

Golden Opportunity to own a **plot of Land** in (42)

भामती - A Commentary on बुद्धसूत्र  
शांकरभाष्य - By श्रीवाचस्पतिमिश्र  
- Edited by पं. जीवानन्द विद्यासागर  
महाचार्य.

Calcutta, 1891.

Indira Gandhi National  
Centre for the Arts

45

1282

Philosophy

Buy No. 5/07-08

39  
2008-09

|     |     |    |
|-----|-----|----|
| 102 | 400 | 38 |
| 103 | 500 | 48 |
| 104 | 598 | 52 |
|     |     | 33 |

The details of reservations under this







भामती ।

ब्रह्मसूत्रशाङ्करभाष्यव्याख्या ।

श्रीवाचस्पतिमिश्रविरचिता ।

---

वि, ए, एपाधिधारिणा

श्रीजीवानन्दविद्यासागरभट्टाचार्य्येण

Jadira Gandhi Natyogak  
Centre for the Arts

संस्कृता प्रकाशिता च ।

कालिकातानगरे

सरस्वतीयन्त्रे

मुद्रिता ।

इं १८८१ ।



SANS

181.482

1017

প্রকাশক—শ্রীজীবানন্দরিদ্যাসাগর বি, এ,

২ নং রমানাথমজুমদারের ষ্ট্রীট্‌।


প্রিন্টর—শ্রীক্ষেত্রমোহনমুখোপাধ্যায়

৫৫ নং আম্বাষ্ট্র ষ্ট্রীট্‌।

DATA ENTERED

Date 26/06/08

Indira Gandhi National  
Centre for the Arts

|                                                                                     |                      |
|-------------------------------------------------------------------------------------|----------------------|
|  | KALANIDHI            |
|                                                                                     | Rare Book Collection |
|                                                                                     | ACC No.: R-497       |
| IGNCA                                                                               | Date: 26.3.08        |



# भामती ।



अनिर्वाच्याविद्याहितयसचिवस्य प्रभवतो

विवर्त्ता यस्यैते वियदनिलतेजोऽववनयः ।

यतश्चाभूद्विश्वा चरमचरमुच्चावचमिदं

नमामस्तद्ब्रह्मापरिमितसुखज्ञानममृतम् ॥ १ ॥

निःश्वसितमस्य वेदा वीक्षितमेतस्य पञ्च भूतानि ।

स्मितमेतस्य चराचरमस्य च सुप्तं महाप्रलयः ॥ २ ॥

षड्भिरङ्गैरुपेताय विविधैरव्ययैरपि ।

शाश्वताय नमस्कुर्मो वेदाय च भवाय च ॥ ३ ॥

मार्त्तण्डतिलकस्वामिमहागणपतीन् वयम् ।

विश्ववन्द्यान् नमस्यामः सर्वसिद्धिविधायिनः ॥ ४ ॥

ब्रह्मसूत्रकृते तस्मै वेदव्यासाय वेधसे ।

ज्ञानशक्त्यवताराय नमो भगवतो हरेः ॥ ५ ॥

नत्वा विशुद्धविज्ञानं शङ्करं करुणाकरम् ।

भाष्यं प्रसन्नगम्भीरं तत्प्रणीतं विभज्यते ॥ ६ ॥

आचार्यकृतिनिवेशनमप्यवधूतं वचोऽस्मदादीनाम् ।

रथोदकमिव गङ्गाप्रवाहपातः पवित्रयति ॥ ७ ॥

अथ यदसन्दिग्धमप्रयोजनं च न तद्व्येक्षावत्प्रतिपिक्तागो-

चरः, यथा समनस्कोन्द्रियसन्निकष्टः स्फीतालोकमध्यवर्त्ती घटः



करटदन्ता वा, तथा चेदं ब्रह्मेति व्यापकविरुद्धोपलब्धिः ।  
 तथाहि, “बृहत्त्वाद्बृंहणत्वाद्वात्मैव ब्रह्मेति गीयते” स चाय-  
 माकीटपतङ्गेभ्य आ च देवर्षिभ्यः प्राणभृन्मात्रस्येदङ्कारास्य-  
 देभ्यो देहेन्द्रियमनोबुद्धिविषयेभ्यो विवेकेनाहमिति असन्दिग्धा-  
 विपर्यस्तोपरोक्षानुभवसिद्ध इति न जिज्ञासास्यदं, नहि जातु  
 कश्चिदत्र सन्दिग्धोऽहं वा नाहं वेति, न च विपर्यस्यति नाह-  
 मेवेति । न चाहं क्लृप्तः स्थूलो गच्छामीत्यादिदेहधर्मसामा-  
 नाधिकरस्यदर्शनात्, देहालम्बनोऽयमहङ्कार इति साम्प्रतम् ।  
 तदालम्बनत्वे हि योऽहं बाह्ये पितरावन्वभवं, स एव स्थाविरे  
 प्राणमृणनुभवामीति प्रतिसन्धानं न भवेत् । नहि बालस्थ-  
 विरयोः शरीरयोरस्ति मनागपि प्रत्यभिज्ञानगन्धो, येनैकत्व-  
 मध्यवसीयेत । तस्माद्येषु व्यावर्त्तमानेषु यदनुवर्त्तते तत्तेभ्यो  
 भिन्नं, यथा कुसुमेभ्यः सूत्रम् । तथा च बालादिशरीरेषु  
 व्यावर्त्तमानेष्वपि परस्परमहङ्कारास्यदमनुवर्त्तमानं तेभ्यो  
 भिद्यते । अपि च स्वप्नान्ते दिव्यं शरीरभेदमास्थाय तदुचि-  
 तान् भोगान् भुञ्जान एव प्रतिबुद्धो मनुष्यशरीरमात्मानं पश्य-  
 द्वाहं देवो मनुष्य एवेति देवशरीरे बाध्यमानेऽप्यहमास्यदम-  
 बाध्यमानं शरीराद्भिन्नं प्रतिपद्यते । अपि च योगव्याघ्रः  
 शरीरभेदेऽपि आत्मानमभिन्नमनुभवतीति नाहङ्कारालम्बनं  
 देहः । अत एव नेन्द्रियाण्यपि अस्यालम्बनम्, इन्द्रियभेदेऽपि योऽ-  
 हमद्राक्षं स एवैतर्हि सृष्टामीत्यहमालम्बनस्य प्रत्यभिज्ञानात् ।  
 विषयेभ्यस्त्वस्य विवेकः स्थवीयानिव । बुद्धिमनसोश्च करणयो-  
 रहमितिकर्तृप्रतिभासप्रस्थानालम्बनत्वायोगः । क्लृप्तोऽहमन्धो-  
 ऽहमित्यादयश्च प्रयोगा असत्यपि अभेदे कथं चिन्मन्त्राः क्रोश-  
 न्तीत्यादिवदौपचारिका इति युक्तमुत्पश्यामः । तस्मादिदङ्कारा-  
 स्यदेभ्यो देहेन्द्रियमनोबुद्धिविषयेभ्यो व्याहृतः स्पृष्टतराहमनु-



भवगम्य आत्मा संशयाभावादजिज्ञास्य इति सिद्धम् । अप्रयो-  
जनत्वाच्च । तथाहि, संसारनिवृत्तिरपवर्ग इह प्रयोजनं विव-  
क्षितम् । संसारश्चात्मयाथात्म्याननुभवनिमित्त आत्मयाथा-  
त्मज्ञानेन निवर्त्तनीयः । स चेदयमनादिरनादिनात्मयाथा-  
त्मज्ञानेन सहानुवर्त्तते, कुतोऽस्य निवृत्तिरविरोधात् । कुत-  
श्चात्मयाथात्म्याननुभवः, न ह्यहमित्यनुभवादन्यदात्मयाथात्म-  
ज्ञानमस्ति । न चाहमिति सर्वजनीनस्फुटरानुभवसमर्थित  
आत्मा देहेन्द्रियादिव्यतिरिक्तः शक्य उपनिषदां सहसैरपि  
अन्यथयितुमनुभवविरोधात् । न ह्यागमाः सहस्रमपि घटं पट-  
यितुमीशते । तस्मादनुभवविरोधादुपचरितार्था एवोपनिषद  
इति युक्तमुपश्याम इत्याशयवानां शङ्का परिहरति । 'युष्मद-  
स्मत्प्रत्ययगोचरयोरिति । अत्र च 'युष्मदस्मादिदित्यादिर्मिथ्याभ-  
वितु' युक्तमित्यन्तः शङ्काग्रन्थः । 'तथापीत्यादिपरिहारग्रन्थः ।  
तथापीत्यभिसम्बन्धाच्छङ्कायां यद्यपीति पठितव्यम् । इदमस्मा-  
त्प्रत्ययगोचरयोरिति वक्तव्ये युष्मदग्रहणमत्यन्तभेदोपलक्षणा-  
र्थम् । यथा ह्यहङ्कारप्रतियोगी त्वङ्कारो नैवमिदङ्कारः, एते वय-  
सिमे वयमास्मह इति बहुलं प्रयोगदर्शनादिति । चित्स्वभाव  
आत्मा विषयी, जडस्वभावा बुद्धीन्द्रियदेहविषयाः विषयाः । एते  
हि चिदात्मानं त्रिसिन्वन्ति = अवबध्नन्ति = स्वेन रूपेण निरूप-  
णीयं कुर्वन्तीति यावत् । परस्परानध्यासहेतावेत्यन्तवैलक्षण्ये  
दृष्टान्तस्तमः प्रकाशवदिति । नहि जातु कश्चित्समुदाचरद-  
वृत्तिनी प्रकाशतमसी परस्परात्मतया प्रतिपत्तुमर्हति । तदि-  
दमुक्तमितरेतरभावानुपपत्ताविति । इतरेतरभाव इतरेतरत्वं  
जादात्म्यमिति यावत् । तस्यानुपपत्ताविति । स्यादेतत् । मा  
धर्मिणोः परस्परभावस्तद्वर्माणां तु जाद्यचैतन्यनित्यत्वानित्य-  
दीनामितरेतराध्यासो भविष्यति । दृश्यते हि धर्मिणोर्विवे-



कग्रहणेऽपि तद्वर्माणामध्यासः, यथा कुसुमाङ्गेदेन गृह्यमाणेऽपि स्फटिकमणावतिस्वच्छतया जपाकुसुमप्रतिविम्बोद्ग्राहिस्थ-  
 रूणः स्फटिक इत्यारूण्यविभ्रम इत्यत उक्तम् । 'तद्वर्माणाम-  
 पीति । इतरेतरत्वं धर्मिणि धर्माणं भावो विनिमयस्तस्या-  
 नुपपत्तिः । अयमभिसम्बिः । रूपवद्विद्रव्यमतिस्वच्छतया  
 रूपवतो द्रव्यान्तरस्य तद्विवेकेन गृह्यमाणस्यापि क्वायां गृह्यो-  
 यात्, चिदात्मा त्वरूपो विषयी, न विषयच्छायामुद्गाहयितुम-  
 र्हति । यथाहुः । "शब्दगन्धरसानां च कौटुशी प्रतिविम्बता"  
 इति । तदिह पारिशेष्याद्विषयविषयिणोरन्योन्यात्मसम्भेदे-  
 नैव तद्वर्माणामपि परस्परसम्भेदेन विनिमयात्मना भवितव्यं,  
 तो चेद्वर्माणवत्यन्तविवेकेन गृह्यमाणावसम्भिन्नौ, असम्भिन्नाः  
 सुतरां तयोर्धर्माः, स्वाश्रयाभ्यां व्यवधानेन दूरापेतत्वात्, तदि-  
 दमुक्तं सुतरामिति । तद्विपर्ययेणेति । विषयविपर्ययेणेत्यर्थः ।  
 मिथ्याशब्दोऽपङ्गववचनः । एतदुक्तं भवति । अध्यासो भेदाग्र-  
 हेण व्याप्तस्तद्विरुद्धश्चेहास्ति भेदग्रहः, सभेदाग्रहं निवर्तयंस्त-  
 द्वाप्तमध्यासमपि निवर्तयतीति । 'मिथ्येति' भवितुं युक्तं यद्यपि  
 'तथापीति' योजना । इदमत्राकृतम् । भवेदेतदेवं यद्यहमित्यनु-  
 भवे आत्मतत्त्वं प्रकाशेत, न त्वेतदस्ति । तथाहि । समस्तोपाध्य-  
 नवच्छिन्नानन्तानन्दचैतन्यैकरसमुदासीनमेकमद्वितीयमात्मत-  
 त्वमस्मृतीतिहासपुराणेषु गीयते । न चैतान्युपक्रमपरामर्शोप-  
 संहारैः क्रियासमभिहारेणैदृगात्मतत्त्वमभिदधति तत्पराणि  
 सन्ति शक्यानि शक्रेणाप्युपचरितार्थानि कर्तुम् । अभ्यासे हि  
 भूयस्त्वमर्थस्य भवति, यथाहो दर्शनीयाहो दर्शनीयेति न न्यूनत-  
 प्रागेवोपचरितत्वमिति । अहमनुभवस्तु प्रादेशिकमनेकविधश-  
 कदुःखादिप्रपञ्चोपप्लुतमात्मानमादर्शयन् कथमात्मतत्त्वगोच-  
 कथं वाऽनुपप्लवः । न च ज्येष्ठप्रमाणप्रत्यक्षविरोधादात्मार्थ-



तदपेक्षस्याप्रामाण्यमुपचरितार्थत्वं चेति युक्तम् । तस्यापौरु-  
षेयतया निरस्तसमस्तदोषाशङ्कस्य बोधकतया स्वतःसिद्धप्र-  
माणभावस्य स्वकार्यं प्रमितावनपेक्षत्वात् । प्रमितावनपेक्षत्वे-  
ऽप्युत्पत्तौ प्रत्यक्षापेक्षत्वात्तद्विरोधादनुत्पत्तिलक्षणमप्रामाण्य-  
मिति चेन्न । उत्पादकाप्रतिबन्धित्वात् । न ह्यागमज्ञानं सांख्य-  
वहारिकं प्रत्यक्षस्य प्रामाण्यमुपहन्ति, येन कारणाभावान्न  
भवेदपि तु तात्त्विकम् । न च तत्तस्योत्पादकम् । अतात्त्विक-  
प्रमाणभावेभ्योऽपि सांख्यवहारिकप्रमाणेभ्यस्तत्त्वज्ञानोत्पत्ति-  
दर्शनात् । तथा च वर्णं क्लृप्तदीर्घत्वादयोऽन्यधर्मा अपि समा-  
रोपितास्तत्त्वप्रतिपत्तिहेतवः, नहि लौकिका नाग इति वा  
नग इति वा पदात् कुञ्जरं वा तरुं वा प्रतिपद्यमाना भवन्ति  
भ्रान्ताः । न चानन्यपरं वाक्यं स्वार्थं उपचरितार्थं युक्तम् ।  
उक्तं हि “न विधौ परः शब्दार्थः” इति । ज्येष्ठत्वं चानपे-  
क्षितस्य बाध्यत्वे हेतुर्न बाधकत्वे, रजतज्ञानस्य ज्यायसः  
शुक्तिज्ञानेन कनीयसा बाधदर्शनात् । तदनपबाधने तदपबा-  
धात्मनस्तस्योत्पत्तेरनुत्पत्तेः । दर्शितं च तात्त्विकप्रमाणभाव-  
स्यानपेक्षितत्वम् । तथा च पारमर्षं सूत्रं, “पौर्वापर्यं पूर्वदौ-  
र्बल्यं प्रकृतिवत्” (अ० ६ पा० ५) इति । तथा “पूर्वात्परबलौ-  
यस्त्वं तत्र नाम प्रतीयताम् । अन्योन्यनिरपेक्षाणां यत्र जन्म  
धियां भवेत् ॥” इति । अपि च येऽप्यहङ्कारास्पदमात्मानमा-  
स्थिषत, तैरपि अस्य न तात्त्विकत्वमभ्युपेतव्यम् । अहमिहैवास्मि  
सदने, जानान इति सर्वव्यापिनः प्रादेशिकत्वेन ग्रहात् ।  
उच्चतरगिरिशिखरवर्तिषु महातरुषु भूयिष्ठस्य दूर्वाप्रवालनिर्भा-  
सप्रत्ययवत् । न चेदं देहस्य प्रादेशिकत्वमनुभूयते, न त्वात्मन  
इति साम्प्रतं, नहि तदेवं भवत्यहमिति, गौणत्वे वा न जाना-  
मीति । अपि च परशब्दः परत्र लक्ष्यमाणगुणयोगेन वर्तते, इति

यत्र प्रयोक्तृप्रतिपत्तोः सम्प्रतिपत्तिः स गौणः स च भेदप्रत्यय-  
 पुरःसरः । तद्यथा नैयमिकाग्निहोत्रवचनोऽग्निहोत्रशब्दः  
 (अ० १ पा० ४) प्रकरणान्तरावधृतभेदे कौण्डपायिनामयन-  
 गते कर्मणि मासमग्निहोत्रं जुहोतीत्यत्र साध्यसादृश्येन गौणः  
 (अ० ७ पा० ३) । माणवके चानुभवसिद्धभेदे सिंहाक्षिंह-  
 शब्दः । न त्वहङ्कारस्य मुख्योऽर्थो निर्लुठितगर्भतया देहा-  
 दिभ्यो भिन्नोऽनुभूयते, येन परशब्दः शरीरादौ गौणो भवेत् ।  
 न चात्यन्तनिरूढतया गौणेऽपि न गौणत्वाभिमानः, सार्धपा-  
 दिषु तैलशब्दवदिति वेदितव्यम् । तत्रापि स्नेहात्तिलभवा-  
 ज्ज्ञेदे सिद्ध एव सार्धपादीनां तैलशब्दवाच्यत्वाभिमानो, न त्वर्थ-  
 योस्तैलसार्धपयोरभेदाध्यवसायः । तत्सिद्धं गौणत्वमुभय-  
 दर्शिनो गौणमुख्यविवेकविज्ञानेन व्याप्तं, तदिह व्यापकं विवे-  
 कज्ञानं निवर्त्तमानं गौणतामपि निवर्त्तयतीति । न च बाल-  
 स्थविरशरीरभेदेऽपि सोऽहमित्येकस्यात्मनः प्रतिसन्धानाद्देहा-  
 दिभ्यो भेदेनास्वात्मानुभव इति वाच्यम् । परीक्षकाणां  
 खल्वियं कथा न लौकिकानाम् । परीक्षका अपि हि व्यव-  
 हारसमये न लोकसामान्यमतिवर्त्तन्ते । वक्ष्यत्यनन्तरमेव  
 हि भगवान् भाष्यकारः । “पश्चादिभिश्चाविशेषादिति” ।  
 वाच्या अप्याहुः “शास्त्रचिन्तकाः खल्वेवं विवेचयन्ति, न प्रति-  
 पत्तारः” इति । तत्पारिशेष्याच्चिदात्मगोचरमहङ्कारमहमि-  
 हास्मि सदन इति प्रयुञ्जानो लौकिकः शरीराद्यभेदग्रहादा-  
 त्मनः प्रादेशिकत्वमभिमन्यते, न भस् इव घटमणिकमल्लिकाद्यु-  
 पाध्यवच्छेदादिति युक्तमुत्पश्यामः । न चाहङ्कारप्रामाण्याय  
 देहादिवदात्मापि प्रादेशिक इति युक्तम् । तदा खल्वयमणु-  
 परिमाणो वा स्याद्देहपरिमाणो वा । अणुपरिमाणत्वे  
 स्थूलोऽहं दीर्घ इति च न स्यात् । देहपरिमाणत्वे तु साव-



यवतया देहवदनित्यत्वप्रसङ्गः । किं चास्मिन् पक्षेऽवयवसमु-  
दायो वा चेतयेत् प्रत्येकं वाऽवयवाः । प्रत्येकं चेतनत्वपक्षे  
बहूनां चेतनानां स्वतन्त्राणामेकवाक्यताभावादपर्यायं विरुद्ध-  
दिक्क्रियतया शरीरमुच्येत, अक्रियं वा प्रसज्येत । समु-  
दायस्य तु चैतन्ययोगे वृक्षेण एकस्मिन्नवयवे चिदात्मनोऽप्य-  
वयवो वृक्षेण इति न चेतयेत् । न च बहूनामवयवानाम-  
विनाभावनियमो दृष्टो य एवावयवो विशीर्णस्तदा तदभावे न  
चेतयेत् । विज्ञानालम्बनत्वेऽप्यहमत्ययस्य भ्रान्तत्वं तदवस्थ-  
मेव । तस्य स्थिरवस्तुनिर्भासत्वादस्थिरत्वाच्च विज्ञानानाम् ।  
एतेन स्थूलोऽहमन्योऽहं गच्छामीत्यादयोऽप्यध्यासतया व्या-  
ख्याताः । तदेवमुक्तक्रमेणाहंप्रत्यये पूतिकूष्माण्डीकृते भगवती  
श्रुतिरप्रत्यूहं कर्तृत्वभोक्तृत्वसुखदुःखशोकाद्यात्मत्वमहमनुभव-  
प्रसञ्चितमात्मनो निषेद्धमर्हतीति । तदेवं सर्वप्रवादिश्रुतिस्मृती-  
तिहासपुराणप्रथितमित्याभावस्याहमत्ययस्य स्वरूपनिमित्त-  
फलैरुपस्थाख्यानमन्योन्यस्मिन्नित्यादि । अत्र चान्योन्यस्मिन्  
धर्मिणि आत्मशरीरादावन्योन्यात्मकतामध्यस्याहमिदं शरीरा-  
दीति । 'इदमिति च वस्तुतो न प्रतीतितः । 'लोकव्यवहारो'  
लोकानां व्यवहारः, स चायमहमिति व्यपदेशः । 'इति'शब्द-  
सूचितश्च शरीराद्यनुकूलं प्रतिकूलं च प्रमेयजातं प्रमाणेन  
प्रमाय तदुपादानपरिवर्जनादिः । अन्योन्यधर्माश्चाध्यस्यान्यो-  
न्यस्मिन् धर्मिणि देहादिधर्मान् जन्ममरणजराव्याधादीना-  
त्मनि धर्मिणि अध्यस्तदेहात्मभावे समारोप्य, तथा चैतन्यादी-  
नात्मधर्मान् देहादावध्यस्तात्मभावे समारोप्य, ममेदं जरा-  
मरणपुच्छपशुस्वाम्यादीति व्यवहारो व्यपदेशः, इति-  
शब्दसूचितश्च तदनुरूपः प्रवृत्त्यादिः । अत्र चाध्यासव्यवहार-  
क्रियाभ्यां यः कर्त्तास्तीतिः स समान, इति समानकर्त्तृकत्वेना-

ध्यस्य व्यवहार इत्युपपन्नम् । पूर्वकालत्वसूचितमध्यासस्य व्यवहारकारणत्वं सूचयति, 'मिथ्याज्ञाननिमित्तो' व्यवहारः । मिथ्याज्ञानमध्यासस्तन्निमित्तस्तद्भावाभावानुविधानाद्व्यवहार-भावाभावयोरित्यर्थः । तदेवमध्यासस्वरूपं फलं च व्यवहार-मुक्त्वा, तस्य निमित्तमाह । 'इतरैतराविवेकेन' । विवेकाग्रहे-त्यर्थः । अथाविवेक एव कस्मान्न भवति, तथा च नाध्यास इत्यत आह । 'अत्यन्तविविक्तयोर्धर्मधर्मिणोः' परमार्थतो धर्मिणोरतादात्म्यं विवेको, धर्माणां चासङ्कीर्णता विवेकः । स्यादेतत् । विविक्तयोर्वस्तुसतोर्भेदाग्रहनिबन्धनस्तादात्म्यवि-भ्रमो युज्यते, शुक्तेरिव रजताद्भेदाग्रहे रजततादात्म्यविभ्रमः । इह तु परमार्थसतश्चिदात्मना न भिन्नं देहाद्यस्ति, वस्तु-सत्तत्, कुतश्चिदात्मनो भेदाग्रहः कुतश्च तादात्म्यविभ्रम इत्यत आह । 'सत्यानृते मिथुनोक्तव्य, विवेकाग्रहादध्यस्येति योजना । 'सत्य'चिदात्मा, 'अनृतं' बुद्धीन्द्रियदेहादि, ते द्वे धर्मिणी 'मिथु-नोक्तव्य'—युगलोक्तव्येत्यर्थः । न च संहतिपरमार्थसतोः पार-मार्थिकं मिथुनमस्तीत्यभूततद्भावार्थस्य चूः प्रयोगः । एत-दुक्तं भवति । अप्रतीतस्यारोपायोगादारोप्यस्य प्रतीतिरूपयु-ज्यते, न वस्तुसत्तेति । स्यादेतत् । आरोप्यस्य प्रतीती सत्यां पूर्वदृष्टस्य समारोपः, समारोपनिबन्धना च प्रतीति-रिति दुर्वारं परस्परश्रयत्वमित्यत आह । 'नैसर्गिक' इति । स्वाभाविकोऽनादिरेयं व्यवहारः । व्यवहारानादितया तत्कारणस्याध्यासस्यानादितोक्ता । ततश्च पूर्वपूर्वमिथ्याज्ञानो-पदर्शितस्य बुद्धीन्द्रियशरीरादेरुत्तरोत्तराध्यासोपयोग इत्य-नादित्वाद्बीजाङ्कुरवन्न परस्परश्रयत्वमित्यर्थः ।

स्यादेतत् । अद्या पूर्वप्रतीतिमात्रमुपयुज्यते आरोपे, न तु प्रतीयमानस्य परमार्थसत्ता । प्रतीतिरेव त्वत्यन्तासतो



मगनकमलिनौकल्पस्य देहेन्द्रियादेर्नोपपद्यते । प्रकाशमान-  
त्वमेव हि चिदात्मनोऽपि सत्त्वं, न तु तदतिरिक्तं सत्तासा-  
मान्यसमवायोऽर्थक्रियाकारिता वा, द्वैतापत्तेः । सत्तायाश्चार्थ-  
क्रियाकारितायाश्च सत्तान्तरार्थक्रियाकारितान्तरकल्पनेऽनव-  
स्थापातात् प्रकाशमानतैव सत्ताऽभ्युपेतव्या । तथा च देहादयः  
प्रकाशमानत्वान्नासन्त्विदात्मवद्, असत्त्वे वा न प्रकाशमाना-  
स्तत् कथं 'सत्यानृतयोर्मिथुनीभावस्तदभावे वा कस्य कुतो  
भेदाग्रहस्तदसम्भवे कुतोऽध्यासः' इत्याशयवानाह । आह  
आक्षेपा 'कोऽयमध्यासो नाम' । 'क' इत्याक्षेपे । समाधाता लोक-  
सिद्धमध्यासलक्षणमाचक्षाण एवाक्षेपं प्रतिक्षिपति । उच्यते ।  
स्मृतिरूपः परत्र पूर्वदृष्टावभासः । अवसन्नोऽवमतो वा  
भासोऽवभासः । प्रत्ययान्तरबाधस्यावसादोऽवमानो वा ।  
एतावता मिथ्याज्ञानमित्युक्तं भवति । तस्येदमुपस्थाख्यानं  
पूर्वदृष्टेत्यादि । पूर्वदृष्टस्यावभासः<sup>lok</sup> पूर्वदृष्टावभासः । मिथ्याप्र-  
त्ययश्चारोपविषयारोपणीयस्य मिथुनमन्तरेण न भवतीति  
'पूर्वदृष्टग्रहणेनानृतमारोपणीयमुपस्थापयति, तस्य च दृष्टत्व-  
मात्रमुपयुज्यते, न वस्तुसत्तेति 'दृष्टग्रहणं; तथापि वर्तमानं  
दृष्टं दर्शनं नारोपोपयोगीति पूर्वत्युक्तं, तत्र 'पूर्वदृष्टं' स्वरूपेण  
सदप्यारोपणीयतयाऽनिर्वाच्यमित्यनृतम् । आरोपविषयं 'सत्य-  
माह । 'परत्रेति । 'परत्र' श्रुतिकादौ परमार्थसति, तदनेन  
'सत्यानृतमिथुनमुक्तम् । स्यादेतत् । 'परत्र पूर्वदृष्टावभास'  
इत्यलक्षणमिति व्यापकत्वात् । अस्ति हि स्वस्तिमत्यां गवि  
पूर्वदृष्टस्य गोत्वस्य परत्र कालाच्यामवभासः । अस्ति च  
पाटलिपुत्रे पूर्वदृष्टस्य देवदत्तस्य परत्र माहिषत्यामवभासः  
समीचीनः । अवभासपदं च समीचीनेऽपि प्रत्यये प्रसिद्धं,  
यथा नीलस्यावभासः पीतस्यावभास इत्यत आह । 'स्मृतिरूप'

इति । स्मृते रूपमिव रूपमस्येति 'स्मृतिरूपः' । असन्निहितविषयत्वं च स्मृतिरूपत्वं, सन्निहितविषयं च प्रत्यभिज्ञानं समीचीनमिति नातिव्याप्तिः । नाप्यव्याप्तिः, स्वप्नज्ञानस्यापि स्मृतिविभ्रमरूपस्यैव रूपत्वात्तत्रापि हि स्मर्यमाणे पित्रादौ निद्रोपप्लववशादसन्निधानपरामर्शं तत्र तत्र पूर्वदृष्टस्यैव सन्निहितदेशकालत्वस्य समारोपः । एवं पीतः शङ्खस्तिक्तो गुड इत्यत्राप्येतत्तत्क्षणं योजनीयम् । तथाहि । बहिर्विनिर्गच्छद-  
त्यच्छन्नयनरश्मिसंप्लुतपित्तद्रव्यवर्त्तिनीं पीततां पित्तरहिता-  
मनुभवन्, शङ्खं च दोषाच्छादितशुक्लिमानमनुभवन्, पीत-  
तायाश्च शङ्खासम्बन्धमननुभवन्नसम्बन्धाग्रहणसारूप्येण पीतं  
तपनीयपिण्डं पीतं विल्वफलमित्यादौ पूर्वदृष्टं सामानाधि-  
करण्यं पीतत्वशङ्खत्वयोरारोप्याह पीतः शङ्ख इति । एतेन  
तिक्तो गुड इति प्रत्ययो व्याख्यातः । एवं विज्ञात्पुरुषाभि-  
मुखेष्वदार्शोदकादिषु स्वच्छेषु चाक्षुषं तेजो लग्नमपि बली-  
यसा सौम्येण तेजसा प्रतिस्तीतः प्रवर्त्तितं सुखसंयुक्तं, सुखं  
ग्राह्यदोषवशात्तद्देशतामनभिमुखतां च सुखस्याग्राह्यत्वं  
पूर्वदृष्टाभिमुखादार्शोदकदेशतामाभिमुख्यं च सुखस्यारोप-  
यतीति प्रतिविश्वविभ्रमोऽपि लक्षितो भवति । एतेन हि च-  
न्द्रदिग्नोहालातचक्रगन्धर्वनगरवंशोरगादिविभ्रमेष्वपि यथा-  
सम्भवं लक्षणं योजनीयम् । एतदुक्तं भवति । न प्रकाशमान-  
तामात्रं सत्त्वं, येन देहेन्द्रियादेः प्रकाशमानतया सद्भावो  
भवेत् । नहि सर्पादिभावेन रज्ज्वादयो वा स्फटिकादयो  
वा रक्तादिगुणयोगिनो न प्रतिभासन्ते, प्रतिभासमाना वा  
भवन्ति तदात्मानस्तद्वर्माणो वा । तथा सति मरुषु मरीचि-  
चयमुच्चावचमुच्चलतुङ्गततरङ्गमालेयमभ्यर्णमवतीर्णा मन्दाकिनी-  
त्यभिसन्धाय प्रवृत्तः स्यात् तोयमापीय पिपासामुपशमयेत् ।



तस्मादकामेनापि आरोपितस्य प्रकाशमानस्यापि न वस्तुसत्त्व-  
मभ्युपगमनीयम् । न च मरीचिरूपेण सलिलमवस्तुमत्,  
स्वरूपेण तु परमार्थसदेव, देहेन्द्रियादयस्तु स्वरूपेणापि  
असन्त इत्यनुभवागोचरत्वात्कथमारोप्यतः ? इति साम्प्रतम् ।  
यतो यद्यसन्तो नानुभवगोचराः कथं तर्हि मरीचादीनाम-  
सतां तोयतयानुभवगोचरत्वं, न च स्वरूपसत्त्वेन तोयात्मनापि  
सन्तो भवन्ति ? यद्युच्येत नाभावो नाम भावादन्त्यः कश्चि-  
दस्ति, अपि तु भाव एव, भावान्तरात्मनाऽभावः स्वरूपेण तु  
भावः । यथाहुः । “भावान्तरमभावो हि कयाचित्तु व्यपे-  
क्ष्येति । ततश्च भावात्मनोपाख्येतयास्य युज्येतानुभवगोच-  
रता, प्रपञ्चस्य पुनरत्यन्तासतो निरस्तसमस्तसामर्थ्यस्य निस्त-  
त्वस्य कुतोऽनुभवविषयभावः, कुतो वा चिदात्मन्यारोपः ? न  
च विषयस्य समस्तसामर्थ्यस्य विरहेऽपि ज्ञानमेव तत्तादृशं  
प्रत्ययसामर्थ्यासादितादृष्टान्तसिद्धस्वभावभेदमुपजातमसतः  
प्रकाशनं, तस्मादसत्प्रकाशनशक्तिरेवाविद्येति साम्प्रतम् । यतो  
येयमसत्प्रकाशनशक्तिर्विज्ञानस्य, किं पुनरस्याः शक्यमसदिति  
चेत् ? किमतत्कार्यमाहोस्विदस्या ज्ञाप्यं, न तावत्कार्य-  
मसतस्तत्त्वानुपपत्तेः । नापि ज्ञाप्यं, ज्ञानान्तरानुपलब्धेः ।  
अनवस्थापाताच्च । विज्ञानस्वरूपमेवासतः प्रकाश इति चेत्,  
कः पुनरेष सदसतोः सम्बन्धः । असदधीननिरूपणत्वं सतो  
ज्ञानस्यासता सम्बन्ध इति चेत् । अहो वतायमतिनिर्वृत्तः  
प्रत्ययतपस्वी, यस्यासत्यपि निरूपणमायतते न च प्रत्ययस्तत्वा-  
धत्ते किञ्चित् । असत आधारत्वायोगात् । असदन्तरेण  
प्रत्ययो न प्रथते इति प्रत्ययस्यैवैष स्वभावो, न त्वसदधीनमस्य  
किञ्चिदिति चेत्, अहो वतास्यासत्प्रपत्तो, यदयमतदुत्प-  
त्तिरतदात्मा च तदविनाभावनियतः प्रत्यय इति । तस्मा-



दत्तन्तासन्तः शरीरेन्द्रियादयो निस्तत्त्वा नानुभवविषया  
भवितुमर्हन्तीति । अत्र ब्रूमः । निस्तत्त्वं चेन्नानुभवगोच-  
रस्तत्किमिदानीं मरीचयोऽपि तोयात्मना सतत्त्वा यदनुभवगो-  
चराः स्युः, न सतत्त्वास्तदात्मनां मरीचीनामसत्त्वात् । द्विविधं  
च वस्तूनां तत्त्वं सत्त्वमसत्त्वं च, तत्र पूर्वं स्वतः परं तु परतः ।  
यथाहुः । “स्वरूपपररूपाभ्यां नित्यं सदसदात्मके । वस्तुनि  
ज्ञायते किञ्चिद्रूपं कैश्चित्कदा च न ॥” इति । तत् किं मरीचिषु  
तोयनिर्भासप्रत्ययस्तत्त्वगोचरः । तथा च समीचीन इति न  
भ्रान्तो नापि बाध्येत । अद्वा न बाध्येत, यदि मरीचीनतो-  
यात्मतत्त्वान् अतोयात्मना गृह्णीयात् । तोयात्मना तु गृह्णन्  
कथमभ्रान्तः कथं वाऽबाध्यः । हन्त तोयाभावात्मनां मरी-  
चीनां तोयभावात्मत्वं तावन्न सत् । तेषां तोयाभावादभेदेन  
तोयभावात्मतानुपपत्तेः । नाप्यसत् । वस्त्वन्तरमेव हि  
वस्त्वन्तरस्यासत्त्वमास्थीयते भावान्तरमभावोऽन्यो न कश्चिद-  
निरूपणादिति वदद्भिः । न चारोपितं रूपं वस्त्वन्तरं, तद्धि  
मरीचयो वा भवेद्, गङ्गादिगतं तोयं वा । पूर्वस्मिन् कल्पे,  
मरीचय इति प्रत्ययः स्यात् न तोयमिति । उत्तरस्मिंस्तु  
मङ्गायां तोयमिति स्यान्न पुनरिहेति । देशभेदास्मरणे  
तोयमिति स्यान्न पुनरिहेति । न चेदमत्यन्तमसन्निरस्त-  
समस्तस्वरूपमलीकमेवास्त्विति साम्प्रतम् । तस्यानुभवगोच-  
रत्वानुपपत्तेरित्युक्तमधस्तात् । तस्मान्न सत् । नापि सद-  
सत्, परस्परविरोधादिति अनिर्वाच्यमेवारोपणीयं मरीचिषु  
तोयमास्थेयं, तदनेन क्रमेणाध्यस्तं तोयं परमार्थतोयमिव ।  
अत एव पूर्वदृष्टमिव । तत्त्वतस्तु न तोयं न च पूर्वदृष्टं किं  
त्वन्तमनिर्वाच्यम् । एवं च देहेन्द्रियादिप्रपञ्चोऽप्यनिर्वाच्यो-  
ऽपूर्वोऽपि पूर्वमिथ्याप्रत्ययोपदर्शित इव परत्र चिदात्मन्यध्यस्यत



इति उपपन्नमध्यासलक्षणयोगाद् हेन्द्रियादिप्रपञ्चबाधनं चोप-  
पादयिष्यते । चिदात्मा तु श्रुतिस्मृतीतिहासपुराणगोचर-  
स्तन्मूलतदविरुद्धन्यायनिर्णीतशुद्धबुद्धमुक्तस्वभावः सत्त्वेनैव निर्वा-  
च्योऽबाधितः स्वयम्भकाशतैवाऽस्य सत्ता, सा च स्वरूपमेव  
चिदात्मनो, न तु तदतिरिक्तं सत्तासामान्यसमवायोऽर्थक्रिया-  
कारिता वा इति सर्वमवदातम् । स चायमेवलक्षणकोऽ-  
ध्यासोऽनिर्वचनीयः सर्वेषामेव समतः, परीक्षकाणां, तज्ज्ञेदे  
परं विप्रतिपत्तिरित्यनिर्वचनीयतां द्रढयितुमाह 'तं केचिद-  
न्यत्राऽन्यधर्माध्यास' इति वदन्ति ॥ अन्यधर्मस्य, ज्ञानधर्मस्य  
रजतस्य, ज्ञानाकारस्येति यावत्, अध्यासोऽन्यत्र बाह्ये ।  
सौत्रान्तिकतये तावद्वाह्यमस्ति वस्तुसत्तत्र ज्ञानाकारस्यारोपः ।  
विज्ञानवादिनामपि यद्यपि न बाह्यं वस्तुसत्तथाप्यनाद्य-  
विद्यावासनारोपितमलीकं बाह्यं, तत्र ज्ञानाकारस्यारोपः ।  
उपपत्तिश्च यद्यादृशमनुभवसिद्धं रूपं तत्तादृशमेवाभ्युपेतव्य-  
मित्युक्तर्गोऽन्यथात्वं पुनरस्य बलवद्बाधकप्रत्ययवशाद्देहं रजत-  
मिति च बाधस्येदन्तामात्रबाधेनोपपत्तौ न रजतगोचरतो-  
चिता । रजतस्य धर्मिणो बाधे हि, रजतं च तस्य च धर्म-  
इदन्ता बाधिते भवेताम्, तद्वरमिदन्तैवास्य धर्मो बाध्यतां, न  
पुना रजतमपि धर्मि, तथा च रजतं वह्निर्बाधितमर्थादान्तरे  
ज्ञाने व्यवतिष्ठत, इति ज्ञानाकारस्य वह्निरध्यासः सिध्यति ।  
केचित्तु ज्ञानाकारख्यातावैपरितुष्यन्तो वदन्ति । 'यत्र यद-  
ध्यासस्तद्विवेकाग्रहनिवन्धनो भ्रम' इति । अपरितोष-  
कारणं चाहुः । विज्ञानाकारता रजतादेरनुभवाद्वा व्यव-  
स्थाप्येतानुमानाद्वा । तत्रानुमानमुपरिष्ठान्निराकरिष्यते ।  
अनुभवोऽपि रतेजप्रत्ययो वा स्याद् बाधकप्रत्ययो वा । न  
तावद्रजतानुभवः । स हीदङ्गारास्यदं रजतमावेदयति, न



त्वान्तरम्, अहमिति हि तदा स्यात् प्रतिपत्तुः प्रत्ययादव्यतिरे-  
कात् । भ्रान्तं विज्ञानं स्वाकारमेव बाह्यतयाऽध्यवस्यति ।  
तथा च नाहङ्कारास्पदमस्य गोचरो, ज्ञानाकारता पुनरस्य  
बाधकप्रत्ययप्रवेदनीयेति चेत्, हन्त बाधकप्रत्ययमालोच्य-  
त्वायुष्मान् । किं पुरोवर्त्तिं द्रव्यं रजताद्विवेचयत्याहो ज्ञाना-  
कारतामप्यस्य दर्शयति । तत्र ज्ञानाकारतोपदर्शनव्यापारं  
बाधकप्रत्ययस्य ब्रुवाणः श्लाघनीयप्रज्ञो देवानां प्रियः । पुरो-  
वर्त्तित्वप्रतिषेधादर्थ्यादस्य ज्ञानाकारतेति चेत्, न । असन्नि-  
धानाग्रहनिषेधाद् असन्निहितो भवति, प्रतिपत्तुरत्यन्तसन्नि-  
धानं त्वस्य प्रतिपत्तात्मकं कुतस्थं, न चैष रजतस्य निषेधो  
न चेदन्तायाः, किन्तु विवेकाग्रहप्रसञ्चितस्य रजतव्यवहा-  
रस्य । न च रजतमेव शुक्तिकायां प्रसञ्चितं रजतज्ञानेन,  
नहि रजतनिर्भासस्य शुक्तिकालम्बनं युक्तमनुभवविरोधात् ।  
न खलु सत्तामात्रेणालम्बनम्, अतिप्रसङ्गात् । सर्वेषामर्थानां  
सत्त्वाविशेषादालम्बनत्वप्रसङ्गात् । नापि कारणत्वेन, इन्द्रि-  
यादीनामपि कारणत्वात् । तथा च भासमानतैवाल-  
म्बनार्थः । न च रजतज्ञाने शुक्तिका भासत इति  
कथमालम्बनं भासमानताभ्युपगमे वा कथं नानुभवविरोधः ।  
अपि चेन्द्रियादीनां समीचीनज्ञानोपजनने सामर्थ्यमुपलब्ध-  
मिति कथमेभ्यो मिथ्याज्ञानसम्भवः । दोषसहितानां तेषां  
मिथ्याप्रत्ययेऽपि सामर्थ्यमिति चेत्, न । दोषाणां कार्योप-  
जननसामर्थ्यविधातमात्रे हेतुत्वात् । अन्यथा दुष्टादपि कुट-  
जबीजाद् वटाङ्गुरोत्पत्तिप्रसङ्गात् । अपिच स्वगोचरव्यभिचारे  
विज्ञानानां सर्वत्रानाश्वासप्रसङ्गः । तस्मात् सर्वं ज्ञानं समी-  
चीनमास्थेयम् । तथा च रजतमिदमिति च द्वे विज्ञाने  
सृत्यनुभवरूपे, तत्रेदमिति पुरोवर्त्तिद्रव्यमात्रग्रहणं दोष-



वशात् तद्वत्शुक्तित्वसामान्यविशेषस्याग्रहात् तस्मात्त्रं च गृहीतं  
सदृशतया संस्कारोद्बोधक्रमेण रजते स्मृतिं जनयति । सा च  
गृहीतग्रहणस्वभावापि दोषवशाद्गृहीतत्वांशप्रमोषाद् ग्रह-  
णमात्रमवतिष्ठते । तथा च रजतस्मृतेः पुरोवर्त्तिद्रव्यमात्र-  
ग्रहणस्य च मिथः स्वरूपतो विषयतश्च भेदाग्रहात् सन्निहित-  
रजतगोचरज्ञानसारूप्येणेदं रजतमिति भिन्ने अपि स्मरण-  
ग्रहणे अभेदव्यवहारं च सामानाधिकरण्यव्यपदेशं च प्रवर्त्त-  
यतः, क्वचित् पुनर्ग्रहण एव मिथो गृहीतभेदे, यथा पीतः  
शङ्ख इति । अत्र हि विनिर्गच्छन्नयनरश्मिवर्त्तिनः पित्तद्र-  
व्यस्य काचस्येव स्वच्छस्य पीतत्वं गृह्यते, पित्तं तु न गृह्यते,  
शङ्खोऽपि दोषवशात् शुक्तगुणरहितः स्वरूपमात्रेण गृह्यते ।  
तदनयोर्गुणगुणिनोरसंसर्गाग्रहसारूप्यात् पीततपनीयपिण्ड-  
प्रत्ययाविशेषेणाभेदव्यवहारः सामानाधिकरण्यव्यपदेशश्च, भेदा-  
ग्रहप्रसञ्जिताभेदव्यवहारबाधनाच्च <sup>on</sup> नेदमिति विवेकप्रत्ययस्य  
<sup>Centre for the Arts</sup> बाधकत्वमप्युपपद्यते, तदुपपत्तौ च प्राक्तनस्य प्रत्ययस्य भ्रान्त-  
त्वमपि लोकसिद्धं सिद्धं भवति । तस्माद्यथार्थाः सर्वे विप्रतिपन्नाः  
सन्देहविभ्रमाः, प्रत्ययत्वात्, घटादिप्रत्ययवत् । तदिदमुक्तं  
<sup>१४</sup> 'यदध्यास' इति । यस्मिन् शुक्तिकादौ यस्य रजतादेरध्यास  
इति लोकप्रसिद्धिः, नासावन्यथाख्यातिनिबन्धना, किन्तु  
गृहीतस्य रजतादेस्तत्स्मरणस्य च गृहीततांशप्रमोषेण गृही-  
तमात्रस्य य इदमिति पुरोऽवस्थिताद्रव्यमात्रात्तत्प्रज्ञानाच्च  
'विवेकस्तदग्रहणनिबन्धनो भ्रमः' । भ्रान्तत्वं च ग्रहणस्मरण-  
योरितरेतसामानाधिकरण्यव्यपदेशो रजतादिव्यवहारश्चेति ।  
अन्ये त्ववाप्यपरितुष्यन्तो 'यत्र यदध्यासस्तस्यैव विपरीतधर्म-  
त्वकल्पनामाचक्षते' । अत्रेदमाकूतम् । अस्ति तावद्रजता-  
र्थिनो रजतमिदमिति प्रत्ययात् पुरोवर्त्तिनि द्रव्ये प्रवृत्तिः,

सामानाधिकरण्यव्यपदेशश्चेति सर्वजनीनम् । तदेतन्न तावद्-  
ग्रहणस्मरणयोस्तद्विचरयोश्च मिथो भेदाग्रहमात्राद्भवितुम-  
र्हति । ग्रहणनिवन्धनी हि चेतनस्य व्यवहारव्यपदेशी,  
कथमग्रहणमात्राद्भवेताम् ? ननूक्तं नाग्रहणमात्रात्, किन्तु  
ग्रहणस्मरणे एव मिथः स्वरूपतो विषयतश्चागृहीतभेदे समो-  
चीनपुरस्थितरजतविज्ञानसादृश्येन अभेदव्यवहारं, सामाना-  
धिकरण्यव्यपदेशं च प्रवर्त्तयतः । अथ समोचीनज्ञानसा-  
रूप्यमनयोगृह्यमाणं वा व्यवहारप्रवृत्तिहेतुरगृह्यमाणं वा ?  
सत्तामात्रेण गृह्यमाणेऽपि समोचीनज्ञानसारूप्यमनयोरिद-  
मिति रजतमिति च ज्ञानयोरिति ग्रहणमथ वा, तयोरिव  
स्वरूपतो स्वरूपतो विषयतश्च मिथो भेदाग्रह इति ग्रहणम् ।  
तत्र न तावत्समोचीनज्ञानसादृश्य इति ज्ञानं समोचीनज्ञान-  
वद्वावहारप्रवर्त्तकम् । नहि गोसदृशो गवय इति ज्ञानं, गवा-  
र्थिनं गवये प्रवर्त्तयति । अनयोरिव भेदाग्रह इति तु ज्ञानं परा-  
हतं, नहि भेदाग्रहेऽनयोरिति भवति, अनयोरिति ग्रहे भेदा-  
ग्रहणमिति च भवति । तस्मात्सत्तामात्रेण भेदाग्रहोऽगृहीत  
एव व्यवहारहेतुरिति वक्तव्यम् । तत्र किमयमारोपोत्पाद-  
क्रमेण व्यवहारहेतुराहो अनुत्पादितारोप एव स्वत इति ।  
वयं तु पश्यामः । चेतनव्यवहारस्याज्ञानपूर्वकत्वानुपपत्तेरा-  
रोपज्ञानोत्पादक्रमेणैवेति । ननु सत्यं चेतनव्यवहारो  
नाज्ञानपूर्वकः, किन्त्वविदितविवेकग्रहणस्मरणपूर्वक इति ।  
मैवम् । नहि रजतप्रातिपदिकार्थमात्रस्मरणं प्रवृत्तावुपयु-  
ज्यते । इदङ्गारास्पदाभिमुखी खलु रजतार्थिनां प्रवृत्तिरित्य-  
विवादम् । कथं चायमिदङ्गारास्पदे प्रवर्त्तत, यदि तु न  
तदिच्छेत् ? अन्यदिच्छत्यन्यत्करोतीति व्याहतम् । न चेदि-  
दङ्गारास्पदं रजतमिति जानीयात्, कथं रजतार्थी तदिच्छेत् ?



यद्यतथात्वेनाग्रहणादिति ब्रूयात् च प्रतिवक्तव्योऽयं तथा-  
 त्वेनाग्रहणात् कस्मान्नीपेक्षेतेति । सोऽयमुपादानोपेक्षाभ्या-  
 मभिमत आकृत्यमाणश्चेतनोऽव्यवस्थित इदङ्कारासदे रजत-  
 समारोपेणोपादान एव व्यवस्थाप्यत इति भेदाग्रहः समारो-  
 पोत्पादक्रमेण चेतनप्रवृत्तिहेतुः । तथाहि । भेदाग्रहादि-  
 दङ्कारासदे रजतत्वं समारोप्य तज्जातीयस्योपकारहेतुभाव-  
 मनुचिन्त्य तज्जातीयतयेदङ्कारासदे रजते तमनुमाय तदर्थी  
 प्रवर्त्तते, इत्यानुपूर्व्यं सिद्धम् । न च तटस्थरजतस्मृतिरिदङ्का-  
 रासदस्योपकारहेतुभावमनुमापयितुमर्हति । रजतत्वस्य  
 हेतोरपक्षधर्मत्वात् । एकदेशदर्शनं खल्वनुमापकं, न त्वनेक-  
 देशदर्शनम् । यथाहुः । ज्ञातसम्बन्धस्यैकदेशदर्शनादिति ।  
 समारोपे त्वेकदेशदर्शनमस्ति । तस्मिन्नेतद्विवादाध्यासितं  
 रजतादिज्ञानं पुरोवर्त्ति वस्तुविषयं, रजताद्यर्थिनस्तत्र नियमेन  
 प्रवर्त्तकत्वात् । यद्यदर्थिनं यत्र नियमेन प्रवर्त्तयति तज्ज्ञानं  
 तद्विषयं, यथोभयसिद्धसमीचीनरजतज्ञानं, तथा चेदं, तस्मा-  
 त्तथेति । यच्चोक्तमनवभासमानतया न शुक्तिरालम्बनमिति,  
 तत्र भवान् पृष्टो व्याचष्टां, किं शुक्तिकात्वस्येदं रजतमिति  
 ज्ञानं प्रत्यनालम्बनत्वमाहोस्विद् द्रव्यमात्रस्य पुरस्थितस्य  
 सितभास्वरस्य । यदि शुक्तिकात्वस्यानालम्बनत्वम्, अहा ।  
 उत्तरस्यानालम्बनत्वं ब्रूवाणस्य तवैवानुभवविरोधः । तथाहि ।  
 रजतमिदमित्यनुभवन्ननुभविता पुरोवर्त्ति वस्त्वद्ब्रूयादिना  
 निर्दिशति । दृष्टं च दुष्टानां कारणानामौत्सर्गिककार्यप्रति-  
 बन्धेन कार्यान्तरोपजननसामर्थ्यम् । यथा दावाग्निदग्धानां  
 वेत्तवीजानां कदलीकाण्डजनकत्वम्, भस्मकदुष्टस्य चौदर्थस्य  
 तेजसो बह्वन्नपचनमिति । प्रत्यक्षबाधापहृतविषयं च विभ्र-  
 माणां यथार्थत्वानुमानमाभासो हृतवहानुष्णत्वानुमानवत् ।

यच्चोक्तं मिथ्याप्रत्ययस्य व्यभिचारे सर्वप्रमाणेष्वनाश्रया इति । तद्वोधकत्वेन स्वतः प्रामाण्यं नाव्यभिचारेणेति व्युत्पादयद्भिरस्माभिः परिहृतं न्यायकणिकायामिति नेह प्रतन्यते । दिङ्मात्रं चास्य स्मृतिप्रमोषभङ्गस्योक्तम् । विस्तरस्तु ब्रह्मतत्त्वसमीक्षायामवगन्तव्य इति तदिदमुक्तम् । “अन्ये तु यत्र यदध्यासस्तस्यैव विपरीतधर्मकल्पनमाचक्षत इति” । यत्र शुक्तिकादौ यस्य रजतादेरध्यासस्तस्यैव शुक्तिकादेर्विपरीतधर्मकल्पनं रजतत्वधर्मकल्पनमिति योजना । ननु सन्तु नाम परीक्षकाणां विप्रतिपत्तयः प्रकृते तु किमायातमित्यत आह । “सर्वथापि त्वन्यस्यान्यधर्मकल्पनां न व्यभिचरति” । अन्यस्यान्यधर्मकल्पनाऽनृतता, सा चानिर्वचनीयतेत्यधस्तादुपपादितम् । तेन सर्वेषामेव परीक्षकाणां मतेऽन्यस्यान्यधर्मकल्पनानिर्वचनीयताऽवश्यभाविनीत्यनिर्वचनीयता सर्वतन्त्रसिद्धान्त इत्यर्थः । अस्यातिवादिभिरकामैरपि सामानाधिकरस्यव्यपदेशप्रवृत्तिनियमत्वेहादिदमभ्युपेयमिति भावः । न केवलमियमनृतता परीक्षकाणां सिद्धाऽपितु लौकिकानामपीत्याह । “तथा च लोकेऽनुभवः । शुक्तिका हि रजतवदवभासत इति” । न पुनरजतमिदमिति शेषः । स्यादेतत् । अन्यस्यान्यात्मताविभ्रमो लोकसिद्धः, एकस्य त्वभिन्नस्य भेदविभ्रमो न दृष्ट इति कुतश्चिदात्मनोऽभिन्नानां जीवानां भेदविभ्रम इत्यत आह । “एकश्चन्द्रः सद्वितीयवदिति” ॥

पुनरपि चिदात्मन्यध्यासमाक्षिपति । “कथं पुनः प्रत्यगात्मन्यविप्रयेऽध्यासो विषयतद्वर्माणाम्” । अयमर्थः । चिदात्मा प्रकाशते न वा । न चेत् प्रकाशते, कथमस्मिन्नध्यासो विषयतद्वर्माणाम् । न खल्वप्रतिभासमाने पुरोवर्तिनि द्रव्ये रजतस्य वा तद्वर्माणां वा समारोपः सम्भवतीति । प्रतिभासे



वा न तावदयमात्मा जडो घटादिवत् पराधीनप्रकाश इति युक्तम् । न खलु स एव कर्ता च कर्म च भवति, विरोधात्; परसमवेतक्रियाफलशालि हि कर्म, न च ज्ञानक्रिया परसमवायिनौति कथमस्यां कर्म, न च तदेव स्वं च परं च, विरोधात् । आत्मान्तरसमवायाभ्युपगमे तु ज्ञेयस्यात्मनोऽनात्मत्वप्रसङ्गः । एवं तस्य तस्येत्यनवस्थाप्रसङ्गः । स्यादेतत् । आत्मा जडोऽपि सर्वार्थज्ञानेषु भासमानोऽपि कर्तैव न कर्म, परसमवेतक्रियाफलशालित्वाभावात् । चैववत् । यथा हि चैवसमवेतक्रियया चैवनगरप्राप्तावुभयसमवेतायामपि क्रियमाणायां नगरस्यैव कर्मता, परसमवेतक्रियाफलशालित्वात् । न तु चैवस्य क्रियाफलशालिनोऽपि, चैवसमवायाद्गमनक्रियाया इति । तन्न । श्रुतिविरोधात् । श्रूयते हि 'सत्यं ज्ञानमनन्तं ब्रह्मा' इति । उपपद्यते च । तथाहि । योऽयमर्थप्रकाशः फलं, यस्मिन्नर्थे <sup>Indira Gandhi National</sup> <sup>for</sup> आत्मा च प्रयेते, स किं जडः स्वयम्प्रकाशो वा ? जडश्चेद्विषयात्मानावपि जडाविति कस्मिन् किं प्रकाशेताविशेषात्, इति प्राप्तमान्यमशेषस्य जगतः । तथा चाभाणकः । 'अन्धस्यैवान्धलग्नस्य विनिपातः पदेपदे' न चनिलीनमेव विज्ञानमर्थात्मानौ ज्ञापयति, चक्षुरादिवदिति वाच्यम् । ज्ञापनं हि ज्ञानजननं, जनितं च ज्ञानं जडं सन्नोक्तदूषणमतिवर्त्ततेति । एवमुत्तरोत्तराण्यपि ज्ञानानि जडानीत्यनवस्था । तस्मादपराधीनप्रकाशा संविदुपेतव्या । तथापि किमायातं विषयात्मनोः स्वभावजडयोः । एतदायातं यत्तयोः संविदजडेति । तत्किं पुनः पण्डित इति पितापि पण्डितोऽस्तु । स्वभाव एष संविदः स्वयम्प्रकाशाया यदर्थ्यात्मसम्बन्धितेति चेत्; हन्त पुनस्यापि पण्डितस्य स्वभाव एष, यत् पितृसम्बन्धितेति समानम् । सहार्थात्मप्रकाशेन संविद्व्यकाशो, न

त्वयात्मप्रकाशं विनेति तस्याः स्वभाव इति चेत्, तत्किं संविदो भिन्नौ संविद्व्यात्मप्रकाशौ । तथा च न स्वयम्प्रकाशा संविद्व च संविद्व्यात्मप्रकाश इति । अथ संविद्व्यात्मप्रकाशौ न संविदो भिद्येते, संविदेव तौ । एवं चेत्, यावदुक्तं भवति संविदात्मार्थौ सहेति तावदुक्तं भवति संविद्व्यात्मप्रकाशौ सहेति, तथा च न विवक्षितार्थसिद्धिः । न चातीतानागतार्थ- गोचरायाः संविदोऽर्थसहभावोऽपि । तद्विषयहानोपादानो- पेक्षाबुद्धिजननादर्थसहभाव इति चेन्न । अर्थसंविद इव हाना- दिबुद्धीनामपि तद्विषयत्वानुपपत्तेः । हानादिजननाहाना- दिबुद्धीनामर्थविषयत्वम्, अर्थविषयहानादिबुद्धिजननाच्चा- संविदस्तद्विषयत्वमिति चेत्, तत् किं देहस्य प्रयत्नवदात्म- संयोगो देहप्रवृत्तिनिवृत्तिहेतुरर्थे इत्यर्थप्रकाशोऽस्तु । जाड्या- देहात्मसंयोगो नार्थप्रकाश इति चेत्, नन्वयं स्वयम्प्रकाशोऽपि स्वात्मन्येव खद्योतवत्प्रकाशः, अर्थे तु जड इत्युपपादितम् । न च प्रकाशस्यात्मानो विषयाः । ते हि विच्छिन्नदीर्घस्थूल- तयाऽनुभूयन्ते । प्रकाशश्चायमान्तरोऽस्थूलोऽनुरङ्गस्योऽदीर्घ- शेति प्रकाशते । तस्माच्चन्द्रेऽनुभूयमान इव द्वितीयचन्द्रमाः स्वप्रकाशादन्योऽर्थोऽनिर्वचनीय एवेति युक्तमुत्पश्यामः । न चास्य प्रकाशस्याजानतः स्वलक्षणभेदोऽनुभूयते । न चानि- र्वार्थभेदः प्रकाशं निर्वार्थं भेत्तुमर्हति । अतिप्रसङ्गात् । न चार्थानामपि परस्परं भेदः समीचीनज्ञानपद्धतिमध्यास्ते, इत्यु- परिष्ठादुपपादयिष्यते । तदयं प्रकाश एव स्वयम्प्रकाश एकः कूटस्थो नित्यो निरंशः प्रत्यगात्माऽशक्यनिर्वचनीयेभ्यो देहेन्द्रि- यादिभ्य आत्मानं प्रतीपं निर्वचनीयमञ्चति जानातीति प्रत्यङ् स चात्मेति प्रत्यगात्मा, स चापराधीनप्रकाशत्वादनंशत्वाच्चा- विषयस्तस्मिन्नध्यासो विषयधर्माणां, - देहेन्द्रियादिधर्माणां,



‘कथं’ किमाक्षेपे । अयुक्तोऽयमध्यास इत्याक्षेपः । कस्मादय-  
मयुक्त इत्यत आह ॥ “सर्वो<sup>१५</sup> हि पुरोऽवस्थिते विषये विषया-  
न्तरमध्यस्यति” ॥ एतदुक्तं भवति । यत्पराधीनप्रकाशमं-  
शवच्च तस्मान्मान्यांशग्रहे कारणदोषवशाच्च विशेषाग्रहेऽन्यथा  
प्रकाशते । प्रत्यगात्मा त्वपराधीनप्रकाशतया न स्वज्ञाने कार-  
णान्यपेक्षते । येन तदाश्रयेर्दोषैर्दूष्येत । न चांशवान्, येन  
कश्चिदस्यांशो गृह्येत कश्चिन्न गृह्येत, नहि तदेव तदानीमेव  
तेनैव गृहीतमगृहीतं च सम्भवतीति, न स्वयम्प्रकाशपक्षेऽ-  
ध्यासः । सदातनेऽप्यप्रकाशे पुरोऽवस्थितत्वस्यापरोक्षत्वस्याभा-  
वान्नाध्यासः । नहि शुक्तावपुरःस्थितायां रजतमध्यस्य इतोदं  
रजतमिति । तस्मादत्यन्तग्रहेऽत्यन्ताग्रहे च नाध्यास इति  
सिद्धम् ॥ स्यादेतत् । अविषयत्वे हि चिदात्मनो नाध्यासो,  
विषय एव तु चिदात्मा अस्मत्प्रत्ययस्य, तत्कथं नाध्यास इत्यत  
आह ॥ “युष्मत्प्रत्ययापेतस्य<sup>१५</sup> च प्रत्यगात्मनोऽविषयत्वं ब्रवीषि” ॥  
विषयत्वे हि चिदात्मनोऽन्यो विषयी भवेत् । तथा च यो  
विषयी स एव चिदात्मा, विषयस्तु ततोऽन्यो युष्मत्प्रत्ययगोच-  
रोऽभ्युपेयः । तस्मादनात्मत्वप्रसङ्गादनवस्थापरिहाराय युष्म-  
त्प्रत्ययापेतत्वम्, अत एवाविषयत्वमात्मनो वक्तव्यं, तथा च  
नाध्यास इत्यर्थः ।

परिहरति । “उच्यते । न तावदयमेकान्तो नाविषयः ।”  
कुतः । “अस्मत्प्रत्ययविषयत्वात् ।” अयमर्थः । सत्यं, प्रत्यगात्मा-  
स्वयम्प्रकाशत्वादविषयोऽनंशश्च, तथाप्यनिर्वचनीयानाद्यवि-  
द्यापरिकल्पितबुद्धिमनः-सूक्ष्म-स्थूलशरीरेन्द्रियावच्छेदेनानव-  
च्छिन्नोऽपि वस्तुतोऽवच्छिन्न इवाभिन्नोऽपि भिन्न इवाकर्त्तापि  
कर्त्तृवाभोक्तापि भोक्तेवाविषयोऽप्यस्मत्प्रत्ययविषय इव, जीवभाव-  
मापन्नोऽवभासते । नभ इव घटमणिकमलिकाद्यवच्छेदभेदेन



भिन्नमिवानेकविधधर्मकमिवेति । नहि चिदेकरसस्यात्मनश्चि-  
दंशे गृहीतेऽगृहीतं किं चिदस्ति । न खल्वानन्दनित्यत्ववि-  
भुत्वादयोऽस्य चिद्रूपाद्वस्तुतो भिद्यन्ते, येन तदग्रहे न  
गृह्येरन् । गृहीता एव तु कल्पितेन भेदेन न विवेचिता, इत्य-  
गृहीता इवाभान्ति । न चात्मनो बुद्ध्यादिभ्यो भेदस्तात्त्विकः,  
येन चिदात्मनि गृह्यमाणे सोऽपि गृहीतो भवेत् । बुद्ध्यादीना-  
मनिर्वाच्यत्वेन तद्भेदस्याप्यनिर्वचनीयत्वात् । तस्माच्चिदात्मनः  
स्वयम्प्रकाशस्यैवानवच्छिन्नस्यावच्छिन्नेभ्यो बुद्ध्यादिभ्यो भेदाग्र-  
हात् तदध्यासेन जीवभाव इति । तस्य चानिदमिदमात्मनोऽ-  
स्मत्प्रत्ययविषयत्वमुपपद्यते । तथाहि । कर्ता भोक्ता चिदात्मा-  
ऽहम्प्रत्यये प्रत्यवभासते । न चोदासीनस्य तस्य क्रियाशक्तिर्भो-  
गशक्तिर्वा सम्भवति । यस्य च बुद्ध्यादेः कार्यकरणसङ्घातस्य  
क्रियाभोगशक्तौ, न तस्य चैतन्यम् । तस्माच्चिदात्मैव कार्यकर-  
णसङ्घातेन ग्रथितो लब्धक्रियाभोगशक्तिः स्वयम्प्रकाशोऽपि  
बुद्ध्यादिविषयविच्छुरणात् कथं चिदस्मत्प्रत्ययविषयोऽहङ्का-  
रास्पदं जीव इति, च जन्तुरिति च क्षेत्रज्ञ इति चाख्यायते ।  
न खलु जीवश्चिदात्मनो भिद्यते । तथाच श्रुतिः “अनेन जीवेना-  
त्मना” इति । तस्माच्चिदात्मनोऽव्यतिरेकाज्जीवः स्वयम्प्रकाशोऽ-  
प्यहम्प्रत्ययेन कर्तृभोक्तृतया व्यवहारयोग्यः क्रियत, इत्यहम्प्रत्य-  
यालम्बनमुच्यते । न चाध्यासे सति विषयत्वं विषयत्वे चाध्यास  
इत्यन्योन्याश्रयमिति साम्प्रतम् । वीजाङ्गुरवदनादित्वात् पूर्वपूर्वा-  
ध्यासतद्वासनाविषयीकृतस्योत्तरोत्तराध्यासविषयत्वाविरोधादि-  
त्युक्तं ‘नैसर्गिकोऽयं लोकव्यहारः’ इति भाष्यग्रन्थेन । तस्मात्  
सुष्ठुक्तं ‘न तावदयमेकान्तेनाविषयः’ इति । जीवो हि चिदात्म-  
तया स्वयम्प्रकाशतयाऽविषयोऽप्यौपाधिकेन रूपेण विषय इति  
भावः । स्यादेतत् । न वयमपराधीनप्रकाशतयाऽविषयत्वेना-



ध्यासमपाकुर्मः, किन्तु प्रत्यगात्मा न स्वतो नापि परतः प्रथत  
 इत्यविषय इति ब्रूमः । तथाच सर्वथाऽप्रथमाने प्रत्यगा-  
 त्मनि कुतोऽध्यास इत्यत आह । “अपरोक्षत्वाच्च प्रत्यगात्म-  
 प्रसिद्धेः” ।=प्रतीच आत्मनः प्रसिद्धिः प्रथा तस्या, अपरोक्ष-  
 त्वात् । यद्यपि प्रत्यगात्मनि नान्या प्रथास्ति, तथापि भेदो-  
 पचारः, यथा पुरुषस्य चैतन्यमिति । एतदुक्तं भवति । अवश्यं  
 चिदात्माऽपरोक्षोऽभ्युपेतव्यस्तदप्रथायां सर्वस्याप्रथनेन जग-  
 दान्यप्रसङ्गादित्युक्तं, श्रुतिश्चात्र भवति ‘तमेव भान्तमनुभाति  
 सर्वं तस्य भासा सर्वमिदं विभाति’ इति । तदेवं परमार्थपरिहा-  
 रमुक्त्वाऽभ्युपेत्यापि चिदात्मनः परोक्षतां प्रौढवादितया परिहा-  
 रान्तरमाह । “न चायमस्ति नियमः पुरोऽवस्थित एव” अप-  
 रोक्ष एव “विषये विषयान्तरमध्यसितव्यम्”, कस्मादयं न  
 नियमः इत्यत आह । “अप्रत्यक्षेऽपि ह्याकाशे बालास्तलमलि-  
 नताद्यध्यस्यन्ति” । Indira Gandhi National हिर्यस्मादर्थः । नभो हि द्रव्यं सदु रूपस्पर्श-  
 विरहान्न बाह्येन्द्रियप्रत्यक्षम् । नापि मानसं, मनसोऽसहायस्य  
 बाह्येऽप्रवृत्तेः । तस्मादप्रत्यक्षम् । अथ च तत्र बाला अविवे-  
 किनः परदर्शितदर्शिनः कदाचित्पार्थिवच्छायां श्यमतामा-  
 रोप्य, कदाचित्तैजसं शुक्लत्वमारोप्य नीलोत्पलपलाशश्याम-  
 मिति वा राजहंसमालाधवलमिति वा निर्वर्णयन्ति, तत्रापि  
 पूर्वदृष्टस्य तैजसस्य वा तामसस्य वा रूपस्य परत्र नभसि  
 स्मृतिरूपोऽवभास इति । एवं तदेव तलमध्यस्यन्ति अवाङ्-  
 सुखीभूतं महेन्द्रनीलमणिमयमहाकटाहकल्पमित्यर्थः । उप-  
 संहरति । “एवम्” उक्तेन प्रकारेण सर्वाक्षेपपरिहारात्  
 “अविरुद्धः प्रत्यगात्मन्यप्यनात्मनां” बुद्ध्यादीनाम् “अध्यासः” ।  
 ननु सन्ति च सहस्रमध्यासास्तत्किमर्थमयमेवाध्यास आक्षेप-  
 समाधानाभ्यां व्युत्पादितः, नाध्यासमात्रमित्यत आह । “तमेत-

मेवंलक्षणमध्यासं पण्डिता अविद्येति मन्यन्ते” । अविद्या हि सर्वानर्थवैजमिति श्रुतिस्मृतीतिहासपुराणादिषु प्रसिद्धम्, तदुच्छेदाय वेदान्ताः प्रवृत्ता इति वक्ष्यति । प्रत्यगात्मन्य-  
नात्माध्यास एव सर्वानर्थहेतुर्न पुनः रजतादिविभ्रमा इति, स एवाविद्या, तत्स्वरूपं चाविज्ञातं न शक्यमुच्छेत्तुमिति तदेव व्युत्पाद्यं, नाध्यासमात्रम् । अत्र च एवंलक्षणमित्येवंरूपतयाऽनर्थहेतुतोक्ता । यस्मात्प्रत्यगात्मन्यशनायादिरहितेऽशनाया-  
द्युपेतान्तःकरणाद्यहितारोपेण प्रत्यगात्मानमदुःखं दुःखाक-  
रोति, तस्मादनर्थहेतुः । न चैवं पृथग्जना अपि मन्यन्तेऽ-  
ध्यासं, येन न व्युत्पाद्येत्यत उक्तं ‘पण्डिता मन्यन्ते’ । नन्वि-  
यमनादिरतिनिरूढनिविडवासनानुबद्धाऽविद्या न शक्या  
निरोद्धम्, उपायाभावादिति यो मन्यते, तं प्रति तन्निरोधोपा-  
यमाह । “तद्विवेकेन च वस्तुस्वरूपावधारणं” निर्विचिकित्सं  
ज्ञानं “विद्यामाहुः” पण्डिताः । प्रत्यगात्मनि खल्वत्यन्तवि-  
विक्ते बुद्ध्यादिभ्यां, बुद्ध्यादिभेदाग्रहनिमित्तो, बुद्ध्याद्यात्मत्व-  
तद्वर्माध्यासः । तत्र श्रवणमननादिभिर्यद्विवेकविज्ञानं तेन  
विवेकाग्रहे निवर्तितेऽध्यासापवाधात्मकं वस्तुस्वरूपावधारणं  
विद्या, चिदात्मरूपं स्वरूपे व्यवतिष्ठत इत्यर्थः । स्यादेतत् ।  
अतिनिरूढनिविडवासनानुबद्धाऽविद्या विद्ययाऽपवाधिताऽपि  
स्ववासनावशात्पुनरुद्भवति, प्रवर्त्तयिष्यति च वासनादि  
कार्यं स्वीचितमित्यत आह । “तद्वैवं सति” एवम्भूतवस्तुतत्त्वा-  
वधारणे सति “यत्र यदध्यासस्तत्कृतेन दोषेण गुणेन वाऽणु-  
मात्रेणापि स न सम्बध्यते” अन्तःकरणादिदोषेणाशनाया-  
दिना चिदात्मा चिदात्मनो गुणेन चैतन्यानन्दादिनाऽन्तःकर-  
णादि न सम्बध्यते । एतदुक्तं भवति । तत्त्वावधारणाभ्या-  
सस्य हि स्वभाव एव, स तादृशो यदनादिमपि निरूढनिविड-



वासनमपि मिथ्याप्रत्ययमपनयति । तत्त्वपक्षपातो हि स्वभावो धियाम् । यथाऽऽहुर्वाङ्मा अपि । 'निरूपद्रवभू-  
तार्थस्वभावस्य विपर्ययैः । न बाधो, यत्नवत्त्वेऽपि बुद्धेस्तत्-  
पक्षपाततः ॥' इति । विशेषतस्तु चिदात्मस्वभावस्य तत्त्वज्ञान-  
स्यात्यन्तान्तरङ्गस्य कुतोऽनिर्वाच्ययाऽविद्यया बाध इति ।  
यदुक्तं, 'सत्यान्तरे मिथुनीकृत्य विवेकाग्रहादध्यस्याहमिदं  
ममेदमिति लोकव्यवहारः' इति, तत्र व्यपदेशलक्षणो व्यव-  
हारः कण्ठोक्तः, इतिशब्दसूचितं लोकव्यवहारमादर्शयति ।  
“तमेतमविद्यास्यः” इति । निगदव्याख्यातम् ॥

आक्षिपति । “कथं पुनरविद्यावद्विषयाणि प्रत्यक्षादीनि  
प्रमाणानि” । तत्त्वपरिच्छेदो हि प्रमा विद्या, तत्साधनानि  
प्रमाणानि कथमविद्यावद्विषयाणि । नाविद्यावन्तं प्रमाणा-  
न्याश्रयन्ति, तत्कार्यस्य विद्याया अविद्याविरोधित्वादिति  
भावः । सन्तु वा प्रत्यक्षादीनि संवृत्त्यापि यथा तथा,  
शास्त्राणि तु पुरुषहितानुशासनपरास्त्वविद्याप्रतिपक्षतया  
नाविद्यावद्विषयाणि भवितुमर्हन्तीत्याह । “शास्त्राणि चेति” ॥

समाधत्ते । “उच्यते । देहेन्द्रियादिष्वहंममाभिमानही-  
नस्य” तादात्म्यतद्दर्माध्यासहीनस्य “प्रमादत्वानुपपत्तौ सत्यां  
प्रमाणप्रवृत्त्यनुपपत्तेः” । अयमर्थः । प्रमादत्वं हि प्रमां  
प्रति कर्तृत्वं तच्च स्वातन्त्र्यं, स्वातन्त्र्यं च प्रमातुरितरकारका-  
प्रयोज्यस्य समस्तकारकप्रयोक्तृत्वम् । तदनेन प्रमाकरणं  
प्रमाणं प्रयोजनीयम् । न च स्वव्यापारमन्तरिणं करणं प्रयोक्तुम-  
र्हति । न च कूटस्थनित्यचिदात्माऽपरिणामी स्वतो व्यापा-  
रवान् । तस्माद्व्यापारवदबुद्ध्यादितादात्म्याध्यासाद् व्यापार-  
वत्तया प्रमाणमधिष्ठातुमर्हतीति भवत्यविद्यावत्पुरुषविषयत्व-  
मविद्यावत्पुरुषाश्रयत्वं प्रमाणानामिति । अथ मा प्रवर्त्ति-

षत प्रमाणानि किं नश्चिन्नमित्यत आह । “न<sup>१७</sup>हीन्द्रिया-  
 ण्यनुपादाय प्रत्यक्षादिव्यवहारः सम्भवति” । व्यवह्रियतेऽने-  
 निति व्यवहारः, फलं, प्रत्यक्षादीनां प्रमाणानां फलमित्यर्थः ।  
 इन्द्रियाणीति, इन्द्रियलिङ्गादीनिति द्रष्टव्यं, दण्डिनो गच्छ-  
 न्तीतिवत् । एवं हि प्रत्यक्षादीत्युपपद्यते । व्यवहारक्रियया  
 च व्यवहार्याक्षेपात्समानकर्तृकता । अनुपादाय यो ‘व्यवहार’  
 इति योजना । किमिति पुनः प्रमातोपादत्ते प्रमाणानि,  
 अथ स्वयमेव कस्मान्न प्रवर्तते इत्यत आह । “न<sup>१८</sup> चाधिष्ठान-  
 मन्तरेणेन्द्रियाणां व्यापारः” प्रमाणानां व्यापारः “सम्भवति” ।  
 न जातु करणान्यनधिष्ठितानि कर्त्ता स्वकार्यं व्याप्रियन्ते ।  
 मा भूत् कुविन्दरहितेभ्यो वेमादिभ्यः पटोत्पत्तिरिति । अथ  
 देह एवाधिष्ठाता कस्मान्न भवति, कृतमत्रात्माध्यासेनैत्यत  
 आह । “न<sup>१९</sup> चानध्यस्तात्मभावेन देहेन कश्चिद्व्याप्रियते” ।  
 सुषुप्तेऽपि व्यापारप्रसङ्गादिति भावः । स्यादेतत् । यथाऽन-  
 ध्यस्तात्मभावं वेमादिकं कुविन्दो व्यापारयन् पटस्य कर्त्तृत्वम-  
 नध्यस्तात्मभावं देहेन्द्रियादि व्यापारयन् भविष्यति तदभिन्नः  
 प्रमावेत्यत आह । “न<sup>२०</sup> चैतस्मिन् सर्वस्मिन्” इतरतराध्यासे  
 इतरतरधर्माध्यासे चासति, आत्मनोऽसङ्गस्य सर्वथा सर्वदा  
 सर्वधर्मधर्मिवियुक्तस्य प्रमात्वमुपपद्यते । व्यापारवन्तो हि  
 कुविन्दादयो वेमादीनधिष्ठाय व्यापारयन्ति । अनध्यस्तात्म-  
 भावस्य तु देहादिश्चात्मनो न व्यापारयोगोऽसङ्गत्वादित्यर्थः ।  
 अतश्चाध्यासाश्रयाणि प्रमाणानीत्याह । “न<sup>२१</sup> च प्रमात्वमन्त-  
 रेण प्रमाणप्रवृत्तिरस्ति” । प्रमायां च फले, स्वतन्त्रः प्रमाता  
 भवति । अन्तःकरणपरिणामभेदश्च प्रमेयप्रवणः कर्त्तृस्थश्चित्-  
 स्वभावः प्रमा, कथं च जडस्यान्तःकरणस्य परिणामश्चिद्रूपो  
 भवेत् । यदि चिदात्मा तत्र नाध्यस्येत । कथं चेष्ट चिदात्म-



कर्तृको भवेत् । यद्यन्तःकरणं व्यापारवच्चिदात्मनि नाध्य-  
 स्येत् । तस्मादितरेतराध्यासाच्चिदात्मकर्तृत्वं प्रमाफलं  
 सिध्यति । तस्मिन् च प्रमात्वत्वं, तामेव च प्रमामुररीकृत्य  
 प्रमाणस्य प्रवृत्तिः । प्रमात्वत्वेन च प्रमोपलक्ष्यते । प्रमायाः  
 फलस्याभावे प्रमाणं न प्रवर्त्तते । तथा च प्रमाणमप्रमाणं  
 स्यादित्यर्थः । उपसंहरति । “तस्मादविद्यावद्विषयाण्येव  
 प्रत्यक्षादीनि प्रमाणानि” । स्यादेतत् । भवतु पृथग्जन-  
 नामेवम् । आगमोपपत्तिप्रतिपन्नप्रत्यगात्मतत्त्वानां व्युत्पन्ना-  
 नामपि पुंसां प्रमाणप्रमेयव्यवहारादृश्यन्ते इति कथमविद्याव-  
 द्विषयाण्येव प्रमाणानीत्यत आह । “पश्चादिभिश्चाविशेषात्”  
 इति । विदन्तु नामागमोपपत्तिभ्यां देहेन्द्रियादिभ्यो भिन्नं  
 प्रत्यगात्मानं, प्रमाणप्रमेयव्यवहारे तु प्राणभूत्वात्तद्धर्मात्ताति-  
 वर्त्तन्ते । यादृशी हि पशुशकुन्तादीनामविप्रतिपन्नसुख-  
 भावानां व्यवहारस्तादृशी व्युत्पन्नानामपि पुंसां दृश्यते । तेन  
 तत्त्वामान्यात्तैषामपि व्यवहारसमयेऽविद्यावत्त्वमनुमेयम् ।  
 ‘च’शब्दः समुच्चये । उक्तशङ्कानिवर्त्तनसहितपूर्वोक्तोपपत्तिर-  
 विद्यावत्पुरुषविषयत्वं प्रमाणानां साधयतीत्यर्थः । एतदेव  
 विभजते “यथा हि पश्चादयः” इति । अत्र च “शब्दादिभिः  
 श्रोत्रादीनां सम्बन्धे सति” इति प्रत्यक्षं प्रमाणं दर्शितम् ।  
 “शब्दादिविज्ञान” इति तत्फलमुक्तम् । “प्रतिकूले” इति  
 चानुमानफलम् । तथाहि । शब्दादिस्वरूपमुपलभ्य तज्जा-  
 तीयस्य प्रतिकूलतामनुस्यूत्य तज्जातीयतयोपलभ्यमानस्य प्रति-  
 कूलतामनुमिमीत इति । उदाहरति । “यथा दण्डेति”  
 शेषमतिरोहितार्थम् । स्यादेतत् । भवन्तु प्रत्यक्षादीन्यवि-  
 द्यावद्विषयाणि । शास्त्रं तु ‘ज्योतिष्टोमेन स्वर्गकामो यजते’-  
 त्यादि, न देहात्माध्यासेन प्रवर्त्तितुमर्हति । अत्र खल्वामुष्मि-

कफलोपभोगयोग्योऽधिकारी प्रतीयते । तथा च पारमर्ष-  
सूत्रम् । ‘शास्त्रफलं प्रयोक्तारि तल्लक्षणत्वात्तस्मात् स्वयं प्रयोगे  
स्यादिति । न च देहादि भस्मीभूतं पारलौकिकाय फलाय  
कल्पत, इति देहाद्यतिरिक्तं कश्चिदधिकारिणमाक्षिपति शास्त्रं,  
तदवगमश्च विद्येति ‘कथमविद्यावद्विषयं शास्त्रमित्याशङ्-  
क्याह । “शास्त्रीये तु” इति । ‘तु’शब्दः प्रत्यक्षादिव्यवहारा-  
द्भिनत्ति शास्त्रीयम् । अधिकारशास्त्रं हि स्वर्गकामस्य पुंसः  
परलोकसम्बन्धं विना न निर्वहतीति, तावन्मात्रमाक्षिपेत्, न  
त्वस्यासंसारित्वमपि तस्याधिकारेऽनुपयोगात् । प्रत्युतौपनि-  
षदस्य पुरुषस्याकर्तुरभोक्तुरधिकारविरोधात् । प्रयोक्ता हि  
कर्मणः कर्मजनितफलभोगभागी कर्मस्यधिकारी स्वामी  
भवति । तत्र कथमकर्ताऽप्रयोक्ता, कथं वाऽभोक्ता कर्मजनित-  
फलभोगभागी । तस्मादविद्याविद्यालब्धकर्तृत्वभोक्तृत्वब्राह्मण-  
त्वाद्यभिमानिनं नरमाधिकृत्य विधिनिषेधशास्त्रं प्रवर्तते ।  
एवं वेदान्ता अप्यविद्यावत्पुरुषविषया एव । नहि प्रमात्रा-  
दिविभागादृते तदर्थधिगमः । ते त्वविद्यावन्तमनुशासन्तो  
निर्मृष्टनिखिलाविद्यमनुशिष्टं स्वरूपे व्यवस्थापयन्तीत्येतावा-  
नेषां विशेषः । तस्मादविद्यावत्पुरुषविषयास्यैव शास्त्राणीति  
सिद्धम् ॥ स्यादेतत् । यद्यपि विरोधानुपयोगाभ्यामौपनि-  
षदः पुरुषोऽधिकारे नापेक्ष्यते, तथाप्युपनिषद्भ्योऽवगम्यमानः  
शक्तोऽधिकारं निरोद्धुम् । तथा च परस्परापहतार्थत्वेन  
कृतस्त्र एव वेदः प्रामाण्यमपजह्यादित्यत आह । “प्राक् च  
तथाभूतात्मा” इति । सत्यमौपनिषदपुरुषाधिगमोऽधिकार-  
विरोधी, तस्मात्तु पुरस्तात् कर्मविधयः स्वीचितं व्यवहारं  
निर्वर्तयन्तो, नानुपजातेन ब्रह्मज्ञानेन शक्या निरोद्धुम् । न च  
परस्परापहतिः । विद्याविद्यावत्पुरुषभेदेन व्यवस्थोपपत्तेः ।



यथा, 'न हिंसात् सर्वा भूतानौति साध्यांशनिषेधेऽपि, 'श्वेनेना-  
 भिचरन् यजेतेति शास्त्रं प्रवर्त्तमानं, 'न हिंस्यादित्यनेन न  
 धिरुध्यते, तत् कस्य हेतोः', पुरुषभेदादिति । अवजितक्रोधा-  
 रातयः पुरुषा निषेधेऽधिक्रियन्ते, क्रोधारातिवशीकृतास्तु  
 श्वेनादिशास्त्र इति । 'अविद्यावत्पुरुषविषयत्वं नातिवर्त्तत'  
 इति यदुक्तं तदेव स्फोरयति । "तथाहि" इति । 'वर्णाध्यासः',  
 राजा राजसूयेन यजेतेत्यादिः । 'आश्रमाध्यासः', गृहस्थः  
 सदृशीं भार्यां विन्देदित्यादिः । 'वयोऽध्यासः', कृष्णकेशोऽग्नी-  
 नादधीतेत्यादिः । 'अवस्थाध्यासः', अप्रतिसमाधेयव्याधीनां  
 जलादिप्रवेशेन प्राणत्याग इति । 'आदिग्रहणं महापातको-  
 पपातकसङ्करीकरणापात्रीकरणमलिनीकरणाद्यध्यासोप-संग्र-  
 हार्थम् । तदेवमात्मानात्मनोः परस्परध्यासमात्रेण समाधाना-  
 ध्यासुपपाद्य, प्रमाणप्रमेयव्यवहारप्रवर्त्तनेन च दृढीकृत्य, तस्या-  
 नर्थहेतुतामुदाहरणप्रपञ्चेन प्रतिपादयितुं, तत्स्वरूपमुक्तं  
 स्मारयति । "अध्यासो नामातस्मिंस्तद्वुद्धिरित्यवोचाम" ।  
 'स्मृतिरूपः परत्र पूर्वदृष्टावभासः' इत्यस्य संचेपाभिधानमेतत् ।  
 तत्राहमिति धर्मितादात्म्याध्यासमात्रं, ममेत्यनुत्पादितधर्मा-  
 ध्यासं नानर्थहेतुरिति, धर्माध्यासमेव समकारं साक्षादशेषा-  
 नर्थसंसारकारणमुदाहरणप्रपञ्चेनाह । "तद्यथा, पुत्रभार्या-  
 दिषु" इति । देहतादात्म्यमात्मन्यध्यस्य देहधर्मं पुत्रकलत्रादि-  
 स्वाम्यं च कृशत्वादिवदारोप्याहर्हमेव विकलः सकलः इति ।  
 स्वस्य खलु साकल्येन स्वाम्यसाकल्यात् स्वामीश्वरः सकलः  
 सम्पूर्णो भवति । तथा स्वस्य वैकल्येन स्वाम्यवैकल्यात् स्वामी-  
 श्वरो विकलोऽसम्पूर्णो भवति । 'बाह्यधर्मा' ये वैकल्यादयः  
 स्वाम्यप्रणालिकया सञ्चारिताः शरीरे, तानात्मन्यध्यस्यतीत्यर्थः ।  
 यदा च परोपाध्यपेक्षे देहधर्मं स्वाम्ये इयं गतिः, तदा केव

कथाऽनौपाधिकेषु देहधर्मेषु क्लृप्तादिवित्याशयवानाह ।  
 “तथा देहधर्मान्” इति । देहादेरप्यन्तरङ्गाणामिन्द्रियाणाम-  
 ध्यस्तात्मभावानां धर्मान्मूकत्वादीन्स्ततोऽप्यन्तरङ्गस्यान्तःकरण-  
 स्याध्यस्तात्मभावस्य धर्मान् कामसङ्ख्यादीन् आत्मन्यध्यस्यतीति  
 योजना । तदनेन प्रपञ्चेन धर्माध्यासमुक्त्वा तस्य मूलं धर्म्य-  
 ध्यासमाह । “एवमहमप्रत्ययिनम्” अहमप्रत्ययो वृत्तिर्यस्मि-  
 न्नन्तःकरणादौ सोऽयमहमप्रत्ययौ तं, “स्वप्रचारसाक्षिणि” अन्तः-  
 करणप्रचारसाक्षिणि, चैतन्योदासीनताभ्यां, “प्रत्यगात्मन्य-  
 ध्यस्य” तदनेन कर्तृत्वभोक्तृत्वे उपपादिते । चैतन्यमुपपाद-  
 यति “तं च प्रत्यगात्मानं सर्वसाक्षिणं तद्विपर्ययेण” अन्तः-  
 करणादिविपर्ययेण, अन्तःकरणाद्यचेतनं तस्य विपर्ययः  
 चैतन्यं तेन, इत्थं भूतलक्षणे द्वितीया । “अन्तःकरणादिष्वध्य-  
 स्यति” । तदनेनान्तःकरणाद्यवच्छिन्नः प्रत्यगात्मा इदमनिदं-  
 रूपश्चेतनः कर्ता भोक्ता कार्यकारणाविद्याहयाधारोऽहङ्कारा-  
 स्पदं संसारी सर्वानर्थसम्भारभाजनं जीवात्मा इतरेतराध्यासो-  
 पादानस्तदुपादानश्चाध्यास इत्यनादित्वाद्बीजाङ्गुरवन्नेतरेतरा-  
 श्रयत्वमित्युक्तं भवति । प्रमाणप्रमेयव्यवहारदृढीकृतमपि  
 शिष्यहिताय स्वरूपाभिधानपूर्वकं सर्वलोकप्रत्यक्षतयाऽध्यासं  
 सुदृढीकरोति । “एवमयमनादिरनन्तः” तत्स्वज्ञानमन्तरेणा-  
 श्रव्यसमुच्छेदः । अनाद्यनन्तत्वे हेतुरुक्तः “नैसर्गिकः” इति ।  
 “मिथ्याप्रत्ययरूपः” मिथ्याप्रत्ययानां रूपमनिर्वचनीयत्वं तद्यस्व  
 स तथोक्तः, अनिर्वचनीय इत्यर्थः । प्रकृतमुपसंहरति ।  
 “अस्थानर्थहेतोः प्रहाणाय” । विरोधिप्रत्ययं विना कुतोऽस्य  
 प्रहाणमित्यत उक्तम् । “आत्मैकत्वविद्याप्रतिपत्तये” । प्रतिपत्तिः-  
 प्राप्तिः तस्यैव तु जपमात्राय, नापि कर्मसु प्रवृत्तये, आत्मैकत्वं  
 विगलितनिखिलप्रपञ्चत्वमानन्दरूपस्य सतस्तत्प्रतिपत्तिं निर्वि-



चिकित्सां भावयन्ती वेदान्ताः, समूलघातमध्यासमुपघ्नन्ति ।  
 एतदुक्तं भवति । अस्मत्प्रत्ययस्यात्मविषयस्य समीचीनत्वे  
 सति, ब्रह्मणो ज्ञातत्वान्निष्पद्योजनत्वाच्च न जिज्ञासा स्यात् ।  
 तदभावे च न ब्रह्मज्ञानाय वेदान्ताः पठ्येरन् । अपि त्ववि-  
 वक्षितार्था जपमात्रे उपयुज्येरन् । नहि तदौपनिषदात्म-  
 प्रत्ययः प्रमाणतामश्नुते । न चासार्वप्रमाणमभ्यस्तोऽपि वास्तवं  
 कर्तृत्वभोक्तृत्वाद्यात्मनोऽपनेतुमर्हति । आरोपितं हि रूपं  
 तत्त्वज्ञानेनापोद्यते, न तु वास्तवमतत्त्वज्ञानेन । नहि रज्ज्वा  
 रज्जुत्वं सहस्रमपि सर्पधाराप्रत्यया अपवदितुं समुत्सहन्ते ।  
 मिथ्याज्ञानप्रसञ्चितं च स्वरूपं शक्यं तत्त्वज्ञानेनापवदितुम् ।  
 मिथ्याज्ञानसंस्कारश्च सुहृदोऽपि तत्त्वज्ञानसंस्कारेणादरनै-  
 रन्तर्यदीर्घकालतत्त्वज्ञानाभ्यासजज्ञनेति । स्यादेतत् । प्राणा-  
 द्युपासना अपि वेदान्तेषु बहुलमुपलभ्यन्ते, तत्कथं सर्वेषां  
 वेदान्तानामात्मैकत्वप्रतिपादनमर्थ इत्यत आह । “यथा चाय-  
 मर्थः सर्वेषां वेदान्तानां तथा वयमस्यां शरीरकमीमांसायां  
 प्रदर्शयिष्यामः” ॥ शरीरमेव शरीरकं, तत्र निवासी शरी-  
 रको जीवात्मा, तस्य त्वंपदाभिधेयस्य तत्पदाभिधेयपरमात्म-  
 रूपतामीमांसा, या सा तथोक्ता ॥

एतावानत्रार्थसंक्षेपः । यद्यपि च स्वाध्यायाध्ययनविधिना  
 स्वाध्यायपदवाच्यस्य वेदराशेः फलवदर्थवबोधपरतामापाद-  
 यता, कर्मविधिनिषेधानामिव वेदान्तानामपि स्वाध्यायशब्द-  
 वाच्यानां फलवदर्थवबोधपरत्वमापादितं; यद्यपि ‘चाविशि-  
 ष्तस्तु वाक्यार्थ’ इति न्यायाच्चान्त्राणामिव वेदान्तानामर्थपरत्व-  
 मौत्सर्गिकं; यद्यपि च वेदान्तेभ्यश्चैतन्यानन्दघनः कर्तृत्वभो-  
 क्तृत्वरहितो निष्पृपञ्च एकः प्रत्यगात्माऽवगम्यते; तथापि  
 कर्तृत्वभोक्तृत्वदुःखशोकमोहमयमात्मानमवगाहमानेनाहम्यत्त्व-

येन सन्देहबाधविरहिणा, विरुध्यमाना वेदान्ताः स्वार्थाव-  
च्युता, उपचरितार्था वा, जपमात्रोपयोगिनो वेत्यविवक्षित-  
स्वार्थाः । तथा च तदर्थविचारात्मिका चतुर्लक्षणी शारीरक-  
मीमांसा नारब्धव्या । न च सर्वजनोनाहमनुभवसिद्ध आत्मा  
सन्दिग्धो वा, सप्रयोजनो वा, येन जिज्ञास्यः सन् विचारं प्रयु-  
ञ्जीतेति पूर्वः पक्षः ॥

सिद्धान्तस्तु, भवेदेतदेवं, यद्यहमत्ययः प्रमाणं, तस्य तूक्तेन  
क्रमेण श्रुत्यादिबाधकत्वानुपपत्तेः । श्रुत्यादिभिश्च समस्तती-  
र्थकरैश्च प्रमाणानभ्युपगमादध्यासत्वम् । एवं वेदान्ता नाविव-  
क्षितार्थाः, नाप्युपचरितार्थाः, किन्तूक्तलक्षणाः । प्रत्यगात्मैव  
तेषां मुख्योऽर्थः । तस्य च वक्ष्यमाणेन क्रमेण सन्दिग्धत्वात्प्रयो-  
जनवत्त्वाच्च युक्ता जिज्ञासा, इत्याशयवान् सूत्रकारः तज्जिज्ञा-  
सासूत्रमसूचयत् ॥

Indira Gandhi National  
Centre for the Arts

## प्रथमोऽध्यायः ।

### अथातो ब्रह्मजिज्ञासा ॥ १ ॥

इति । जिज्ञासया सन्देहप्रयोजने सूचयति । तत्र साक्षा-  
दिच्छाव्याप्यत्वाद् ब्रह्मज्ञानं कण्ठोक्तं प्रयोजनम् । न च कर्मज्ञा-  
नात् पराचीनमनुष्ठानमिव ब्रह्मज्ञानात् पराचीनं किञ्चिदस्ति,  
येनैतदवान्तरप्रयोजनं भवेत् । किन्तु ब्रह्ममीमांसास्यतर्कति-  
कर्तव्यतानुज्ञातविषयैर्वेदान्तैराहितं निर्विचिकित्सं ब्रह्मज्ञा-  
नमेव समस्तदुःखोपशम-रूपमानन्दैकरसं परमं प्रयोजनम् ।  
तमर्थमधिकृत्य हि प्रेक्षावन्तः प्रवर्तन्ते तराम् । तच्च प्राप्तमप्य-  
नाद्यविद्यावशादप्राप्तमिवेति प्रेषितं भवति । यथा स्वयीवा-  
गतमपि यैवेयकं कुतश्चिद् भ्रमान्नास्तीति मन्यमानः परेण प्रति-



पादितमप्राप्तमिव प्राप्नोति । जिज्ञासा तु संशयस्य कार्य-  
मिति स्वकारणं संशयं सूचयति । संशयश्च मीमांसारम्भं  
प्रयोजयति । तथा च शास्त्रे प्रेक्षावत्प्रवृत्तिहेतुसंशयप्रयोजन-  
सूचनाद् युक्तमस्य सूत्रस्य शास्त्रादित्वमित्याह भगवान् भाष्य-  
कारः । “वेदान्तमीमांसाशास्त्रस्य व्याचिख्यासितस्य” अस्माभिः  
“इदमादिमं सूत्रम्” । पूजितविचारवचनो मीमांसाशब्दः ।  
परमपुरुषार्थहेतुभूतसूक्ष्मतमार्थनिर्णयफलता विचारस्य  
पूजितता । तस्या मीमांसायाः शास्त्रम्, सा ह्यनेन शिष्यते  
शिष्येभ्यो यथावत्प्रतिपाद्यत इति । सूत्रं च बह्वर्थसूचानाद्  
भवति । यथाहुः ।

‘लघूनि सूचितार्थानि स्वल्पाक्षरपदानि च ।

सर्वतः सारभूतानि सूत्राण्याहुर्मनीषिणः’ ॥

इति । तदेवं सूत्रतात्पर्यं व्याख्याय तस्य प्रथमपदमथेति  
व्याचष्टे । “तत्राथशब्द आनन्तर्यार्थः परिगृह्यते” । तेषु सूत्र-  
पदेषु मध्ये योऽयमथशब्दः स आनन्तर्यार्थ इति योजना ।  
नन्वधिकारार्थोऽप्यथशब्दो दृश्यते, यथा ‘अथैष ज्योतिः’ इति  
वेदे, यथा वा लोके ‘अथ शब्दानुशासनम्’, ‘अथ योगानुशा-  
सनम्’ इति, तत्किमवाधिकारार्थो न गृह्यत इत्यत आह ।  
“नाधिकारार्थः” । कुतः । “ब्रह्मजिज्ञासाया अनधिकार्य-  
त्वात्” । जिज्ञासा तावदिह सूत्रे ब्रह्मणश्च तत्प्रज्ञानाच्च  
शब्दतः प्रधानं प्रतीयते । न च यथा ‘दण्डी प्रेषानन्वाहैत्यत्रा-  
प्रधानमपि दण्डशब्दार्थो विवक्ष्यते, एवमिहापि ब्रह्मतज्ज्ञाने  
इति युक्तम् । ब्रह्ममीमांसाशास्त्रप्रवृत्त्यङ्गसंशयप्रयोजनसूच-  
नार्थत्वेन जिज्ञासाया एव विवक्षितत्वात् । तदविवक्षायां तद-  
सूचनेन काकदन्तपरीक्षायामिव ब्रह्ममीमांसायां न प्रेक्षा-  
वन्तः प्रवर्तेरन् । नहि तदानीं ब्रह्म वा तज्ज्ञानं वाऽभिधेय-

प्रयोजने भवितुमर्हतः । अनध्यस्ताहमप्रत्ययविरोधेन वेदान्ता-  
नामेवंविधेऽर्थे प्राप्ताख्यानपपत्तेः । कर्मप्रवृत्त्युपयोगितर्योप-  
चरितार्थानां वा, जपोपयोगिनां वा, 'हुर्मित्येवमादीनामविव-  
क्षितार्थानामपि स्वाध्यायाध्ययनविध्यधीनग्रहणत्वस्य सम्भ-  
वात् । तस्मात्तन्देहप्रयोजनसूचनी जिज्ञासा इह पदतो  
वाक्यतश्च प्रधानं विवक्षितव्या । न च तस्या अधिकार्यत्वम्,  
अप्रस्तूयमानत्वात्, येन तत्समभिव्याहृतोऽथशब्दोऽधिका-  
रार्थः स्यात् । जिज्ञासाविशेषणं तु ब्रह्मतज्ज्ञानमधिकार्यं  
भवेत् । न च तदप्यथशब्देन सम्बध्यते, प्राधान्याभावात् ।  
न च जिज्ञासा मीमांसा, येन 'योगानुशासनं वदधिक्रियेत ।  
नान्तत्वं निपात्य माङ् मान इत्यस्माद्वा मान पूजायामित्य-  
स्माद्वा धातोर्मान्वधेत्यादिनाऽनिच्छार्थे, सनि व्युत्पादितस्य  
मीमांसाशब्दस्य पूजितविचारवचनत्वात् । ज्ञानेच्छावाचक-  
त्वाज्जिज्ञासापदस्य प्रवर्तिका हि मीमांसायां जिज्ञासा  
स्यात् । न च प्रवर्त्यप्रवर्तकयोरैक्यम् । एकत्वे तद्वावानुप-  
पत्तेः । न च स्वार्थपरत्वस्योपपत्तौ सत्यामन्यार्थपरत्वकल्पना  
युक्ताऽतिप्रसङ्गात् । तस्मात् सुष्ठूक्तं 'जिज्ञासाया अनधिकार्य-  
त्वादिति ॥ अथ मङ्गलार्थोऽथशब्दः कस्मान्न भवति ? तथा  
च मङ्गलहेतुत्वात् प्रत्यहं ब्रह्मजिज्ञासा कर्तव्येति सूत्रार्थः  
सम्पद्यत इत्याह । "मङ्गलस्य च वाक्यार्थे समन्वयाभावात् ।"  
पदार्थ एव हि वाक्यार्थे समन्वीयते, स च वाच्यो वा लब्धो  
वा । न चेह मङ्गलमर्थशब्दस्य वाच्यं वा लब्धं वा, किन्तु  
मृदङ्गशङ्खध्वनिवदर्थशब्दश्रवणमात्रकार्यम् । न च कार्य-  
ज्ञाप्ययोर्वाक्यार्थे समन्वयः शब्दव्यवहारे दृष्ट इत्यर्थः ॥ तत्  
किमिदानीं मङ्गलार्थोऽथशब्दस्तेषु तेषु न प्रयोक्तव्यः । तथा च  
"श्रीकारश्चाथशब्दश्च द्वावेतौ ब्रह्मणः पुरा ।



कण्ठं भित्त्वा विनिर्यातौ तस्मान्माङ्गलिकावुभौ ॥”

इति स्मृतिव्याकोप इत्यत आह । “अर्थान्तरप्रयुक्त एव  
द्वयशब्दः श्रुत्या मङ्गलप्रयोजनो भवति ।” अर्थान्तरेषु आन-  
न्तर्यादिषु प्रयुक्तोऽथशब्दः श्रुत्या—अवणमात्रेण वेणुवीणा-  
ध्वनिवद् मङ्गलं कुर्वन् मङ्गलप्रयोजनो भवति, अन्यार्थमा-  
नीयमानोदकुम्भदर्शनवत् । तेन न स्मृतिव्याकोपः । न  
चेहानन्तर्यार्थस्य सतो न अवणमात्रेण मङ्गलार्थतेत्यर्थः ।  
स्यादेतत् । पूर्वप्रकृतापेक्षोऽथशब्दो भविष्यति विनैवानन्त-  
र्यार्थत्वम् । तद्यथेममेवाथशब्दं प्रकृत्य विमृश्यते, किमयम-  
थशब्द आनन्तर्येऽथाधिकारे इति । अत्र विमर्शवाक्येऽथशब्दः  
पूर्वप्रकृतमर्थशब्दमपेक्ष्य प्रथमपक्षोपन्यासपूर्वकं पक्षान्तरोप-  
न्यासे । न चास्यानन्तर्यमर्थः । पूर्वप्रकृतस्य प्रथमपक्षोपन्या-  
सेन व्यवायात् । न च प्रकृतानपेक्षा । तदनपेक्षस्य तद्विष-  
यत्वाभावेनासमानविषयतया विकल्पानुपपत्तेः । न हि ज्ञातु  
भवति किं नित्य आत्मा, अथानित्या बुद्धिरिति । तस्मादा-  
नन्तर्यं विना पूर्वप्रकृतापेक्ष इहाथशब्दः कस्मान्न भवतीत्यत  
आह । “पूर्वप्रकृतापेक्षायाश्च फलत आनन्तर्याव्यतिरेकात् ।”  
अस्यार्थः । न वयमानन्तर्यार्थतां व्यसनितया रोचयामहे,  
किन्तु ब्रह्मजिज्ञासाहेतुभूतपूर्वप्रकृतसिद्धये । सा च पूर्वप्रकृ-  
तार्थापेक्षत्वेऽप्यथशब्दस्य सिध्यतीति व्यर्थ आनन्तर्यार्थत्वाव-  
धारणाग्रहोऽस्माकमिति । तदिदमुक्तं, ‘फलत’ इति । पर-  
मार्थतस्तु, कल्पान्तरोपन्यासे पूर्वप्रकृतापेक्षा, न चेह कल्पा-  
न्तरोपन्यास इति पारिशेष्यादानन्तर्यार्थ एवेति युक्तम् ॥  
भवत्वानन्तर्यार्थः किमेवं सतीत्यत आह । “सति चानन्त-  
र्यार्थत्वे” इति । न तावद्यस्य कस्यचिदत्रानन्तर्यमिति  
वक्तव्यं, तस्याभिधानमन्तरेणापि प्राप्तत्वात् । अवश्यं हि

पुरुषः किञ्चित् कृत्वा किञ्चित् करोति । न चानन्तर्यमा-  
 त्रस्य दृष्टमदृष्टं वा प्रयोजनं पश्यामः । तस्मात्तस्यात्रानन्तर्यं  
 वक्तव्यं, यद्विना ब्रह्मजिज्ञासा न भवति, यस्मिन् सति तु  
 भवन्ती भवत्येव । तदिदमुक्तम् । “यत्पूर्ववृत्तं नियमेना-  
 पेक्षते” इति ॥ स्यादेतत् । धर्मजिज्ञासाया इव ब्रह्मजिज्ञा-  
 साया अपि योग्यत्वात् स्वाध्यायानन्तर्यं, धर्मवद् ब्रह्मणो-  
 ऽप्याम्नायैकप्रमाणगम्यत्वात् । तस्य चागृहीतस्य स्वविषये  
 विज्ञानाजननात्, ग्रहणस्य च स्वाध्यायोऽध्येतव्य इत्यध्ययने-  
 नैव नियतत्वात् । तस्माद् वेदाध्ययनानन्तर्यमेव ब्रह्मजिज्ञा-  
 साया अप्ययशब्दार्थ इत्यत आह । “स्वाध्यायानन्तर्यं तु  
 समानं धर्मब्रह्मजिज्ञासयोः ।” अत्र च स्वाध्यायेन विषयेण  
 तद्विषयमध्ययनं लक्षयति । तथा चाथातो धर्मजिज्ञासेत्यने-  
 नैव गतमिति नेदं सूत्रमारब्धव्यम् । धर्मशब्दस्य वेदार्थमा-  
 त्रोपलक्षणतया धर्मवद् ब्रह्मणोऽपि वेदार्थत्वाविशेषेण वेदा-  
 ध्ययनानन्तर्यापदेशसाम्यादित्यर्थः ॥ चोदयति । “नन्विह  
 कर्मावबोधानन्तर्यं विशेषो धर्मजिज्ञासातो ब्रह्मजिज्ञासायाः ।”  
 अस्यार्थः । ‘विविदिषन्ति यज्ञेन’ इति तृतीयाश्रुत्या यज्ञादी-  
 नामङ्गत्वेन ब्रह्मज्ञाने विनियोगात्, ज्ञानस्यैव कर्मतरेच्छां  
 प्रति प्राधान्यात्, प्रधानसम्बन्धाच्चाप्रधानानां पदार्थान्तराणां  
 तत्रापि च न वाक्यार्थज्ञानोत्पत्तावङ्गभावो यज्ञादीनां, वाक्या-  
 र्थज्ञानस्य वाक्यादेवोत्पत्तेः । न च वाक्यं सहकारितया  
 कर्माख्यपेक्षत इति युक्तम् । अकृतकर्मणामपि विदितपदतद-  
 र्थसङ्केतोनां समधिगतशब्दन्यायतत्त्वानां गुणप्रधानभूतपूर्वा-  
 परपदार्थाकाङ्क्षासन्निधियोग्यतानुसन्धानवतामप्रलूहं वाक्या-  
 र्थप्रत्ययोत्पत्तेः । अनुत्पत्तौ वा विधिनिषेधवाक्यार्थप्रत्यया-  
 भावेन तदर्थानुष्ठानपरिवर्जनाभावप्रसङ्गः । तद्वोधतस्तु तद-



र्थानुष्ठानपरिवर्जने परस्परश्रयः । तस्मिन् सति तदर्थानु-  
 स्थानपरिवर्जनं, ततश्च तद्वोध इति । न च वेदान्तवाक्याना-  
 मेव स्वार्थप्रत्यायने कर्मापेक्षा, न वाक्यान्तराणामिति साम्प्र-  
 तम् । विशेषहेतोरभावात् । तत्त्वमसीतिवाक्यात् त्वंपदा-  
 र्थस्य कर्तृभोक्तृरूपस्य जीवात्मनो नित्यशुद्धबुद्धोदासीनस्वभा-  
 वेन तत्पदार्थेन परमात्मनैक्यमशक्यं द्वागित्येव प्रतिपत्तुम्,  
 आपाततोऽशुद्धसत्त्वैर्योग्यताविरहनिश्चयात् । यज्ञतपोदान-  
 तनूक्ततान्तर्मलास्तु विशुद्धसत्त्वाः श्रद्धाणां योग्यतावगमपुरः-  
 सरं तादात्म्यमवगमिष्यन्तीति चेत् ? तत्किमिदानीं प्रमाण-  
 कारणं योग्यतावधारणमप्रमाणात्कर्मणो वक्तुमश्वयसितोऽसि ।  
 प्रत्यक्षाद्यतिरिक्तं वा कर्मापि प्रमाणम् । वेदान्ताविरुद्धतन्मू-  
 लन्यायबलेन तु योग्यतावधारणे कृतं कर्मभिः । तस्मात्  
 'तत्त्वमसीत्यादेः श्रुतमयेन ज्ञानेन जीवात्मनः परमात्मभावं  
 गृहीत्वा, तन्मूल्या चोपपत्त्या व्यवस्थाप्य, तदुपासनायां भाव-  
 नापराभिधानायां दीर्घकालनैरन्तर्यवत्यां ब्रह्मसाक्षात्कार-  
 फलायां यज्ञादीनामुपयोगः । यथाहुः । 'स तु दीर्घकाला-  
 दरनैरन्तर्यसत्काराऽऽसेवितो दृढभूमिः' इति । ब्रह्मचर्यतपः-  
 श्रद्धायज्ञादयश्च सत्कारः । अत एव श्रुतिः 'तमेव धीरो  
 विज्ञाय प्रज्ञां कुर्वीत ब्राह्मणः' इति । विज्ञाय तर्कोपकरणेन  
 शब्देन प्रज्ञां भावनां कुर्वीतित्यर्थः । अत्र च यज्ञादीनां श्रेयः-  
 परिपत्त्यिच्छाप्रतिबर्हणद्वारेणोपयोग इति केचित् । पुरुष-  
 संस्कारद्वारेणेत्यन्ये । यज्ञादिसंस्कृतो हि पुरुष आदरनैरन्त-  
 र्यदीर्घकालैरासेवमानो ब्रह्मभावनामनाद्यविद्यावासनां समू-  
 लकाष्ठं कषति । ततोऽस्य प्रत्यगात्मा सुप्रसन्नः केवलो विशदी-  
 भवति । अत एव स्मृतिः ॥

'महायज्ञैश्च यज्ञैश्च ब्राह्मीयं क्रियते तनुः' ।

‘यस्यैतेऽष्टाचत्वारिंशत्संस्काराः’ इति च । अपरे तु ऋण-  
वयापाकरणेन ब्रह्मज्ञानोपयोगं कर्मणामाहुः । अस्ति हि  
स्मृतिः ।

‘ऋणानि त्रीण्यपाकृत्य मनो मोक्षे निवेशयेत्’ इति ।

अन्ये तु ‘तमेतं वेदानुवचनेन ब्राह्मणा विविदिषन्ति  
यज्ञेन’ इत्यादिश्रुतिभ्यस्तत्तत्फलाय चोदितानामपि कर्मणां  
संयोगपृथक्त्वेन ब्रह्मभावनां प्रत्यङ्गभावमाचक्षते, क्रत्वर्थस्येव  
खादिरत्वस्य वीर्यार्थताम्, एकस्य तूभयार्थत्वे संयोगपृथक्क-  
मिति न्यायात् । अत एव पारमर्षं सूत्रम् । ‘सर्वापेक्षा च  
यज्ञादिश्रुतेरश्ववत्’ इति । यज्ञतपोदानादि सर्वं तदपेक्षा  
ब्रह्मभावनेत्यर्थः । तस्माद्यदि श्रुत्यादयः प्रमाणं, यदि वा  
पारमर्षं सूत्रं, सर्वथा यज्ञादिकर्मसमुच्चिता ब्रह्मोपासना  
विशेषणत्रयवत्यनाद्यविद्यातद्भासनासमुच्छेदक्रमेण ब्रह्मसाक्षा-  
त्काराय मोक्षापरनान्ते कल्पते इति तदर्थं कर्माण्यनुष्ठेयानि ।  
न चैतानि दृष्टादृष्टसामवायिकारादुपकारहेतुभूतौपदेशिका-  
तिदेशिकक्रमपर्यन्ताङ्गग्रामसहितपरस्परविभिन्नकर्मस्वरूपत-  
दधिकारिभेदपरिज्ञानं विना शक्यान्यनुष्ठातुम् । न च धर्म-  
मीमांसापरिशीलनं विना तत्परिज्ञानम् । तस्मात् साधूक्तं  
‘कर्मावबोधानन्तर्यं विशेषः’ इति । कर्मावबोधेन हि कर्मा-  
नुष्ठानसाहित्यं भवति ब्रह्मोपासनाया इत्यर्थः । तदेतन्निरा-  
करोति । “न” कुतः, “कर्मावबोधात् प्रागप्यधीतवेदान्तस्य  
ब्रह्मजिज्ञासोपपत्तेः” । इदमत्राकृतम् । ब्रह्मोपासनया भावना-  
पराभिधानया कर्माण्यपेक्ष्यन्त इत्युक्तं, तत्र ब्रूमः । क पुन-  
रस्याः कर्मापेक्षा, किं कार्यं, यथाऽऽग्नेयादीनां परमापूर्वं  
चिरभाविफलानुकूले जनयितव्ये समिदाद्यपेक्षा, स्वरूपे वा,  
यथा तेषामेव द्विरवत्तपुरोडाशादिद्रव्याग्निदेवताद्यपेक्षा । न



तावत् कार्यं । तस्य विकल्पासहत्वात् । तथाहि । ब्रह्मो-  
 पासनाया ब्रह्मस्वरूपसाक्षात्कारः कार्यमभ्युपेयः, स चोत्पाद्यो  
 वा स्यात्, यथा संयवनस्य पिण्डः । विकार्यो वा, यथाऽव-  
 घातस्य व्रीहयः । संस्कार्यो वा, यथा प्रोक्षणस्य लूखलादयः ।  
 प्राप्यो वा, यथा दोहनस्य पयः । न तावदुत्पाद्यः । न, खलु  
 घटादिसाक्षात्कार इव जडस्वभावेभ्यो घटादिभ्यो भिन्ना  
 इन्द्रियाद्याधेयो ब्रह्मसाक्षात्कारो भावनाधेयः सम्भवति,  
 ब्रह्मणोऽपराधीनप्रकाशतया तत्साक्षात्कारस्य तत्स्वाभावेन  
 नित्यतयोत्पाद्यत्वानुपपत्तेः । ततो भिन्नस्य वा भावनाधेयस्य  
 साक्षात्कारस्य प्रतिभाप्रत्ययवत्संशयाक्रान्ततया प्रामाण्यायो-  
 गात् । तद्विधस्य तत्सामग्रीकस्यैव बहुलं व्यभिचारोपलब्धेः ।  
 न खल्वनुमानविवुद्धं वङ्गि भावयतः शीतातुरस्य शिशि-  
 रभरमन्यरतरकायकाण्डस्य स्फुरज्ज्वालाजटिलानलसाक्षात्कारः  
 प्रमाणान्तरेण संवादते । Indira Gandhi National Centre for विसवादस्य बहुलमुपलम्भात्,  
 तस्मात् प्रामाणिकसाक्षात्कारलक्षणकार्यभावाद्ब्रह्मोपासनाया  
 उत्पाद्ये कर्मापेक्षा । न च कूटस्थनित्यस्य सर्वव्यापिनो  
 ब्रह्मण उपासनातो विकारसंस्कारप्राप्तयः सम्भवन्ति । स्यादे-  
 तत् । मा भूद् ब्रह्मसाक्षात्कार उत्पाद्यादिरूप उपास-  
 नायाः, संस्कार्यस्वनिर्वचनीयानाद्यविद्याद्वयपिधानापनयनेन  
 भविष्यति, प्रतिसौरापिहिता नर्तकीव प्रतिसौरापनयद्वारा  
 रङ्गव्यापृतेन । तत्र च कर्मणामुपयोगः । एतावांस्तु विशेषः ।  
 प्रतिसौरापनये पारिषदानां नर्तकीविषयसाक्षात्कारो  
 भवति । इह तु अविद्यापिधानापनयमात्रमेव नापरमुत्-  
 पाद्यमस्ति । ब्रह्मसाक्षात्कारस्य ब्रह्मस्वभावस्य नित्यत्वेना-  
 नुत्पाद्यत्वात् ॥ अतोच्यते । का पुनरियं ब्रह्मोपासना ? किं  
 शाब्दज्ञानमात्रसन्ततिराहो निर्विचिकित्सशाब्दज्ञानसन्ततिः ?

यदि शाब्दज्ञानमात्रसन्ततिः, किमियमभ्यस्यमानाप्यविद्यां समुच्छेत्तुमर्हति । तत्त्वविनिश्चयस्तदभ्यासो वा सवासनं विपर्यासमुन्मूलयेत्, न संशयाभ्यासः, सामान्यमात्रदर्शनाभ्यासो वा । नहि स्थाणुर्वा पुरुषो वेति वाऽऽरोहपरिणाहवद्द्रव्यमिति वा शतशोऽपि ज्ञानमभ्यस्यमानं पुरुष एवेति निश्चयाय पर्याप्तमृते विशेषदर्शनात् । ननूक्तं श्रुतमयेन ज्ञानेन जीवात्मनः परमात्मभावं गृहीत्वा, युक्तिमयेन च व्यवस्थाप्यत इति । तस्मान्निर्विचिकित्सशाब्दज्ञानसन्ततिरूपोपासना कर्मसहकारिण्यविद्यादयोच्छेदहेतुः । न चासावनुत्पादितब्रह्मानुभवा तदुच्छेदाय पर्याप्ता । साक्षात्काररूपो हि विपर्यासः साक्षात्काररूपेणैव तत्त्वज्ञानेनोच्छिद्यते, न तु परोक्षावभासेन । दिङ्मोहालातचक्रचलदृक्कर्मरौचिसलिलादिविभ्रमेऽप्यपरोक्षावभासिषु अपरोक्षावभासिभिरेव दिगादितत्त्वप्रत्ययैर्निवृत्तिदर्शनात् । नोऽस्वत्वाप्तवचनलिङ्गादिनिश्चितदिगादितत्त्वानां दिङ्मोहादयो निवर्तन्ते । तस्मात् त्वम्पदार्थस्य तत्पदार्थत्वेन साक्षात्कार एषितव्यः । एतावता हि त्वंपदार्थस्य दुःखिशोकित्वादिसाक्षात्कारनिवृत्तिर्नान्यथा । न चैष साक्षात्कारो मीमांसासहितस्यापि शब्दस्य प्रमाणस्य फलम्, अपि तु प्रत्यक्षस्य, तस्यैव तत्फलत्वनियमात् । अन्यथा कुटजवीजादपि वटाङ्गुरोत्पत्तिप्रसङ्गात् । तस्मान्निर्विचिकित्सवाक्यार्थभावनापरिपाकसहितमन्तःकरणं त्वंपदार्थस्यापरोक्षस्य तत्तदुपाध्याकारनिषेधेन तत्पदार्थतामनुभावयतीति युक्तम् । न चायमनुभवो ब्रह्मस्वभावो येन न जन्येत, अपि त्वन्तःकरणस्यैव वृत्तिभेदो ब्रह्मविषयः, न चैतावता ब्रह्मणो नापराधीनप्रकाशता । नहि शाब्दज्ञानप्रकाश्यं ब्रह्म स्वयं प्रकाशं न भवति । सर्वोपाधिरहितं हि स्वयंज्योतिरिति गीयते, न



तूपहितमपि । यथाह स्म भगवान् भाष्यकारः । 'नायमे-  
 कान्तेनाविषयः' इति । न चान्तःकरणवृत्तावप्यस्य साक्षात्-  
 कारे सर्वोपाधिविनिर्मुक्तः । तस्यैव तदुपाधेर्विनश्यदवस्थस्य  
 स्वपरोपाधिविरोधिनो विद्यमानत्वात् । अन्यथा चैतन्यच्छा-  
 यापत्तिं विनाऽन्तःकरणवृत्तेः स्वयमचेतनायाः स्वप्रकाशत्वा-  
 नुपपत्तौ साक्षात्कारत्वायोगात् । न चानुमितभावितवङ्गि-  
 साक्षात्कारवत्प्रतिभावेनास्याप्रामाण्यं, तत्र वङ्गिस्वलक्ष-  
 णस्य परोक्षत्वात् । इह तु ब्रह्मरूपस्योपाधिकलुषितस्य  
 जीवस्य प्रागप्यपरोक्षत्वात् । नहि शुद्धबुद्धत्वादयो वस्तुत-  
 स्ततोऽतिरिच्यन्ते । जीव एव तु तत्तदुपाधिरहितः शुद्धबुद्धा-  
 दिस्वभावो ब्रह्मेति गीयते । न च तत्तदुपाधिविरहोऽपि ततोऽ-  
 तिरिच्यते । तस्माद्यथा आत्मैवशास्त्रार्थज्ञानाभ्यासाहित-  
 संस्कारसचिवश्रोत्रेन्द्रियेण षड्जादिस्वरग्राममूर्च्छनाभेदम-  
 ध्यक्षमनुभवति, एवं वेदान्तार्थज्ञानाभ्यासाहितसंस्कारो जीवस्य  
 ब्रह्मभावमन्तःकरणेनेति ॥ अन्तःकरणवृत्तौ ब्रह्मसाक्षात्कारे  
 जनयितव्येऽस्ति तदुपासनायाः कर्मापेक्षेति चेत् । न । तस्याः  
 कर्मानुष्ठानेन सहभावाभावेन तत्सहकारित्वानुपपत्तेः । न  
 खलु तत्त्वमसीत्यादेर्वाक्यान्निर्विचिकित्सं शुद्धबुद्धोदासीनस्व-  
 भावमकर्तृत्वाद्युपेतमपेतब्राह्मणत्वादिजातिं देहाद्यतिरिक्तमे-  
 कमात्मानं प्रतिपद्यमानः कर्मस्वधिकारमवबोद्धुमर्हति । अन-  
 र्हश्च कथं कर्त्ता वाऽधिकृतो वा । यद्युच्येत निश्चितेऽपि तत्त्वे  
 विपर्ययासनिवन्धनो व्यवहारोऽनुवर्त्तमानो दृश्यते, यथा गुडस्य  
 माधुर्यविनिश्चयेऽपि पिस्तोपहतन्द्रियाणां तिक्तावभासानुवृत्तिः,  
 आस्वादो यत्कृत्य त्यागात् । तस्मादविद्यासंस्कारानुवृत्त्या  
 कर्मानुष्ठानं, तेन च विद्या सहकारिणा तत्त्वमुच्छेद उपप-  
 त्त्यते । न च कर्माविद्यात्मकं कथमविद्यामुच्छिनत्ति, कर्मणो

वा तदुच्छेदकस्य कुत उच्छेद इति वाच्यम् । सजातीयस्वपर-  
विरोधिनां भावानां बहुलमुपलब्धेः । यथा पयः पयोऽन्तरं  
जरयति, स्वयं च जीर्यति । यथा विषं विषान्तरं शमयति,  
स्वयं च शाम्यति । यथा वा कतकरजो रजोऽन्तराविले पाथसि  
प्रक्षिप्तं रजोऽन्तराणि भिन्दत्, स्वयमपि भिद्यमानमनाविषं  
पाथः करोति । एवं कर्माविद्यात्मकमपि अविद्यान्तराणि  
अपगमयत् स्वयमप्यपगच्छतीति ॥ अत्रोच्यते । सत्यं 'सदेव  
सोम्येदमित्युपक्रमार्तच्चमसीत्यन्तात् शब्दाद् ब्रह्ममीमांसोप-  
करणादसकृदभ्यस्ताद्, निर्विचिकित्सेऽनाद्यविद्योपादानदेहा-  
द्यतिरिक्तप्रत्यगात्मतत्त्वावबोधे जातेऽपि, अविद्यासंस्कारानु-  
वृत्तावनुवर्तन्ते सांसारिकाः प्रत्ययास्तद्व्यवहाराश्च, तथापि  
तानप्ययं व्यवहारप्रत्ययान् मिथ्येति मन्यमानो विद्वान् अद्वत्ते  
पित्तोपहतेन्द्रिय इव गुडं धृत्कृत्य त्यजन्नपि तस्य तिक्तताम् ।  
तथा चायं क्रियाकरणेतिकर्तृव्यताफलप्रपञ्चमतात्त्विकं विनि-  
श्चिन्वन् कथमधिकृतो नाम, विदुषो ह्यधिकारोऽन्यथा पशु-  
शूद्रादीनामप्यधिकारो दुर्वारः स्यात् । क्रियाकर्त्रादिस्वरूप-  
विभागं च विद्वस्यमान इह विद्वानभिमतः कर्मकाण्डे । अत  
एव भगवानविद्वद्विषयत्वं शास्त्रस्य वर्णयाम्बभूव भाष्यकारः ।  
तस्माद्यथा राजजातीयाभिमानकर्तृके राजसूये न विप्रवैश्व-  
जातीयाभिमानिनोरधिकारः । एवं द्विजातिकर्तृक्रियाक-  
रणादिविभागाभिमानिकर्तृके कर्मणि न तदनभिमानिनोऽ-  
धिकारः । न चानधिकृतेन समर्थेनापि कृतं वैदिकं कर्म  
फलाय कल्पते, वैश्यस्तोम इव ब्राह्मणराजन्याभ्याम् । तेन  
दृष्टार्थेषु कर्मसु शक्तः प्रवर्तमानः प्राप्नोतु फलं, दृष्टत्वात् ।  
अदृष्टार्थेषु तु शास्त्रैकसमधिगम्यं फलमनधिकारिणि न युज्यत,  
इति नोपासनाकार्थं कर्मापेक्षा । स्यादेतत् । मनुष्याभि-



मानवदधिकारिके कर्मणि विहिते यथा तदभिमानरहितस्त्वा-  
नधिकारः । एवं निषेधविधयोऽपि मनुष्याधिकारा इति तद-  
भिमानरहितस्तेष्वपि नाधिक्रियेत पश्चादिवत् । तथा चायं  
निषिद्धमनुतिष्ठन् न प्रत्यवेयात् तिर्यग्गादिवदिति भिन्नकर्मता-  
पातः । मैवम् । न खल्वयं सर्वथा मनुष्याभिमानरहितः,  
किं त्वविद्यासंस्कारानुवृत्त्याऽस्य मातृया तदभिमानोऽनुवर्तते ।  
अनुवर्तमानञ्च मिथ्येति मन्यमानो न श्रद्धत इत्युक्तम् । किमतो  
यद्येवम् एतदतो भवति । विधिषु आहोऽधिकारी, नाश्राद्धः ।  
ततश्च मनुष्याद्यभिमानेन श्रद्धधानो न विधिशास्त्रेणाधिक्रि-  
यते । तथा च स्मृतिरश्रद्धया हुतं दत्तमित्यादिका । निषेध-  
शास्त्रं तु न श्रद्धामपेक्षते । अपि तु निषिध्यमानक्रियोन्मुखो  
नर इत्येव प्रवर्तते । तथा च सांसारिक इव श्रद्धावगतब्रह्म-  
तत्त्वोऽपि निषेधमतिक्रम्य प्रवर्तमानः प्रत्यवेतीति न भिन्न-  
कर्मदर्शनाभ्युपगमः । तस्मान्नोपासनायाः कार्यं कर्मापेक्षा ।  
अत एव नोपासनोत्पत्तावपि निर्विचिकित्सशब्दज्ञानोत्-  
पत्त्युत्तरकालमनधिकारः कर्मणीत्युक्तम् । तथा च श्रुतिः ।

‘न कर्मणा न प्रजया धनेन त्यागेनैके अमृतत्वमानशुः’ ।

तत्किमिदानीमनुपयोग एव सर्वथेह कर्मणाम् । तथा च  
‘विविदिषन्ति यज्ञेन’ इत्याद्याः श्रुतयो विरुद्धेरन् । न । आरा-  
दुपकारकत्वात् कर्मणां यज्ञादीनाम् । तथाहि । ‘तमेतमा-  
त्मानं वेदानुवचनेन’ नित्यस्वाध्यायेन ‘ब्राह्मणा विविदिषन्ति’  
वेदितुमिच्छन्ति, न तु विदन्ति, वस्तुतः प्रधानस्यापि वेदनस्य  
प्रकृत्यर्थतया शब्दतो, गुणत्वादित्च्छायाश्च प्रत्ययार्थतया प्राधा-  
न्यात् । प्रधानेन न च कार्यसम्प्रत्ययात् । नहि राजपुरुषमान-  
येत्युक्ते, वस्तुतः प्रधानमपि ‘राजा’ ‘पुरुष’विशेषणतया शब्दत  
उपसर्जनमानीयतेऽपि तु ‘पुरुष’ एव । शब्दतस्तस्य प्राधा-

न्यात् । एवं वेदानुवचनस्यैव यज्ञस्यापीच्छासाधनतया विधानम् । एवं 'तपसोऽनाशकस्य' कामानशनमेव तपः, हितमितमेध्याशिनो हि ब्रह्मणि विविदिषा भवति, न तु सर्वथाऽनशतो, मरणात् । नापि चान्द्रायणादितपःशीलस्य । धातुवैषम्यापत्तेः । एतानि च नित्यान्युपात्तदुरितनिवर्हणेन पुरुषं संस्कुर्वन्ति । तथा च श्रुतिः । 'स ह वा आत्मयाजी यो वेद इदं मेऽनेनाङ्गं संस्क्रियत इदं मेऽनेनाङ्गमुपधीयते' इति । अनेनेति प्रकृतं यज्ञादि परामृशति । स्मृतिश्च 'यस्यैतेऽष्टाचत्वारिंशत्संस्काराः' इति । नित्यनैमित्तिकानुष्ठानप्रचीणकल्पास्य च विशुद्धसत्त्वस्याविदुष एव उत्पन्नविविदिषस्य ज्ञानोत्पत्तिं दर्शयत्याथर्वणी श्रुतिः । 'विशुद्धसत्त्वस्ततस्तु तं पश्यति निष्कलं ध्यायमानः' इति । स्मृतिश्च ।

‘ज्ञानमुत्पद्यते पुंसां क्षयात् पापस्य कर्मणः’

इत्यादिका । क्लृप्तं नैव च नित्यानां कर्मणां नित्ये हि तेनोपात्तदुरितनिवर्हणेन पुरुषसंस्कारेण, ज्ञानोत्पत्तावङ्गभावोपपत्तौ न संयोगपृथक्त्वेन साक्षादङ्गभावो युक्तः, कल्पनागौरवापत्तेः । तथाहि । नित्यकर्मानुष्ठानाद्वर्मात्पादः, ततः पाप्मा निवर्तते, स ह्यनित्याशुचिदुःखरूपे संसारे नित्यशुचिसुखस्यातिलक्षणेन विपर्ययासेन चित्तसत्त्वं मलिनयति, अतः पापनिवृत्तौ प्रत्यक्षोपपत्तिद्वारापावरणे सति प्रत्यक्षोपपत्तिभ्यां संसारस्यानित्याशुचिदुःखरूपतामप्रत्यूहमवबुध्यते, ततोऽस्यास्मिन्ननभिरतिसंज्ञं वैराग्यमुपजायते, ततस्तज्जिज्ञासोपावर्तते, ततो हानोपायं पर्येषते, पर्येषमाणश्चात्मतत्त्वज्ञानमस्योपाय इत्युपश्रुत्य तज्जिज्ञासते, ततः श्रवणादिक्रमेण तज्ज्ञानातीत्यारादुपकारकत्वं तत्त्वज्ञानोत्पादं प्रति, चित्तसत्त्वशुद्ध्या कर्मणां युक्तम् । इमं चार्थमनुवदति भगवद्गीता ।



‘आरुरुक्षोर्मुनेर्योगं कर्म कारणमुच्यते ।

योगारूढस्य तस्यैव शमः कारणमुच्यते’ ॥

एवं चाननुष्ठितकर्मापि प्रग्भवौयकर्मवशाद्यौ विशुद्धसत्त्वः  
संसारसारतादर्शनेन निष्पन्नवैराग्यः, कृतं तस्य कर्मानुष्ठानेन  
वैराग्योत्पादोपयोगिना । प्राग्भवौयकर्मानुष्ठानादेव तत्किञ्चेः ।  
इममेव च पुरुषधीरेयभेदमधिकृत्य प्रवहते श्रुतिः । ‘यदि  
वेतरथा ब्रह्मचर्यादेव प्रव्रजेत्’ इति । तदिदमुक्तम् । “कर्माव-  
बोधात् प्रागप्यधीतवेदान्तस्य ब्रह्मजिज्ञासोपपत्तेः” इति ।  
अत एव न ब्रह्मचारिण ऋणानि सन्ति, येन तदपाकरणार्थं  
कर्मानुतिष्ठेत् । एतदनुरोधाच्च ‘जायमानो वै ब्राह्मणस्त्रिभि-  
र्ऋणवान् जायते’ इति गृहस्थः सम्पद्यमान इति व्याख्ये-  
यम् । अन्यथा ‘यदि वेतरथा ब्रह्मचर्यादेव’ इति श्रुतिर्विरुध्येत ।  
गृहस्थस्यापि च ऋणापाकरणं सत्त्वशुद्धयर्थमेव । जरामर्यावादो  
भस्मान्ततावादोऽन्येष्टयश्च कर्मजडानविदुषः प्रति, न त्वात्मत-  
त्त्वपण्डितान् । तस्मात्तस्यानन्तर्यमथशब्दार्थो यदिना ब्रह्म-  
जिज्ञासा न भवति, यस्मिंस्तु सति भवन्ती भवत्येव । न चेत्यं  
कर्मावबोधानन्तर्यं, तस्मान्न कर्मावबोधानन्तर्यमथशब्दार्थ  
इति सर्वमवदातम् ।

स्यादेतत् । मा भूदग्निहोत्रयवागूपाकवदार्थः क्रमः,  
श्रीतस्तु भविष्यति, ‘गृही भूत्वा वनी भवेत्’ ‘वनी भूत्वा प्रव्र-  
जेत्’ इति जाबालश्रुतिर्गार्हस्थ्येन हि यज्ञाद्यनुष्ठानं सूचयति ।  
स्मरन्ति च ।

‘अधीत्य विधिवद् वेदान् पुक्षांश्चोत्पाद्य धर्मतः ।

इष्ट्वा च शक्तितो यज्ञैर्मनो मोक्षे निवेशयेत्’ ॥

निन्दति च ।

‘अनधीत्य द्विजो वेदाननुत्पाद्य तथात्मजान् ।

अनिष्टा चैव यद्वैश्व मोक्षमिच्छन् ब्रजत्यधः' ॥

इति । अत आह । “यथा च हृदयाद्यवदानानामान-  
न्तर्यनियमः । कुतः” । ‘हृदयस्याग्रेऽवद्यति अथ जिह्वाया  
अथ वक्षसः’ इत्यथाग्रशब्दाभ्यां ‘क्रमस्य विवक्षितत्वात्,’ न  
तथेह क्रमो विवक्षितः । श्रुत्या तयैवानियमप्रदर्शनात्, ‘यदि  
वेतरथा ब्रह्मचर्यादेव प्रव्रजेद् गृहाद्वा वनाद्वा’ इति । एता-  
वता हि वैराग्यमुपलक्षयति । अत एव ‘यदहरेव विरजेत्तद-  
हरेव प्रव्रजेत्’ इति श्रुतिः । निन्दावचनं चाविशुद्धसत्त्वपुरुषा-  
भिप्रायम् । अविशुद्धसत्त्वो हि मोक्षमिच्छन्नालस्यात्तदु-  
पायेऽप्रवर्त्तमानो गृहस्थधर्ममपि नित्यनैमित्तिकमनाचरन्,  
प्रतिक्षणमुपचीयमानपाप्माऽधोगतिं गच्छतीत्यर्थः ।

स्यादेतत् । मा भूच्छीत आर्थो वा क्रमः, पाठस्थानमु-  
ख्यप्रवृत्तिप्रमाणकस्तु कस्मान्न भवतीत्यत आह । “शेषशे-  
षित्वे प्रमाणाभावात्” । शेषाणां समिदादीनां शेषिणाञ्चान्ने-  
यादीनामेकफलवदुपकारोपनिबद्धानामेकफलावच्छिन्नानामे-  
कप्रयोगवचनोपगृहीतानामेकाधिकारिकर्तृकाणामेकपौर्णमा-  
स्यमावस्याकालसम्बद्धानां युगपदनुष्ठानाशक्तेः सामर्थ्यात् क्रम-  
प्राप्तौ वद्विशेषापेक्षायां पाठादयस्तद्भेदनियमाय प्रभवन्ति,  
यत्र तु न शेषशेषिभावो नाप्येकाधिकारावच्छेदो, यथा  
सौर्यार्थ्यमणप्राजापत्यादीनां तत्र क्रमभेदापेक्षाभावान्न पाठादिः  
क्रमविशेषनियमे प्रमाणम्, अवर्जनीयतया तस्य तत्वागत-  
त्वात् । न चेह धर्मब्रह्मजिज्ञासयोः शेषशेषिभावे श्रुत्या-  
दीनामन्यतमं प्रमाणमस्तीति ॥ ननु शेषशेषिभावाभावेऽपि  
क्रमनियमो दृष्टः, यथा गोदोहनस्य पुरुषार्थस्य दर्शपौर्णमा-  
सिकैरङ्गैः सह, यथा वा दर्शपौर्णमासाभ्यामिष्टा सोमेन यजे-  
तेति दर्शपौर्णमाससोमयोरशेषशेषिणोरित्यत आह, “अधि-



कृताधिकारे च प्रमाणाभावात्” इति योजना । स्वर्गकामस्य हि दर्शपौर्णमासाधिकृतस्य पशुकामस्य सती दर्शपौर्णमासकृत्यर्थाप्प्रणयनाश्रिते गोदोहनेऽधिकारः । नो खलु गोदोहनद्रव्यमव्याप्रियमाणं साक्षात् पशून् भावयितुमर्हति । न च व्यापारान्तराविष्टं श्रूयते, यतस्तदङ्गक्रममतिपतेत् । अप्रणयनाश्रितं तु प्रतीयते ‘चमसेनापः प्रणयेद्गोदोहनेन पशुकामस्य’ इति समभिव्याहारात् । योग्यत्वाच्चास्यापां प्रणयनं प्रति । तस्मात् क्रत्वर्थाप्प्रणयनाश्रितत्वाद्गोदोहनस्य तत्क्रमेण पुरुषार्थमपि गोदोहनं क्रमवदिति सिद्धम् । श्रुतिनिराकरणेनैवेष्टिसोमक्रमवदपि क्रमोऽप्यपास्तो वेदितव्यः । ‘शेषशेषित्वाधिकृताधिकारभावेऽपि क्रमो विवक्ष्येत, यद्येकफलावच्छेदो भवेत्, यथाग्नेयादीनां पश्नामेकस्वर्गफलावच्छिन्नानां, यदि वा जिज्ञास्यब्रह्मणोऽंशो धर्मः स्यात्, यथा चतुर्लक्षणीव्युत्पाद्यं ब्रह्म केनचित्केनचिदंशेनैकेन लक्षणेन व्युत्पाद्यते, तत्र चतुर्णां लक्षणानां जिज्ञास्याभेदेन परस्परसम्बन्धे सति क्रमो विवक्षितस्तथेहाप्येकजिज्ञास्यतया धर्मब्रह्मजिज्ञासयोः क्रमो विवक्ष्येत, न चैतदुभयमप्यस्तीत्याह । “फलजिज्ञास्यभेदाच्च” । फलभेदं विभजते । “अभ्युदयफलं धर्मज्ञानम्” इति । जिज्ञासाया वस्तुतो ज्ञानतन्त्रत्वाज्ज्ञानफलं जिज्ञासाफलमिति भावः । न केवलं स्वरूपतः फलभेदः, तदुत्पादनप्रकारभेदादपि तद्भेद इत्याह । “तर्चानुष्ठानापेक्षं”<sup>२७</sup> । शब्दज्ञानाभ्यासानुष्ठानान्तरमपेक्षते, नित्यनैमित्तिककर्मानुष्ठानसहभावस्यापास्तत्वादिति भावः । जिज्ञास्यभेदमात्यन्तिकमाह । “भव्यश्च<sup>२८</sup> धर्मः” इति । भविता भव्यः, कर्त्तरि कृत्यः । भविता च भाववत्पारनिर्वर्त्यतया तत्तन्त्र इति, ततः प्राग् ज्ञानकाले

नास्तीत्यर्थः । भूतं सत्यं, सदेकान्ततो न कदा चिदसदित्यर्थः । न केवलं स्वरूपतो जिज्ञास्योर्भेदो ज्ञापकप्रमाणप्रवृत्तिभेदादपि भेद इत्याह । “चोदनाप्रवृत्तिभेदाच्च” । चोदनेति वैदिकं शब्दमाह, विशेषेण सामान्यस्य लक्षणात् । प्रवृत्तिभेदं विभजते । “यौ हि चोदना धर्मस्य” इति । आज्ञादीनां पुरुषाभिप्रायभेदानामसम्भवादपौरुषेये वेदे चोदनोपदेशः । अत एवोक्तं ‘तस्य ज्ञानमुपदेशः’ इति । सा च साध्ये च पुरुषव्यापारे भावनायां, तद्विषये च यागादौ, स हि भावनाविषयः, तदधीननिरूपणत्वात् प्रयत्नस्य भावनायाः । पिञ् बन्धन इत्यस्य धातोर्विषयपदव्युत्पत्तेः । भावनायास्तद्वारेण च यागादेरपेक्षितोपायतामवगमयन्ती तत्रेच्छोपहारमुखेन पुरुषं ‘नियुञ्जानैव यागादिधर्ममवबोधयति नान्यथा । ‘ब्रह्मचोदना तु पुरुषमवबोधयत्येव केवलं’ न तु प्रवर्त्तयन्त्यवबोधयति । कुतः? ‘अवबोधस्य’ प्रवृत्तिरहितस्य ‘चोदनाजन्यत्वात्’ । नन्वात्मा ज्ञातव्य इत्येतद्विधिपरैर्वेदान्तैस्तदेकवाक्यतयाऽवबोधे प्रवर्त्तयन्निरेव पुरुषो ब्रह्मावबोध्यत इति समानत्वं धर्मचोदनाभिर्ब्रह्मचोदनानामित्यत आह । “न<sup>२६</sup> पुरुषोऽवबोधे नियुज्यते” । अयमभिसन्धिः । न तावद् ब्रह्मसाक्षात्कारे पुरुषो नियोक्तव्यः, तस्य ब्रह्मस्वाभाव्येन नित्यत्वादकार्यत्वात् । नाप्युपासनायां, तस्या अपि ज्ञानप्रकर्षे हेतुभावस्यान्वयव्यतिरेकसिद्धतया प्राप्तत्वेनाविधेयत्वात् । नापि शाब्दबोधे, तस्याप्यधीतवेदस्य पुरुषस्य विदितपदतदर्थस्य समधिगतशाब्दन्यायतत्त्वस्याप्रत्यूहमुत्पत्तेः । अत्रैव दृष्टान्तमाह । “यथोच्चार्या” इति । दार्ष्टान्तिके योजयति । “तद्वत्” इति । अपि चात्मज्ञानविधिपरेषु वेदान्तेषु नात्मतत्त्वविनिश्चयः शाब्द स्याद्, नहि तदात्मतत्त्वपरास्ते, किन्तु



तज्ज्ञानविधिपराः, यत्पराश्च ते त एव तेषामर्थाः । न च बोधस्य बोध्यनिष्ठत्वादपेक्षितत्वादन्यपरेभ्योऽपि बोध्यतत्त्वविनिश्चयः । समारोपेणापि तदुपपत्तेः । तस्मान्न बोधविधिपरा वेदान्ता इति सिद्धम् ॥ प्रकृतमुपसंहरति । “तस्मात्किमपि वक्तव्यम्” इति । यस्मिन्नसति ब्रह्मजिज्ञासा न भवति सति तु भवन्ती भवत्येवेत्यर्थस्तदाह । “उच्यते, नित्यानित्यवस्तुविवेकः” इत्यादि । नित्यः प्रत्यगात्मा, अनित्या देहेन्द्रियविषयादयः, तद्विषयश्चेद्विवेको निश्चयः, कृतमस्य ब्रह्मजिज्ञासया, ज्ञातत्वाद् ब्रह्मणः । अथ विवेको ज्ञानमात्रं न निश्चयः, तथा सत्येष विपर्यासादन्यः संशयः स्यात्, तथा च न वैराग्यं भावयेत्, अभावयन् कथं ब्रह्मजिज्ञासाहेतुः, तस्मादेवं व्याख्येयम् । नित्यानित्ययोर्वसतीति नित्यानित्यवस्तु तद्धर्मः, नित्यानित्ययोर्धर्मिणोस्तद्धर्माणां च विवेको नित्यानित्यवस्तुविवेकः । एतदुक्तं भवति । मा भूदिदं, तद्वत् नित्यमिदं तदनृतमनित्यमिति धर्मविशेषयोर्विवेकः धर्ममात्रयोर्नित्यानित्ययोस्तद्धर्मयोश्च विवेकं निश्चिनोत्येव । नित्यत्वं सत्यत्वं, तद्यस्यास्ति तन्नित्यं सत्यं, तथा चाऽऽस्थागोचरः । अनित्यत्वमसत्यत्वं, तद्यस्यास्ति तदनित्यमनृतं, तथा चानास्थागोचरः । तदेतेष्वनुभूयमानेषु युष्मदस्मत्प्रत्ययगोचरेषु विषयविषयिषु यद्वत् नित्यं सुखं व्यवस्थास्यते, तदास्थागोचरो भविष्यति, यत्त्वानित्यमनृतं भविष्यति तापत्रयपरीतं तत् त्यज्यत इति । सोऽयं नित्यानित्यवस्तुविवेकः प्राग्भवौयादैहिकाद्वा कर्मणो विशुद्धसत्त्वस्य भवत्यनुभवोपपत्तिभ्याम् । न खलु सत्यं नाम न किञ्चिदस्तीति वाच्यम् । तदभावे तदधिष्ठानस्यानृतस्याप्यनुपपत्तेः । शून्यवादिनामपि शून्यताया एव सत्यत्वात् । अथास्य पुरुषधौरेयस्यानुभवोपपत्तिभ्यामेवं सुनिपुणं निरूपयत, आ च सत्य-

लोकाद् आ चावीचेर्जायस्व म्रियस्वेति विपरिवर्तमानं, क्षण-  
मुद्भूतं यामाहोरात्रार्द्धमासमासत्वं यनवत्सरयुगचतुर्युगमन्वन्त-  
रप्रलयमहाप्रलयमहासर्गावान्तरसर्गसंसारसागरोर्मभिरनिश-  
मुद्भूतमानं तापत्रयपरीतमात्मानं च जीवलोकं चावलोक्या-  
स्मिन् संसारमण्डलेऽनित्याशुचिदुःखात्मकं प्रसंख्यानमुपावर्तते,  
ततोऽस्यैतादृशान्नित्यानित्यवस्तुविवेकलक्षणात् प्रसंख्यानात्  
“इहो<sup>२६</sup>मुत्रार्थभोगविरागः” भवति । अर्थ्यते प्रार्थ्यते इत्यर्थः  
फलमिति यावत्, तस्मिन् विरागोऽनाभोगात्मिकोपेक्षाबुद्धिः ।  
“ततः<sup>२६</sup> शमदमादिसाधनसम्पत्” । रागादिकषायमदिरामत्तं  
हि मनस्तेषु तेषु विषयेषूच्चावचमिन्द्रियाणि प्रवर्तयद्विविधाश्च  
प्रवृत्तीः पुण्यापुण्यफला भावयत्, पुरुषमतिघोरे विविधदुःख-  
ज्वालाजटिले संसारहुतभुजि जुहोति । प्रसंख्यानाभ्यासलब्ध-  
वैराग्यपरिपाकभग्नरागादिकषायमदिरामदं तु मनः पुरुषे-  
णावजीयते वशीक्रियते । सोऽयमस्य वैराग्यहेतुको मनोविजयः  
‘शम’ इति वशीकारसंज्ञ इति चाख्यायते । विजितं च मनस्त-  
त्त्वविषयविनियोगयोग्यतां नोयते, सेयमस्य योग्यता ‘दमः’ ।  
यथा दान्तोऽयं वृषभयुवा, हलशकटादिवहनयोग्यः कृत इति  
गम्यते । ‘आदिग्रहणेन च विषयतितिक्षांतदुपरमतत्त्वश्रद्धाः  
संगृह्यन्ते । अत एव श्रुतिः । ‘तस्मात् शान्तो दान्त उपरत-  
स्ति तिक्षुः श्रद्धाचित्तो भूत्वाऽऽत्मन्येवात्मानं पश्येत्, सर्वमा-  
त्मनि पश्यति’ इति । तदेतस्य शमदमादिरूपस्य साधनस्य सम्प-  
त्त्यर्कः शमदमादिसाधनसम्पत् । ततोऽस्य संसारबन्धनाद्मुमुक्षा  
भवतीत्याह । “मुमुक्षुत्वं च” । तस्य च नित्यशुद्धमुक्तसत्यस्वभा-  
वब्रह्मज्ञानं मोक्षस्य कारणमित्युपश्रुत्य तज्जिज्ञासा भवति,  
धर्मजिज्ञासायाः प्रागूर्ध्वं च, तस्मात्तेषामेवानन्तर्यं न धर्म-  
जिज्ञासाया इत्याह । “तेषु हि” इति । न केवलं जिज्ञासामा-



ब्रमपि तु ज्ञानमपीत्याह । “ज्ञातुं च” । उपसंहरति ।  
 “तस्मात्” इति ॥ क्रमप्राप्तमतःशब्दं व्याचष्टे । “अतःशब्दो  
 हेत्वर्थः” । तमेवातःशब्दस्य हेतुरूपमर्थमाह । “यस्माद्देद  
 एव” इति । अत्रैवं परिचोद्यते । सत्यं यथोक्तसाधनसम्पत्त्यनन्तरं  
 ब्रह्मजिज्ञासा भवति, सैव त्वनुपपन्ना, इहामुत्र फलोपभोग-  
 विरागस्यानुपपत्तेः । अनुकूलवेदनीयं हि फलम्, इष्टलक्षण-  
 त्वात् फलस्य । न चानुरागहेतावस्य वैराग्यं भवितुमर्हति ।  
 दुःखानुषङ्गदर्शनात् सुखेऽपि वैराग्यमिति चेत्, हन्त भोः  
 सुखानुषङ्गाद्, खेऽप्यनुरागो न कस्माद्भवति । तस्मात्सुखे उपा-  
 दीयमाने, दुःखपरिहारे प्रयतितव्यम्, अवर्जनीयतया दुःखमा-  
 गतमपि परिहृत्य सुखमात्रं भोक्ष्यते । तद्यथा । मत्स्यार्थी सश-  
 ल्कान् सकण्टकान् मत्स्यानुपादत्ते, स यावदादेयं तावदादाय  
 विनिवर्त्तते । यथावा धान्यार्थी सपलालानि धान्यान्याहरति,  
 स यावदादेयं तावदुपादाय निवर्त्तते । तस्माद् दुःखभयान्नानु-  
 कूलवेदनीयमैहिकं वाऽऽमुष्मिकं वा सुखं परित्यक्तमुचितम् ।  
 नहि मृगाः सन्तीति शालयो नोप्यन्ते, भिक्षुकाः सन्तीति  
 स्थाव्यो नाधिश्रीयन्ते । अपि च दृष्टं सुखं चन्दनवनितादि-  
 सङ्गजम् चयितालक्षणेन दुःखेनाप्रातत्वादतिभीरुणा त्यज्ये-  
 तापि, न त्वामुष्मिकं स्वर्गादि, तस्याविनाशित्वात् । श्रूयते  
 हि ‘अपाम सोमममृता अभूमा’ इति । तथाच ‘अक्षय्यं ह वै  
 चातुर्मास्ययाजिनः सुकृतं भवति’ । न च कृतकत्वहेतुकं  
 विनाशित्वानुमानमत्र सम्भवति । नरशिरःकपालशौचानु-  
 मानवदागमबाधितविषयत्वात् । ‘तस्माद्यथोक्तसाधनसम्पत्त्य-  
 भावान्न ब्रह्मजिज्ञासेति प्राप्तम् । एवं प्राप्ते आह भगवान्  
 सूत्रकारः “अतः” इति । तस्यार्थं व्याचष्टे भाष्यकारः “यस्मा-  
 द्देद एव” इति । अयमभिसन्धिः । सत्यं मृगभिक्षुकादयः



शक्याः परिहर्तुं पाचककृषीवलादिभिः, दुःखं त्वनेकविधानेककारणसम्पातजमशक्यपरिहारम्, अन्ततः साधनपारतन्त्र्यक्षयितालक्षणयोर्दुःखयोः समस्तकृतकसुखाविनाभावनियमात् । नहि मधुविषसंपृक्तमन्नं विषं परित्यज्य समधु शक्यं शिल्पिवरेणापि भोक्तुम् । क्षयितानुमानोपोद्बलितं च 'तद्यथेह कर्मचितः' इत्यादि वचनं क्षयिताप्रतिपादकम्, 'अपामसोम' इत्यादिकं वचनं मुख्यासम्भवे जघन्यवृत्तितामापादयति । यथाहुः पौराणिकाः ।

‘आभूतसंप्लवं स्थानममृतत्वं हि भाष्यते’ इति ।

अत्र च ब्रह्मपदेन तत्प्रमाणं वेद उपस्थापितः । स च योग्यत्वार्त्तद्यथेह कर्मचितः' इत्यादिर्द्वैत इति सर्वनाम्ना परामृश्य, हेतुपञ्चम्या निर्दिश्यते । स्यादेतत् । यथा स्वर्गादेः कृतकस्य सुखस्य दुःखानुषङ्गस्तथा ब्रह्मणोऽपीत्यत आह । "तथा ब्रह्मविज्ञानादपि" इति । तेनायमर्थः । अतः स्वर्गादीनां क्षयिताप्रतिपादकाद् ब्रह्मज्ञानस्य च परमपुरुषार्थताप्रतिपादकादागमाद् 'यथोक्तसाधनसम्पत्' ततश्च जिज्ञासेति सिद्धम् । ब्रह्मजिज्ञासापदव्याख्यानमाह । "ब्रह्मणः" इति । षष्ठीसमासप्रदर्शनेन प्राचां वृत्तिकृतां ब्रह्मणे जिज्ञासा ब्रह्मजिज्ञासेति चतुर्थीसमासः परास्तो वेदितव्यः । 'तादर्थ्यसमासे प्रकृतिविकृतिग्रहणं कर्तव्यमिति कात्यायनीयवचनेन यूपदार्बादिष्वेव प्रकृतिविकारभूतेषु चतुर्थीसमासनियमात्, अप्रकृतिविकारभूत इत्येवमादौ तन्निषेधात् । अश्वघासादयः षष्ठीसमासा भविष्यन्तीत्यश्वघासादिषु षष्ठीसमासप्रतिविधानात् । षष्ठीसमासेऽपि च ब्रह्मणो वास्तवप्राधान्योपपत्तेरिति । स्यादेतत् । 'ब्रह्मणो जिज्ञासेत्युक्ते तत्रानेकार्थत्वाद् ब्रह्मशब्दस्य संशयः, कस्य ब्रह्मणो जिज्ञासेति ? अस्ति ब्रह्मशब्दो विप्रत्वजाती,



यथा ब्रह्महृत्वेति; अस्ति च वेदे, यथा ब्रह्मोज्ज्वलमिति; अस्ति च परमात्मनि, यथा ब्रह्म वेद ब्रह्मैव भवतीति; तमिमं संशयमपाकरोति। “ब्रह्म<sup>३१</sup> च वक्ष्यमाणलक्षणम्” इति। यतो ब्रह्मजिज्ञासां प्रतिज्ञाय तज्ज्ञापनाय परमात्मलक्षणं प्रणयति, ततोऽवगच्छामः परमात्मजिज्ञासैवेयं न विप्रत्व-  
 वाल्यादिजिज्ञासेत्यर्थः। षष्ठीसमासपरिग्रहेऽपि नेयं कर्मषष्ठी, किन्तु शेषलक्षणा, ‘सम्बन्धमात्रं च शेष’ इति ब्रह्मणो जिज्ञासेत्युक्ते ब्रह्मसम्बन्धिनी जिज्ञासेत्युक्तं भवति। तथा च ब्रह्मस्वरूपप्रमाणयुक्तिसाधनप्रयोजनजिज्ञासाः सर्वा ब्रह्मजिज्ञासार्था ब्रह्मजिज्ञासयाऽवरुद्धा भवन्ति। साक्षात्पारम्पर्येण च ब्रह्मसम्बन्धात्। कर्मषष्ठ्यां तु ब्रह्मशब्दार्थः कर्म, स च स्वरूपमेवेति तत्प्रमाणादयो नावरुध्येरन्, तथा चाप्रतिज्ञातार्थचिन्ता प्रमाणादिषु भवेदिति ये मन्यन्ते तान् प्रत्याह। “ब्रह्मणः<sup>३१</sup>” इति। “कर्मणि<sup>३२</sup>” इति। अत्र हेतुमाह। “जिज्ञास्येति<sup>३३</sup>”। इच्छायाः प्रतिपत्त्यनुबन्धो ज्ञानं, ज्ञानस्य च ज्ञेयं ब्रह्म, न खलु ज्ञानं ज्ञेयं विना निरूप्यते, न च जिज्ञासा ज्ञानं विनेति प्रतिपत्त्यनुबन्धत्वात् प्रथमं जिज्ञासा कर्मैवापेक्षते, न तु सम्बन्धिमात्रम्। तदन्तरेणापि सति कर्मणि तन्निरूपणात्। नहि चन्द्रमसमादित्यं चोपलभ्य कस्यायमिति सम्बन्धन्यन्वेषणा भवति। भवति तु ज्ञानमित्युक्ते विषयान्वेषणा, किंविषयमिति? तस्मादग्रथममपेक्षितत्वात् कर्मतयैव ब्रह्म सम्बध्यते, न सम्बन्धितामात्रेण, तस्य जघन्यत्वात्। तथा च ‘कर्मणि षष्ठी’त्यर्थः। ननु सत्यं न जिज्ञास्यमन्तरेण जिज्ञासा निरूप्यते, जिज्ञास्यान्तरं त्वस्या भविष्यति, ब्रह्म तु शेषतया सभन्यते इत्यत आह। “जिज्ञास्यान्तरेति<sup>३३</sup>”। निगूढाभिप्रायश्चोदयति। “नैनु शेषषष्ठीपरिग्रहेऽपि” इति। सामान्यसम्बन्धस्य विशेषसम्ब-

न्धाविरोधेन कर्मताया अविघातेन जिज्ञासानिरूपणोपपत्ते-  
 रित्यर्थः । निगूढाभिप्राय एव दूषयति । “एवमपि प्रत्यक्षं  
 ब्रह्मणः” इति । वाच्यस्य कर्मत्वस्य जिज्ञासया प्रथममपेक्षि-  
 तस्य प्रथमसम्बन्धार्हस्य चान्वयपरित्यागेन, पश्चात् कथञ्चिद-  
 पेक्षितस्य सम्बन्धिमात्रस्य सम्बन्धो जघन्यः प्रथमः, प्रथमश्च  
 जघन्य इति सुव्याहृतं न्यायतत्त्वम् । प्रत्यक्षपरोक्षाभिधानं  
 च प्राथम्याप्राथम्यस्फुटत्वास्फुटत्वाभिप्रायम् । चोदकाः स्वाभिप्रा-  
 यमुद्घाटयति । “न व्यर्थो ब्रह्माश्रिताशेषेति” । व्याख्यातमेतद-  
 धस्तात् । समाधाता स्वाभिसन्धिमुद्घाटयति । “न, प्रधानपरि-  
 ग्रहे” इति । वास्तवं प्राधान्यं ब्रह्मणः । शेषं सनिदर्शनमतिरो-  
 हितार्थं, श्रुत्यनुगमश्चातिरोहितः । तदेवमभिमतं समासं  
 व्यवस्थाप्य जिज्ञासापदार्थमाह । “ज्ञातुम्” इति । स्यादेतत् ।  
 न ज्ञानमिच्छाविषयः । सुखदुःखावाप्तिपरिहारौ वा तदुपायौ  
 वा तद्द्वारेणैच्छागोचरः । न चैवं ब्रह्मविज्ञानम् । न खल्वेतद-  
 नुकूलमिति वा प्रतिकूलनिवृत्तिरिति वाऽनुभूयते । नापि  
 तयोरुपायः । तस्मिन् सत्यपि सुखभेदस्यादर्शनात् । अनुवर्त्त-  
 मानस्य च दुःखस्यानिवृत्तेः । तस्मान्न सूत्रकारवचनमात्रादि-  
 धिकर्मता ज्ञानस्येत्यत आह । “अवैगतिपर्यन्तम्” इति । न  
 केवलं ज्ञानमिष्यते किन्त्ववगतिं साक्षात्कारं कुर्वदवैगति-  
 पर्यन्तं सत्वाच्याया इच्छायाः कर्म । कस्मात् ? फलविषय-  
 त्वाद्विच्छायाः, तदुपायं फलपर्यन्तं गोचरयतीत्येति शेषः ।  
 ननु भवत्ववैगतिपर्यन्तं ज्ञानं, किमेतावतापीष्टं भवति ।  
 न ह्यपेक्षणीयविषयमवगतिपर्यन्तमपि ज्ञानमिष्यत, इत्यत  
 आह । “ज्ञानेन हि प्रमाणेनावगन्तुमिष्टं ब्रह्म” । भवतु ब्रह्म-  
 विषयावगतिः, एवमपि कथमिष्टेत्यत आह । “ब्रह्मैवगतिर्हि  
 पुरुषार्थः” । किमभ्युदयः, न, किन्तु निःश्रेयसं विगलितनि-



खिलदुःखानुषङ्गपरमानन्दघनब्रह्मावगतिर्ब्रह्मणः स्वभाव इति  
 सैव निःश्रेयसं पुरुषार्थ इति । स्यादेतत् । न 'ब्रह्मावगतिः  
 पुरुषार्थः' । पुरुषव्यापारव्याप्यो हि पुरुषार्थः । न चास्या ब्रह्म-  
 स्वभावभूताया उत्पत्तिविकारसंस्कारप्राप्तयः सम्भवन्ति । तथा  
 सत्यनित्यत्वेन तत्स्वाभाव्यानुपपत्तेः । न चोत्पत्त्याद्यभावे  
 व्यापारव्याप्यता । तस्मान्न ब्रह्मावगतिः पुरुषार्थ इत्यत आह ।  
 “निःशेषसंसारवीजाविद्याद्यनर्थनिवर्हणात्” । सत्यं ब्रह्माव-  
 गतौ ब्रह्मस्वभावे नोत्पत्त्यादयः सम्भवन्ति । तथाप्यनिर्वचनी-  
 यानाद्यविद्यावशाद् ब्रह्मस्वभावोऽपराधीनप्रकाशोऽपि प्रतिभा-  
 नपि न प्रतिभातीव पराधीनप्रकाश इव, देहेन्द्रियादिभ्यो  
 भिन्नोऽप्यभिन्न इव भासत, इति 'संसारवीजाविद्याद्यनर्थनिवर्ह-  
 णात्' प्रागप्राप्त इव तस्मिन् सति प्राप्त इव भवतीति पुरुषे-  
 णार्थमानत्वात् पुरुषार्थ इति युक्तम् । 'अविद्यादीत्यादिग्रह-  
 णेन तत्संस्कारोऽवर्ह्यते । अविद्यादिनिवृत्तिस्तूपासनाकार्या-  
 दन्तःकरणवृत्तिभेदात् साक्षात्कारादिति द्रष्टव्यम् । उपसंह-  
 रति । “तस्मात् ब्रह्म जिज्ञासितव्यमुक्तलक्षणेन मुमुक्षुणा” । न  
 खलु तज्ज्ञानं विना सवासनविविधदुःखनिदानमविद्योच्छि-  
 द्यते । न च तदुच्छेदमन्तरेण विगलितनिखिलदुःखानुषङ्गा-  
 नन्दघनब्रह्मात्मतासाक्षात्काराविर्भावो जीवस्य । तस्मादान-  
 न्दघनब्रह्मात्मतामिच्छता तदुपायो ज्ञानमेवितव्यम् । तच्च न  
 केवलेभ्यो वेदान्तेभ्योऽपि तु ब्रह्ममीमांसोपकरणेभ्य इति  
 इच्छानिभेन ब्रह्ममीमांसायां प्रवर्त्यते । न तु वेदान्तेषु तदर्थ-  
 विवक्षायां वा । तत्र फलवदर्थवबोधपरतां स्वाध्यायाध्ययन-  
 विधेः सूत्रयताऽद्यातो धर्मजिज्ञासैत्यनेनैव प्रवर्तितत्वाद्, धर्म-  
 ग्रहणस्य वेदार्थोपलक्षणत्वेनाधर्मवद् ब्रह्मणोऽप्युपलक्षणात् ।  
 यद्यपि च धर्ममीमांसावद् वेदार्थमीमांसया ब्रह्ममीमांसा-



प्याक्षेप्तुं शक्यते, तथापि प्राच्या मौमांसाया न तद् व्युत्पाद्यते,  
नापि ब्रह्ममौमांसाया अध्ययनमात्रानन्तर्यमिति ब्रह्ममौ-  
मांसारम्भाय नित्यानित्यविवेकाद्यानन्तर्यप्रदर्शनाय, चेदं सूत्र-  
मारम्भणीयमित्यपौनरुक्त्यम् । स्वादेतत् । एतेन सूत्रेण ब्रह्म-  
ज्ञानं प्रत्युपायता मौमांसायाः प्रतिपाद्यत इत्युक्तं, तद-  
युक्तं, विकल्पासहत्वादिति चोदयति । “तत् पुनर्ब्रह्म” इति ।  
वेदान्तेभ्योऽपौरुषेयतया स्वतःसिद्धप्रामाण्येभ्यः प्रसिद्धमप्रसिद्धं  
वा स्यात् ? यदि प्रसिद्धं वेदान्तवाक्यसमुत्थेन निश्चयज्ञानेन  
विषयीकृतं, ततो न जिज्ञासितव्यम् । निष्पादितक्रिये  
कर्मणि अविशेषाधायिनः साधनस्य साधनन्यायातिपातात् ।  
अथाप्रसिद्धं वेदान्तेभ्यस्तर्हि न तद्वेदान्ताः प्रतिपादयन्तीति  
सर्वथाऽप्रसिद्धं नैव शक्यं जिज्ञासितुम् । अनुभूते हि  
प्रिये भवतीच्छा न तु सर्वथाऽननुभूतपूर्वे । न चेत्थमाश-  
मपि शक्यं ज्ञातुं, प्रमाणाभावात् । शब्दो हि तस्य प्रमाणं  
वक्तव्यम् । यथा वक्ष्यति ‘शास्त्रयोनित्वात्’ इति । स चेन्ना-  
वबोधयति, कुतस्तस्य तत्र प्रामाण्यम् ? न च प्रमाणा-  
न्तरं ब्रह्मणि प्रक्रमते । तस्मात्प्रसिद्धस्य ज्ञातुं शक्यस्याप्य-  
जिज्ञासनाद्, अप्रसिद्धस्येच्छाया अविषयत्वाद् अशक्यज्ञान-  
त्वाच्च, न ब्रह्म जिज्ञास्यमित्याक्षेपः । परिहरति । “उच्यते ।  
अस्ति तावद् ब्रह्म नित्यशुद्धमुक्तस्वभावम्” । अयमर्थः । प्रागपि  
ब्रह्ममौमांसाया अधीतवेदस्य निगमनिरुक्तव्याकरणादिपरि-  
शीलनविदितपदतदर्थसम्बन्धस्य सदेव सोम्येदमग्र आसीदित्यु-  
पक्रमात्, तत्त्वमसीत्यन्तात् सन्दर्भान्नित्यत्वाद्युपेतब्रह्मस्वरूपाव-  
गमस्तावदापाततो विचाराद्दिनाऽप्यस्ति । अत्र च ब्रह्मेत्या-  
दिनावगम्येन तद्विषयमवगमं लक्षयति । तदस्तित्वस्य सति  
विमर्शं विचारात्प्रागनिर्णयात् । ‘नित्ये’ति क्षयितालक्षणं



दुःखमुपक्षिपति । ‘शुद्धेति देहाद्युपाधिकमपि दुःखमपा-  
करोति । ‘बुद्धेत्यपराधीनप्रकाशमानन्दात्मानं दर्शयति ।  
आनन्दप्रकाशयोरभेदात् । स्यादेतत् । मुक्तौ सत्यामस्यैते  
शुद्धत्वादयः प्रथन्ते, ततस्तु प्राग् देहाद्यभेदेन तद्धर्मजन्म-  
जरामरणादिदुःखयोगादित्यत उक्तं “मुक्तेति” । सदैव  
मुक्तः सदैव केवलोऽनाद्यविद्यावशात् तु भ्रान्त्या तथाऽवभासत  
इत्यर्थः । तदेवमनौपाधिकं ब्रह्माणो रूपं दर्शयित्वाऽवि-  
द्योपाधिकं रूपमाह “सर्वज्ञं सर्वशक्तिसमन्वितम्” । तद-  
नेन जगत्कारणत्वमस्य दर्शितं, शक्तिज्ञानभावाभावानु-  
विधानात् कारणत्वभावाभावयोः । कुतः पुनरेवंभूत-  
ब्रह्मस्वरूपावगतिरित्यत आह । “ब्रह्मशब्दस्य हि” इति । न  
केवलं ‘सदैव सोम्येदमित्यादीनां वाक्यानां, पर्यालोचनया  
इत्यभूतब्रह्मावगतिः । अपि तु ब्रह्मपदमपि निर्वचनसाम-  
र्थ्यादिममेवार्थं स्वहस्तयति । निर्वचनमाह । “वृहतेर्ज्ञातो-  
रर्थानुगमात्” । वृद्धिकर्मा हि वृहतिरतिशयने वर्तते ।  
तच्चेदमतिशयनमनवच्छिन्नं पदान्तरावगमितं नित्यशुद्ध-  
बुद्धत्वाद्यस्याभ्यनुजानातीत्यर्थः । तदेवं तत्पदार्थस्य शुद्धत्वादेः  
प्रसिद्धिमभिधाय त्वमपदार्थस्याप्याह । “सर्वस्यात्मत्वाच्च ब्रह्मा-  
स्तित्वप्रसिद्धिः” । सर्वस्य पांसुलपादकस्य हालिकस्यापि  
ब्रह्मास्तित्वप्रसिद्धिः । कुतः । ‘आत्मत्वात्’ । एतदेव स्फुट-  
यति । “सर्वो हि” इति । प्रतीतिमेवाप्रतीतिनिराकरणेन  
द्रढयति । “न न” इति । न न प्रत्येत्यहमस्मीति, किन्तु  
प्रत्येत्येवेति योजना । नन्वहमस्मीति च ज्ञास्यति, मा च  
ज्ञासीदात्मानमित्यत आह । “यदि” इति । “अहमस्मीति न  
प्रतीयात्” । अहङ्कारास्पदं हि जीवात्मानं चेन्न प्रतीयादह-  
मिति, न प्रतीयादित्यर्थः । ननु प्रत्येतु सर्वो जन आत्मान-



महद्वारास्पदं ब्रह्मणि तु किमायातमित्यत आह । “आत्मा च ब्रह्म” । ‘तदस्त्वमां सामानाधिकरण्यात् तस्मात्तत्पदार्थस्य शुद्धबुद्धत्वादेः शब्दतत्त्वम्पदार्थस्य च जीवात्मनः प्रत्यक्षतः प्रसिद्धेः पदार्थज्ञानपूर्वकत्वाच्च वाक्यार्थज्ञानस्य, त्वम्पदार्थस्य ब्रह्मभाववगमस्तत्त्वमसीतिवाक्याद् उपपद्यत इति भावः । आक्षेपा प्रथमकल्पाश्रयं दोषमाह । “यदि तर्हि लोकः” इति । अध्यापकाध्येतपरम्परालोकः, तत्र तत्त्वमसीतिवाक्याद् यदि ब्रह्मात्मत्वेन प्रसिद्धमस्ति, आत्मा ब्रह्मात्वेनेति वक्तव्ये ब्रह्मात्मत्वेनेत्यभेदविवक्षया गमयितव्यम् । परिहरति । “न” कुतः ? “तद्विशेषं प्रति विप्रतिपत्तेः” । तदनेन विप्रतिपत्तिः साधकबाधकप्रमाणाभावे सति संशयबीजमुक्तं, ततश्च संशया-  
 न्विज्ञासोपपद्यत इति भावः । विवादाधिकरणं धर्मी सर्व-  
 तन्त्रसिद्धान्तसिद्धोऽभ्युपेयः । अन्यथाऽनाश्रया भिन्नाश्रया वा विप्रतिपत्तयो न स्युः । विरुद्धा हि प्रतिपत्तयो विप्रतिपत्तयः । न चानाश्रयाः प्रतिपत्तयो भवन्ति, अनालम्बनत्वापत्तेः । न च भिन्नाश्रया विरुद्धाः । न ह्यनित्या बुद्धिर्नित्य आत्मेति प्रतिपत्तिविप्रतिपत्तौ । तस्मात्तत्पदार्थस्य शुद्धत्वादेर्वेदान्तेभ्यः प्रतीतिस्त्वम्पदार्थस्य च जीवात्मनो लोकतः सिद्धिः सर्वतन्त्र-  
 सिद्धान्तः । तदाभासत्वानाभासत्वेन तद्विशेषेषु परमत्र विप्रतिपत्तयः । तस्मात्सामान्यतः प्रसिद्धे धर्मिणि विशेषतो विप्रतिपत्तौ युक्तस्तद्विशेषेषु संशयः । तत्र त्वम्पदार्थं तावद्वि-  
 प्रतिपत्तौ दर्शयति । “देहमात्रम्” इत्यादिना, “भोक्तैव केवलं न कर्ता” इत्यन्तेन । अत्र देहेन्द्रियमनःक्षणिकविज्ञानचैत-  
 न्यपक्षे न तत्पदार्थनित्यत्वादयस्त्वम्पदार्थेन सम्बन्ध्यन्ते । योग्यताविरहात् । शून्यपक्षेऽपि सर्वोपाख्यारहितमपदार्थः कथं तत्त्वमोर्गोचरः । कर्तृभोक्तृस्वभावस्यापि परिणामितया



तत्पदार्थनित्यत्वादसङ्गतिरेव । अकर्तृत्वेऽपि भोक्तृत्वपक्षे  
 परिणामितया नित्यत्वादसङ्गतिः । अभोक्तृत्वेऽपि नाना-  
 त्वेनावच्छिन्नत्वाद् अनित्यत्वादिप्रसङ्गावहेतुहानाच्च तत्प-  
 दार्थासङ्गतिस्तदवस्थैव । त्वम्पदार्थविप्रतिपत्त्या च तत्-  
 पदार्थेऽपि विप्रतिपत्तिर्दर्शिता । वेदाप्रामाण्यवादिनो हि  
 सौकायतिकादयस्तत्पदार्थप्रत्ययं मिथ्येति मन्यन्ते । वेदप्रा-  
 माण्यवादिनोऽप्यौपचारिकं तत्पदार्थमविवक्षितं वा मन्यन्त  
 इति । तदेवं त्वम्पदार्थविप्रतिपत्तिद्वारा तत्पदार्थं विप्रति-  
 पत्तिं सूचयित्वा साक्षात्तत्पदार्थं विप्रतिपत्तिमाह । “अस्ति<sup>२६</sup>  
 तद्व्यतिरिक्त ईश्वरः सर्वज्ञः सर्वशक्तिरिति केचित्” । तदिति  
 जीवात्मानं परामृशति । न केवलं शरीरादिभ्यो जीवात्म-  
 भ्योऽपि व्यतिरिक्तः । स च सर्वस्यैव जगत ईष्टे । ऐश्वर्य-  
 सिद्ध्यर्थं स्वाभाविकमस्य रूपद्वयमुक्तं, ‘सर्वज्ञः सर्वशक्तिरिति ।  
 तस्यापि जीवात्मभ्योऽपि व्यतिरेकान्न त्वम्पदार्थेन सामानाधि-  
 करण्यमिति स्वमतमाह । “आत्मा स भोक्तुरित्यपरे” ।  
 ‘भोक्तुर्जीवात्मनोऽविद्योपाधिकस्य, ‘स’ ईश्वरस्तत्पदार्थ, ‘आत्मा’  
 तत ईश्वरादभिन्नो जीवात्मा परमाकाशादिव घटाकाशादय  
 इत्यर्थः । विप्रतिपत्तीरूपसंहरन् विप्रतिपत्तिबीजमाह । “एवं<sup>२७</sup>  
 बहवः” इति । “युक्तियुक्त्याभासवाक्यवाक्याभाससमाश्रयाः  
 सन्तः” इति योजना । ननु सन्तु विप्रतिपत्तयस्तन्निमित्तश्च  
 संशयस्तथापि किमर्थं ब्रह्ममीमांसारभ्यत इत्यत आह । “तत्रो-  
 विचार्य” इति । तत्त्वज्ञानाच्च निःश्रेयसाधिगमो नातत्त्व-  
 ज्ञानाद्भवितुमर्हति । अपि च अतत्त्वज्ञानान्नास्तिक्ये सत्य-  
 नर्थप्राप्तिरित्यर्थः । सूत्रतात्पर्यमुपसंहरति । “तस्मात्” इति ।  
 वेदान्तमीमांसा तावत्तर्क एव, तदविरोधिनश्च येऽन्येऽपि तर्का  
 अध्वरमीमांसायां न्याये च वेदप्रत्यक्षादिप्रामाण्यपरिशोधना-

दिषूक्तास्त उपकरणं यस्याः सा तथोक्ता । तस्मात् परमनिःश्रे-  
यससाधनब्रह्मज्ञानप्रयोजना ब्रह्ममीमांसाऽऽरब्ध्वेति सिद्धम् ॥

तदेवं प्रथमेन सूत्रेण मीमांसारम्भमुपपाद्य ब्रह्ममीमांसा-  
मारभते ॥

### जन्माद्यस्य यतः ॥ २ ॥

एतस्य सूत्रस्य पातनिकामाह भाष्यकारः । “ब्रह्म जिज्ञा-  
सितव्यमित्युक्तं, किंलक्षणं पुनस्तत् ब्रह्म” । अत्र यद्यपि  
ब्रह्मस्वरूपज्ञानस्य प्रधानस्य प्रतिज्ञया तदङ्गान्यपि प्रमाणा-  
दीनि प्रतिज्ञातानि, तथापि स्वरूपस्य प्राधान्यात् तदेवाक्षिप्य  
प्रथमं समर्थ्यते । तत्र यद्यावदनुभूयते तत्सर्वं परिमितम्  
अविशुद्धमबुद्धं विध्वंसि, न तेनोपलब्धेन तद्विरुद्धस्य नित्यशुद्ध-  
बुद्धस्वभावस्य ब्रह्मणः स्वरूपं शक्यं लक्षयितुम् । नहि जातु  
कश्चित् कृतकत्वेन नित्यं लक्षयति । न च तद्वर्मेण नित्यत्वा-  
दिना तल्लक्ष्यते । तस्यानुपलब्धचरत्वात् । प्रसिद्धं हि लक्षणं  
भवति, नात्यन्ताप्रसिद्धम् । एवं च न शब्दोऽप्यत्र क्रमते ।  
अत्यन्ताप्रसिद्धतया ब्रह्मणोऽपदार्थस्यावाक्यार्थत्वात् । तस्मा-  
ल्लक्षणाभावादु न ब्रह्म जिज्ञासितव्यमित्याक्षेपाभिप्रायः ।  
तमिममाक्षेपं भगवान् सूत्रकारः परिहरति । “जन्माद्यस्य  
यतः” इति । सा भूदनुभूयमानं जगत्तद्वर्मतया तादात्म्येन  
वा ब्रह्मणो लक्षणं, तदुत्पत्त्या तु भविष्यति । देशान्तरप्राप्ति-  
रिव सवितुर्व्रज्याया इति तात्पर्यार्थः । सूत्रावयवान् विभ-  
जते । “जन्मोत्पत्तिरादिरस्य” इति । लाघवाय सूत्रकृता  
जन्मादीति नपुंसकप्रयोगः कृतस्तदुपपादनाय समाहारमाह ।  
जन्मस्थितिभङ्गमिति । “जन्मनश्च” इत्यादिः “कारणनिर्देशः”  
इत्यतः सन्दर्भो निगदव्याख्यातः । स्यादेतत् । प्रधानकालग्रह-



लोकपालक्रियायदृच्छास्वभावाभाविषूपप्लवमानेषु सत्सु, सर्वज्ञं सर्वशक्तिस्वभावं ब्रह्म जगज्जन्मादिकारणमिति कुतः सम्भाव-  
 नेत्यत आह । “अस्य जगतः” इति । अत्र “नामरूपाभ्यां  
 व्याकृतस्य” इति चेतनभावकर्तृकत्वसम्भावनया प्रधाना-  
 द्यचेतनकर्तृकत्वं निरुपाख्यकर्तृकत्वं च व्यासेधति । यत्  
 खलु नाम्ना रूपेण च व्याक्रियते तच्चेतनकर्तृकं दृष्टं, यथा  
 घटादि, विवादाध्यासितं च जगन्नामरूपव्याकृतं, तस्माच्चेतन-  
 कर्तृकं सम्भाव्यते । चेतनो हि बुद्धावालिख्य नामरूपे घट  
 इति नाम्ना रूपेण च कम्बुग्रीवादिना वाह्यं घटं निष्पाद-  
 यति । अत एव घटस्य निर्वर्त्यस्याप्यन्तःसङ्ख्यात्मना सिद्धस्य  
 कर्मकारकभावो घटं करोतीति । यथाहुः । ‘बुद्धिसिद्धं तु न  
 तदसत्’ इति । तथा चाचेतनो बुद्धावनालिखितं करोतीति  
 न शक्यं सम्भावयितुमिति भावः । स्यादेतत् । चेतना ग्रहा  
 लोकपाला वा नामरूपे बुद्धावालिख्य जगज्जनयिष्यन्ति,  
 कृतमुक्तस्वभाविन ब्रह्माणेत्यत आह । “अनेककर्तृभोक्तृसंयुक्तस्य”  
 इति । केचित् कर्तारो भवन्ति, यथा सूदर्विगादयः, न  
 भोक्तारः । केचित्तु भोक्तारः, यथा आर्द्धवैश्वानरीयेध्यादिषु  
 पितापुत्रादयः, न कर्तारः । तस्मादुभयग्रहणम् । “देश-  
 कालनिमित्तक्रियाफलानि” इतीतरेतरद्वन्द्वः । देशादीनि च  
 प्रतिनियतानि चेति विग्रहः । तदाश्रयो जगत् तस्य ।  
 केचित् खलु ‘प्रतिनियतदेशोत्पादाः’, यथा कृष्णमृगादयः ।  
 केचित् प्रतिनियतकालोत्पादाः, यथा कोकिलारवादयः ।  
 केचित्प्रतिनियतनिमित्ताः, यथा नवाम्बुदध्वानादिनिमित्ता  
 बलाकागर्भादयः । केचित्प्रतिनियतक्रियाः, यथा ब्राह्मणानां  
 याजनादयो नेतरेषाम् । एवं प्रतिनियतफला, यथा  
 केचित् सुखिनः, केचिद् दुःखिनः, एवं य एव सुखिनस्त एव

कदाचिद् दुःखिनः । सर्वमेतदाकस्मिकापरनान्नि यादृच्छिकत्वे  
 च स्वाभाविकत्वे चासर्वशक्तिकर्तृकत्वे च न घटते । परि-  
 मितज्ञानशक्तिभिर्ग्रहलोकपालादिभिर्ज्ञातुं कर्तुं चाशक्य-  
 त्वात् । तदिदमुक्तं “मनसाप्यचिन्त्यरचनारूपस्य” इति ।  
 एकस्या अपि हि शरीररचनाया रूपं मनसा न शक्यं चिन्त-  
 यितुं कदाचित्, प्रागेव जगद्रचनायाः, किमङ्ग पुनः कर्तुमि-  
 त्यर्थः । सूत्रवाक्यं पूरयति । “तत् ब्रह्मेति वाक्यशेषः” ।  
 स्यादेतत् । कस्मात् । पुनर्जन्मस्थितिभङ्गमात्रमिहादिग्रह-  
 णेन गृह्यते, न तु वृद्धिपरिणामापेक्षया अपीत्यत आह ।  
 “अन्येषामपि भावविकाराणां वृद्ध्यादीनां त्रिष्वेवान्तर्भाव  
 इति” । वृद्धिस्तावदवयवोपचयः । तेनाल्पावयवादवयविनो-  
 दितन्तुकादेरन्य एव महान् पटो जायत इति जन्मैव वृद्धिः ।  
 परिणामोऽपि त्रिविधो धर्मलक्षणावस्थालक्षण उत्पत्तिरेव ।  
 धर्मिणो हि हाटकादेर्धर्मलक्षणपरिणामः कटकमुकुटादिस्त-  
 स्योत्पत्तिः । एवं कटकादेरपि प्रत्युत्पन्नत्वादिलक्षणो लक्षणः  
 परिणाम उत्पत्तिः । एवमवस्थापरिणामो नवपुराणत्वाद्युत्-  
 पत्तिः । अपक्षयस्त्ववयववृद्धासो नाश एव । तस्माज्जन्मादिषु  
 यथास्वमन्तर्भावाद् वृद्ध्यादयः पृथङ्ज्ञेया इत्यर्थः । अथैते  
 वृद्ध्यादयो न जन्मादिष्वन्तर्भवन्ति तथाप्युत्पत्तिस्थितिभङ्गमि-  
 वोपादातव्यम् । तथा सति हि तत्प्रतिपादके ‘यतो वा  
 इमानि भूतानि’ इति वेदवाक्ये बुद्धिस्थीकृते जगन्मूल-  
 ब्रह्म लक्षितं भवति । अन्यथा तु जायतेऽस्ति वर्धत इत्यादीनां  
 ग्रहणे तत्प्रतिपादकं नैकवाक्यं बुद्धौ भवेत्, तच्च न मूल-  
 कारणप्रतिपादनपरम्, महासर्गादूर्ध्वस्थितिकालेऽपि तद्वाक्यो-  
 दितानां जन्मादीनां भावविकाराणामुपपत्तेः, इति शङ्कानि-  
 राकरणार्थं वेदोक्तोत्पत्तिस्थितिभङ्गग्रहणमित्याह । “यास्क-



परिपठितानां तु” इति । नन्वेवमुत्पत्तिमात्रं सूच्यतां,  
तन्मान्तरीयकतया तु स्थितिभङ्गं गम्यत इत्यत आह । “या  
उत्पत्तिर्ब्रह्मणः कारणात्” इति । त्रिभिरस्योपादानत्वं  
सूच्यते । उत्पत्तिमात्रं तु निमित्तकारणसाधारणमिति  
नोपादानं सूचयेत् । तदिदमुक्तं “तत्रैव” इति । पूर्वोक्तानां  
कार्यकारणविशेषणानां प्रयोजनमाह । “न यथोक्त” इति ।  
तदनेन प्रबन्धेन प्रतिज्ञाविषयस्य ब्रह्मस्वरूपस्य लक्षणद्वारेण  
सम्भावनीयता । तत्र प्रमाणं वक्तव्यम् । यथाहुर्नैयायिकाः :-

‘सम्भावितः प्रतिज्ञायां पक्षः साध्येन हेतुना ।

न तस्य हेतुभिस्त्राणमुत्पत्तयेव यो हतः ॥

यथा च बभूवा जननीत्यादिः’ इति ।

इत्थं नाम जन्मादिसम्भावनाहेतुः, यदन्ये वैशेषिकादयः  
इत एवानुमानादींश्चरविनिश्चयमिच्छन्तीति, सम्भावनाहेतुतां  
द्रष्टयितुमाह । “एतदेव” इति चोदयति । “नन्विहापि”  
इति । एतावतैवाधिकरणार्थं समाप्ते वक्ष्यमाणाधिकरणार्थं  
वदन् सुहृद्भावेन परिहरति । “न” इति । ‘वेदान्तवाक्य-  
कुसुमग्रथनार्थतामिव दर्शयति । “वेदोन्तेति” । विचार-  
स्याध्यवसानं सवासनाविद्यादयोच्चेदः । ततो हि ब्रह्मावगते-  
निर्वृत्तिराविर्भावः । तत्किं ब्रह्मणि शब्दादृते न मानान्तर-  
मनुसरणीयम् । तथा च कुतो मननं, कुतश्च तदनुभवः  
साक्षात्कार इत्यत आह । “सर्वं तु वेदान्तवाक्येषु” इति ।  
अनुमानं वेदान्ताविरोधि तदुपजीवि चेत्यपि द्रष्टव्यम् ।  
शब्दाविरोधिन्या तदुपजीविन्या च युक्त्या विवेचनं मननम् ।  
युक्तिश्चार्थापत्तिरनुमानं वा । स्यादेतत् । यथा धर्मं न पुरुष-  
बुद्धिसाहाय्यम्, एवं ब्रह्मण्यपि कस्मान्न भवतीत्यत आह । “न  
धर्मजिज्ञासायामिव” इति । “श्रुत्यादयः” इति । श्रुतीति

हासपुराणस्मृतयः प्रमाणम् । अनुभवोऽन्तःकरणवृत्तिभेदो  
 ब्रह्मसाक्षात्कारस्तस्याविद्यानिवृत्तिद्वारेण ब्रह्मस्वरूपाविर्भावः  
 प्रमाणफलम् । तच्च फलमिव फलमिति गमयितव्यम् ।  
 यद्यपि धर्मजिज्ञासायामपि सामग्र्यां प्रत्यक्षादीनां व्यापा-  
 रस्तथापि साक्षान्नास्ति । ब्रह्मजिज्ञासायां तु साक्षादनुभवा-  
 दीनां सम्भवोऽनुभवार्था च ब्रह्मजिज्ञासेत्याह । “अनुभवा-  
 वसानत्वात्” । ब्रह्मानुभवो ब्रह्मसाक्षात्कारः परमपुरुषार्थो,  
 निर्मृष्टनिखिलदुःखपरमानन्दरूपत्वादिति । ननु भवतु  
 ब्रह्मानुभवार्था जिज्ञासा, तदनुभव एव त्वशक्यः, ब्रह्मणस्त-  
 द्विषयत्वायोग्यत्वादित्यत आह । “भूतवस्तुविषयत्वाच्च ब्रह्म-  
 विज्ञानस्य” । व्यतिरेकसाक्षात्कारस्य विकल्परूपो विषय-  
 विषयिभावः । नन्वेवं धर्मज्ञानमनुभववसानं, तदनु-  
 भवस्य स्वयमपुरुषार्थत्वात्, तदनुष्ठानसाध्यत्वात् पुरुषार्थस्य,  
 अनुष्ठानस्य च विनाप्यनुभवं शाब्दज्ञानमात्रादेव सिद्धेरि-  
 त्याह । “कर्त्तव्ये हीत्यादिना” । न चायं साक्षात्कारविष-  
 यतायोग्योऽप्यवर्त्तमानत्वात्, अवर्त्तमानश्चानवस्थितत्वादि-  
 त्याह । “पुरुषाधीन” इति । पुरुषाधीनत्वमेव लौकिक-  
 वैदिककार्याणामाह । “कर्त्तुमकर्त्तुम्” इति । लौकिकं  
 कार्यमनवस्थितमुदाहरति । “यथाऽश्वेन” इति । लौकि-  
 केनोदाहरणेन सह वैदिकमुदाहरणं समुच्चिनोति । “तथा-  
 ऽतिरात्र” इति । कर्त्तुमकर्त्तुमित्यस्येदमुदाहरणमुक्तम् ।  
 कर्त्तुमन्यथा वा कर्त्तुमित्यस्योदाहरणमाह । “उदित” इति ।  
 स्यादेतत् । पुरुषस्वातन्त्र्यात् कर्त्तव्ये विधिप्रतिषेधानामा-  
 नर्थक्यम्, अतदधीनत्वात् पुरुषप्रवृत्तिनिवृत्त्योरित्यत आह ।  
 “विधिप्रतिषेधाश्चात्रार्थवन्तःस्युः” । गृह्णातीति विधिः । न  
 गृह्णातीति प्रतिषेधः । उदितानुदितद्वोमयोर्विधी । एवं नारा-



स्थिसर्गननिषेधो, ब्रह्मज्ञश्च तद्वारणविधिरित्येवंजातीयका  
विधिप्रतिषेधा अर्थवन्तः । कुत इत्यत आह । “विकल्पो-  
त्सार्गापवादाश्च” । ‘चो’ हेतौ । यस्माद् ग्रहणाग्रहणयोरुदि-  
तानुदितहोमयोश्च विरोधात्समुच्चयासम्भवे तुल्यबलतया चा  
बाध्यबाधकभावाभावे सत्येतस्या विकल्पः । नारास्थिसर्गन-  
निषेधतद्वारणयोश्च विरुद्धयोरतुल्यबलतया न विकल्पः । किन्तु  
सामान्यशास्त्रस्य सर्गननिषेधस्य धारणविधिविषयेण विशेष-  
शास्त्रेण बाधः । एतदुक्तं भवति । विधिप्रतिषेधैरेव स  
तादृशो विषयोऽनागतीत्याद्यरूप उपनीतो, येन पुरुषस्य  
विधिनिषेधाधीनप्रवृत्तिनिवृत्त्योरपि स्वातन्त्र्यं भवतीति । भूते  
वस्तुनि तु नेयमस्ति विधेत्याह । “न तु वस्त्वैवं नैवम्” इति ।  
तदनेन प्रकारविकल्पो निरस्तः । प्रकारविकल्पं निषेधति ।  
“अस्ति नास्ति” इति । स्यादेतत् । भूतेऽपि वस्तुनि विकल्पो  
दृष्टः, यथा स्थाणुर्वा पुरुषो वेति, तत् कथं न वस्तु विकल्पत  
इत्यत आह । “विकल्पनास्तु” इति । “पुरुषबुद्धिः” अन्तः-  
करणं, तदपेक्षा विकल्पनाः संशयविपर्ययाः, सवासनमनो-  
मात्रयोनयो वा, यथा स्वप्ने, सवासनेन्द्रियमनोयोनयो वा,  
यथा स्थाणुर्वा पुरुषो वेति, स्थाणौ संशयः, पुरुष एवेति वा  
विपर्ययाः, अन्यशब्देन वस्तुनः स्थाणोरन्यस्य पुरुषस्याभिधा-  
नात्, न तु पुरुषतत्त्वं वा स्थाणुतत्त्वं वापेक्षन्ते । समान-  
धर्मधर्मिमात्राबाधोनजन्मत्वात् । तस्मादयथावस्तवो विक-  
ल्पना न वस्तु विकल्पयन्ति वाऽन्यथयन्ति वेत्यर्थः । तत्त्व-  
ज्ञानं तु न बुद्धितन्त्रं, किन्तु वस्तुतन्त्रम्, अतस्ततो वस्तुविनि-  
श्चयो युक्तः, न तु विकल्पनाभ्य इत्याह । “न वस्तुयायात्मेति” ।  
एवमुक्तेन प्रकारेण भूतवस्तुविषयाणां ज्ञानानां प्राप्ता-  
ख्यस्य वस्तुतन्त्रतां प्रसाध्य, ब्रह्मज्ञानस्य वस्तुतन्त्रतामाह ।

“तत्रैव सति” इति । अत्र चोदयति । “ननु भूतेति” ।  
यत् किल भूतार्थं वाक्यं तत्प्रमाणान्तरगोचरार्थ-  
तयाऽनुवादकं दृष्टम् । यथा नद्यास्तूरे फलानि  
सन्तीति । तथा च वेदान्ताः । तस्माद् भूतार्थतया प्रमा-  
णान्तरदृष्टमेवार्थमनुवदेयुः । उक्तं च ब्रह्मणि जगज्जन्मा-  
दिहेतुकमनुमानं प्रमाणान्तरम् । एवं च मौलिकं तदेव  
परोक्षणीयं, न तु वेदान्तवाक्यानि तदधीनसत्यत्वानीति कथं  
वेदान्तवाक्यग्रथनार्थता सूत्राणामित्यर्थः । परिहरति । “ने-  
न्द्रियाविषयत्वेति” । कस्मात् पुनर्नेन्द्रियविषयत्वं प्रतीच  
इत्यत आह । “स्वभावतः” इति । अत एव श्रुतिः ।

‘पराञ्चि खानि व्यदणत् स्वयंभू-

स्तस्मात्पराद् पश्यति नान्तरात्मन्’ इति ।

“सति हीन्द्रियेति” । प्रत्यगात्मनस्वविषयत्वमुपपादि-

तम् । यथा च सामान्यतो दृष्टमप्यनुमानं ब्रह्मणि न प्रवर्तते,  
तथोपरिष्ठान्निपुणतरमुपपादयिष्यामः । उपपादितं चैतदस्मा-  
भिर्विस्तरेण न्यायकणिकायाम् । न च भूतार्थतामात्रेणानु-  
वादतेत्युपरिष्ठदुपपादयिष्यामः । तस्मात् सर्वमवदातम् ।  
श्रुतिश्च ‘यतो वा’ इति जन्मदर्शयति, ‘येन जातानि जीवन्ति’  
इति जीवनं स्थितिं, ‘यत्रयान्ति’ इति तत्रैव लयम् । “तस्य च  
निर्णयवाक्यम्” । अत्र च प्रधानादिसंशये निर्णयवाक्यम् ‘आ-  
नन्दादिव’ इति । एतदुक्तं भवति । यथा रज्ज्वज्ञानसहितरज्जु-  
पादाना धारा रज्ज्वां सत्यामस्ति, रज्ज्वामेव च लीयते; एवम-  
विद्यासहितब्रह्मोपादानं जगद् ब्रह्मण्ये वास्ति, तत्रैव च लीय-  
त इति सिद्धम् ॥

सूत्रान्तरमवतारयितुं पूर्वसूत्रसङ्गतिमाह । “जगत्कारण-  
त्वप्रदर्शनेन” इति ।



## शास्त्रयोनित्वात् ॥ ३ ॥

न केवलं जगद्योनित्वादस्य भगवतः सर्वज्ञता, शास्त्रयो-  
नित्वादपि बोद्धव्या । शास्त्रयोनित्वस्य सर्वज्ञतासाधनत्वं  
समर्थयते । “महते ऋग्वेदादेः शास्त्रस्य” इति । चातुर्वर्ण्यस्य  
चातुराश्रम्यस्य च यथायथं निषेकादिस्मशानान्तासु ब्राह्ममु-  
हूर्तोपक्रमप्रदोषपरिसमापनीयासु नित्यनैमित्तिककाम्यकर्म-  
पद्धतिषु च ब्रह्मतत्त्वे च शिष्याणां शासनात् शास्त्रसृग्वेदादि,  
अतएव महाविषयत्वात् महत् । न केवलं महाविषयत्वेनास्य  
महत्त्वम्, अपित्वनेकाङ्गोपाङ्गोपकरणतयापीत्याह । “अनेक-  
विद्यास्थानोपवृंहितस्य” । पुराणन्यायमीमांसादयो दश  
विद्यास्थानानि तैस्तया तया द्वारोपकृतस्य । तदनेन समस्त-  
शिष्टजनपरिग्रहेणाप्रामाण्यशङ्काऽप्यपाकृता । पुराणादिप्रणे-  
तारो हि महर्षयः शिष्टास्तैस्तया तया द्वारा वेदान् व्याच-  
क्षाणैस्तदर्थं चादरेणानुतिष्ठद्भिः परिगृहीतो वेद इति । न  
चायमनवबोधको नाप्यस्यष्टबोधको येनाप्रमाणं स्यादित्याह ।  
“प्रदीपवत् सर्वार्थावद्योतिनः” । सर्वमर्थजातं सर्वथाऽवबो-  
धयन् नानवबोधको नाप्यस्यष्टबोधक इत्यर्थः । अत एव “सर्व-  
ज्ञकल्पस्य” सर्वज्ञसदृशस्य । सर्वज्ञस्य हि ज्ञानं सर्वविषयं,  
शास्त्रस्याप्यभिधानं सर्वविषयमिति सादृश्यम् । तदेवमन्वय-  
मुक्त्वा व्यतिरेकमाह । “नहीदृशस्य” इति । सर्वज्ञस्य गुणः  
सर्वविषयता, तदन्वितं शास्त्रम् । अस्यापि सर्वविषयत्वात् ।  
उक्तमर्थं प्रमाणयति । “यद्यद्विस्तरार्थं शास्त्रं यस्मात् पुरुष-  
विशेषात् सम्भवति” “स पुरुषविशेषस्ततोऽपि शास्त्रादधिकत-  
रविज्ञानः” इति योजना । अद्यत्वेऽप्यस्मदादिभिर्यत्समी-  
चीनार्थविषयं शास्त्रं विरच्यते तत्रास्माकं वक्तॄणां वाक्याज्ज्ञा-

नमधिकविषयम् । नहि ते तेऽसाधारणधर्मा अनुभूयमाना अपि शक्या वक्तुम् । न खल्विन्दुक्षीरगुडादीनां मधुररसभेदाः शक्याः सरस्वत्याप्याख्यातुम् । विस्तरार्थमपि वाक्यं न वक्तृ-  
ज्ञानेन तुल्यविषयमिति कथयितुं 'विस्तरग्रहणम् । सोपनयं निगमनमाह । "किमु<sup>५०</sup> वक्तव्यम्" इति । वेदस्य यस्मात् महतो भूताद् योनेः सम्भवः, तस्य महतो भूतस्य ब्रह्मणो निरतिशयं सर्वज्ञत्वं सर्वशक्तित्वं च किमु वक्तव्यमिति योजना । "अनेकशाखा" इति । अत्र चानेकशाखाभेदभि-  
न्नस्येत्यादिः 'सम्भव' इत्यन्त उपनयः । 'तस्य'ेत्यादि 'सर्वशक्तित्वं' चेत्यन्तं निगमनम् । "अप्रयत्नेनैव" इति । ईषत्प्रयत्नेन, यथाऽलवणा यवागूरिति । देवर्षयो हि महापरिश्रमेणापि यत्राशक्तास्तदयमोषप्रयत्नेन लोचयैव करोतीति निरतिशय-  
मस्य सर्वज्ञत्वं सर्वशक्तित्वं<sup>५१</sup> चोक्तं भवति । अप्रयत्नेनास्य वेदकट्वत्वे श्रुतिरुक्ता 'अस्य महतो भूतस्य' इति । येऽपि तावद् वर्णानिनित्यत्वमास्थिषत, तैरपि पदवाक्यादीनाम-  
नित्यत्वमभ्युपेयम् । आनुपूर्वीभेदवन्तो हि वर्णाः पदम् । पदानि चानुपूर्वीभेदवन्ति वाक्यम् । व्यक्तिधर्मश्चानुपूर्वी न वर्णधर्मः । वर्णानां नित्यानां विभूनां च कालतो देशतो वा पौर्वापर्यायोगात् । व्यक्तिश्चानित्येति कथं तदुपगृहीतानां वर्णानां नित्यानामपि पदता नित्या । पदानित्यतया च वाक्यादीनामप्यनित्यता व्याख्याता । तस्मान्नृत्यानुकरणवत् पदाद्यनुकरणम् । यथा हि यादृशं गात्रचलनादि नर्तकः करोति, तादृशमेव शिष्यमाणाऽनुकरोति नर्तकी, न तु तदेव व्यनक्ति । एवं यादृशीमानुपूर्वी वैदिकानां वर्णपदादीनां करोत्यध्यापयिता, तादृशीमेवानुकरोति माणवकः, न तु तामे-  
वोच्चारयति । आचार्य्य व्यक्तिभ्यो माणवकव्यक्तीनामन्यत्वात् ।



तस्मान्नित्यानित्यवर्णवादिनां न लौकिकवैदिकपदवाक्यादि-  
पौरुषेयत्वे विवादः, केवलं वेदवाक्येषु पुरुषस्वातन्त्र्यास्वातन्त्र्ये  
विप्रतिपत्तिः । यथाहुः ।

‘यत्नतः प्रतिषेध्या नः पुरुषाणां स्वतन्त्रता’ ।

तत्र सृष्टिप्रलयमनिच्छन्तो जैमिनीया, वेदाध्ययनं प्रत्य-  
स्मादृशगुरुशिष्यपरम्परामविच्छिन्नामेनादिमाचक्षते । वैया-  
सिकं तु मतमनुवर्त्तमानाः, श्रुतिस्मृतौतिहासादिसिद्धसृष्टि-  
प्रलयानुसारेणानाद्यविद्योपधानलब्धसर्वशक्तिज्ञानस्यापि पर-  
मात्मनो नित्यस्य वेदानां योनिरपि न तेषु स्वातन्त्र्यं,  
पूर्वपूर्वसर्गानुसारेण तादृशतादृशानुपूर्वीविरचनात् । तथाहि  
यागादिब्रह्महत्यादयोऽर्थानर्थहेतवो ब्रह्मविवर्त्ता अपि न  
सर्गान्तरे विपरीयन्ते; नहि जातु क्वचित् सर्गे ब्रह्महत्या-  
ऽर्थहेतुरनर्थहेतुश्चाश्वमेधो भवति, अग्निर्वा क्लेदयति, आपो  
वा दहन्ति, तद्वत् । यथाऽत्र <sup>Indira Gandhi National</sup>सर्गे नियतानुपूर्व्यं वेदाध्य-  
यनमभ्युदयनिःश्रेयसहेतुरन्यथा तदेव वाग्वज्रतयाऽनर्थ-  
हेतुः, एवं सर्गान्तरेष्वपीति, तदनुरोधात् सर्वज्ञोऽपि सर्व-  
शक्तिरपि पूर्वपूर्वसर्गानुसारेण वेदान् विरचयन्न स्वतन्त्रः ।  
पुरुषास्वातन्त्र्यमात्रं चापौरुषेयत्वं रोचयन्ते जैमिनीया  
अपि, तच्चास्माकमपि समानमन्यत्राभिनिवेशात् । न चैकस्य  
प्रतिभानेऽनाश्वास इति युक्तम् । नहि बहूनामप्यज्ञानां  
विज्ञानां वाऽऽशयदोषवतां प्रतिभाने युक्त आश्वासः । तच्च-  
ज्ञानवतश्चापास्तसमस्तदोषस्यैकस्यापि प्रतिभाने युक्त एवा-  
श्वासः । सर्गादिभुवां प्रजापतिदेवर्षीणां धर्मज्ञानवैराग्यैश्वर्य-  
सम्पन्नानामुपपद्यते तत्स्वरूपावधारणं, तद्व्यवहारेण चार्वाची-  
नानामपि तत्र सम्प्रत्यय, इत्युपपन्नं ब्रह्मणः शास्त्रयोनित्वं  
शास्त्रस्य चापौरुषेयत्वं प्रामाण्यं चेति ।

वर्णकान्तरमारभते । “अथैवा” इति । पूर्वणाधिकरणेन ब्रह्म-  
स्वरूपलक्षणासम्भवशङ्कां व्युदस्य लक्षणसम्भव उक्तः । तस्यैव  
तु लक्षणस्यानेनानुमानत्वाशङ्कामपाकृत्यागमोपदर्शनेन ब्रह्मणि  
शास्त्रं प्रमाणमुक्तम् । अक्षरार्थस्त्वतिरोहितः ॥

शास्त्रप्रमाणकत्वमुक्तं ब्रह्मणः प्रतिज्ञामात्रेण, तदनेन  
सूत्रेण प्रतिपादनीयमित्युक्तत्वं पूर्वपक्षमारचयति भाष्य-  
कारः । “कथं पुनः” इति । किमाक्षेपे । शुद्धबुद्धोदासीनस्वभा-  
वतयोपेक्षणीयं ब्रह्म भूतमभिदधतां वेदान्तानामंपुरुषार्थी-  
पदेशिनामंप्रयोजनत्वापत्तेः, भूतार्थत्वेन च प्रत्यक्षादिभिः  
समानविषयतया लौकिकवाक्यवत् तदर्थानुवादकत्वे नाप्रामा-  
ण्यप्रसङ्गात् । न खलु लौकिकानि वाक्यानि प्रमाणान्तरविष-  
यमर्थमवबोधयन्ति स्वतः प्रमाणम्, एवं वेदान्ता अपीत्यनपे-  
क्षत्वलक्षणं प्रामाण्यमेषां व्याहन्येत । न च तैरप्रमाणैर्भवितुं  
युक्तम् । न चाप्रयोजनैः । स्वाध्यायाध्ययनविध्यापादितप्रयोज-  
नवत्वनियमात् । तस्मात्तत्तद्विहितकर्मपेक्षितकर्मदेवतादि-  
प्रतिपादनपरत्वेनैव क्रियार्थत्वम् । यदि त्वंसन्निधानात्तत्परत्वं  
न रोचयन्ते, ततः सन्निहितोपासनादिक्रियापरत्वं वेदान्ता-  
नाम् । एवं हि प्रत्यक्षाद्यनधिगतगोचरत्वेनानपेक्षतया  
प्रामाण्यं च प्रयोजनवत्त्वं च सिध्यतीति तात्पर्यार्थः ।  
आश्रयस्या इति । पारमर्षसूत्रोपन्यासस्तु पूर्वपक्षदाढ्याय । आनर्थक्यं चाप्रयो-  
जनत्वम्, सापेक्षतया प्रमानुत्पादकत्वं चानुवादकत्वादिति ।  
“अतः” इत्यादि “वा”ऽन्तं ग्रहणकवाक्यम् । अस्य विभागभार्थं  
“नहि” इत्यादि “उपपन्ना वा” इत्यन्तम् । स्यादेतत् । ‘अक्रि-  
यार्थत्वेऽपि ब्रह्मस्वरूपविधिपरा वेदान्ता भविष्यन्ति, तथा च-  
‘विधिना त्वेकवाक्यत्वादिति राडान्तसूत्रमनुग्रहीष्यते । न  
खल्वप्रवृत्तप्रवर्त्तनमेव विधिः । उत्पत्तिविधेरज्ञातज्ञापनार्थ-



त्वात् । वेदान्तानां चाज्ञातं ब्रह्म ज्ञापयतां तथाभावादित्यत आह । “न च<sup>५३</sup> परिनिष्ठित” इति । अनागतोत्पाद्यभावविषय एव हि सर्वो विधिरूपेयोऽधिकारविनियोगप्रयोगोत्पत्तिरूपाणां परस्मराविनाभावात्, सिद्धे च तेषामसम्भवात् । तद्वाक्यानां त्वैदम्पर्यं भिद्यते । यथाऽग्निहोत्रं जुहुयात् स्वर्गकाम इत्यादिभ्योऽधिकारविनियोगप्रयोगाणां प्रतिलम्भादग्निहोत्रं जुहोतीत्युत्पत्तिमात्रपरं वाक्यम् । न त्वत्र विनियोगादयो न सन्ति, सन्तोष्यन्त्यतो लब्धत्वात् केवलमविवक्षिताः । तस्माद् भावनाविषयो विधिर्न सिद्धे वस्तुनि भवितुमर्हतीति । उपसंहरति । “तस्मात्<sup>५५</sup>” इति । अत्रारुचिकारणमुक्त्वा पक्षान्तरमुपसंक्रामति । “अथ<sup>५५</sup>” इति । एवं च सत्युक्तरूपे ब्रह्मणि शब्दस्यातात्पर्यात् प्रमाणान्तरेण यादृशमस्य रूपं व्यवस्थाप्यते, न तच्छब्देन विरुध्यते, तस्योपासनापरत्वात्, समारोपेण चोपासनाया उपपत्तेरिति । प्रकृतमुपसंहरति । “तस्मान्न<sup>५५</sup>” इति । सूत्रेण सिद्धान्तयति । “एवं प्राप्तः, उच्यते” ।

### तत् तु समन्वयात् ॥ ४ ॥

तदेतद् व्याचष्टे । “तु<sup>५५</sup> शब्दः” इति । तदित्युत्तरपक्षप्रतिज्ञां विभजते । “तद्<sup>५५</sup> ब्रह्म” इति । पूर्वपक्षवादी कर्कशाशयः पृच्छति । “कथम्” ? कुतः प्रकारादित्यर्थः । सिद्धान्तो स्वपक्षे हेतुं प्रकारभेदमाह । “समन्वयात्<sup>५५</sup>” । सम्यगन्वयः समन्वयस्तस्मात् । एतदेव विभजते । “सर्वेषु<sup>५५</sup> हि वेदान्तेषु” इति । वेदान्तानामात्यन्तिकीं ब्रह्मपरतामाचिख्यामुर्बह्मनि वाक्यान्मुदाहरति । “सदेव<sup>५५</sup>” इति । ‘यतो वा इमानि भूतानीति तु वाक्यं पूर्वमुदाहृतं जगदुत्पत्तिस्थितिनाशकारणमिति चेह स्मारितमिति, न पठितम् । ‘येन हि वाक्यमुप-

क्रम्यते येन चोपसंज्ञियते तदेव वाक्यार्थ' इति शाब्दाः । यथो-  
पांशुयाजवाक्येऽनूचोः पुरोडाशयोजामितादोषसङ्कीर्तनपूर्व-  
कोपांशुयाजविधाने तद्वतिसमाधानोपसंहारे चापूर्वोपांशुया-  
जकर्मविधिपरतैकवाक्यताबलादाश्रिता, एवमत्रापि 'सदेव  
सौम्येदमिति ब्रह्मोपक्रमात्, 'तत्त्वमसीति च जीवस्य ब्रह्मा-  
त्मनोपसंहारात् तत्परतैव वाक्यस्य । एवं वाक्यान्तराणा-  
मपि पौर्वापर्यालोचनया ब्रह्मपरत्वमवगन्तव्यम् । न च तत्-  
परत्वस्य दृष्टस्य सति सम्भवेऽन्यपरताऽदृष्टा युक्ता कल्पयितुम् ।  
अतिप्रसङ्गात् । न केवलं कर्तृपरता तेषामदृष्टाऽनुपपन्ना  
चेत्याह । "न<sup>३</sup> च तेषाम्" इति । सापेक्षत्वेनाप्रामाण्यं पूर्व-  
पक्षबीजं दूषयति । "न<sup>४</sup> च परिनिष्ठितवस्तुस्वरूपत्वेऽपि"  
इति । अयमभिसन्धिः । पुंवाक्यदृष्टान्तेन हि भूतार्थतया  
वेदान्तानां सापेक्षत्वमाशङ्क्यते, तत्रैवं भवान् पृष्ठो व्याच-  
ष्टाम्, किं पुंवाक्यानां सापेक्षता भूतार्थत्वेनाहो पौरुषेयत्वेन ।  
यदि भूतार्थत्वेन, ततः प्रत्यक्षादीनामपि परस्परापेक्षत्वेना-  
प्रामाण्यप्रसङ्गः, तान्यपि भूतार्थान्येव । अथ पुरुषबुद्धिप्रभ-  
वतया पुंवाक्यं सापेक्षम्, एवं तर्हि तदपूर्वकाणां वेदान्तानां  
भूतार्थानामपि नाप्रामाण्यं, प्रत्यक्षादीनामिव नियतेन्द्रिय-  
लिङ्गादिजन्मनाम् । यद्युच्येत सिद्धे किलापौरुषेयत्वे वेदा-  
न्तानामनपेक्षतया प्रामाण्यं सिध्येत्, तदेव तु भूतार्थत्वेन न  
सिध्यति, भूतार्थस्य शब्दानपेक्षेण पुरुषेण मानान्तरतः शक्य-  
ज्ञानत्वादबुद्धिपूर्वविरचनोपपत्तेः, वाक्यत्वादिलिङ्गकस्य वेद-  
पौरुषेयत्वानुमानस्याप्रत्यूहमुत्पत्तेः । तस्मात् पौरुषेयत्वेन  
सापेक्षत्वं दुर्वारं, न तु भूतार्थत्वेन । कार्यार्थत्वे तु कार्य-  
स्यापूर्वस्य मानान्तरागोचरतयाऽत्यन्ताननुभूतपूर्वस्य तत्त्वेन  
समारोपेण वा पुरुषबुद्धावनारोहात् तदर्थानां वेदान्तानाम-



शक्यरचनतया पौरुषेयत्वाभावादनपेक्षं प्रमाणत्वं सिध्यतीति  
 प्रामाण्याय वेदान्तानां कार्यपरत्वमातिष्ठामहे ॥ अत्र ब्रूमः ।  
 किं पुनरिदं कार्यमभिमतमायुष्मतः यदशक्यं पुरुषेण  
 ज्ञातुम् ? अपूर्वमिति चेत्, हन्त कुतस्थमस्य लिङाद्यर्थत्वं,  
 तेनालौकिकेन सङ्गतिसंवेदनविरहात् । लोकानुसारतः  
 क्रियाया एव लौकिक्याः कार्याया लिङादेरवगमात् ।  
 'स्वर्गकामो यजेते'ति साध्यस्वर्गविशिष्टो नियोज्योऽवगम्यते,  
 स च तदेव कार्यमवगच्छति यत् स्वर्गानुकूलं न च क्रिया  
 क्षणभङ्गुराऽऽमुष्मिकाय स्वर्गाय कल्पत, इति पारिशेष्याद्दे-  
 दत एवापूर्वं कार्यं लिङादीनां सम्बन्धग्रह इति चेत्, हन्त  
 चैत्यवन्दनादिवाक्येष्वपि स्वर्गकामादिपदसम्बन्धादपूर्वकार्य-  
 त्वप्रसङ्गस्तथा च तेषामप्यशक्यरचनत्वेनापौरुषेयत्वापातः ।  
 स्पष्टदृष्टेन पौरुषेयत्वेन वा तेषामपूर्वार्थत्वप्रतिषेधे वाक्यत्वा-  
 दिना लिङ्गेन वेदानामपि पौरुषेयत्वमनुमितमित्यपूर्वार्थता  
 न स्यात् । अन्यतस्तु वाक्यत्वादीनामनुमानाभासत्वोपपा-  
 दने, कृतमपूर्वार्थत्वेनात्र तदुपपादकेन । उपपादितं चापौ-  
 रुषेयत्वमस्माभिर्न्यायिकणिकायाम्, इह तु विस्तरभयान्नो-  
 क्तम् । तेनापौरुषत्वे सिद्धे, भूतार्थानामपि वेदान्तानां न  
 सापेक्षतया प्रामाण्यविघातः, न चानधिगतगन्तृता नास्ति  
 येन प्रामाण्यं न स्याज्जीवस्य ब्रह्मताया अन्यतोऽनधिग-  
 मात्, तदिदमुक्तं, 'न च परिनिष्ठितवस्तुस्वरूपत्वेऽपीति ।  
 द्वितीयं पूर्वपक्षबीजं स्मारयित्वा दूषयति । "यत्तु हेयोपा-  
 देयरहितत्वात्" इति । विध्यर्थावगमात् खलु पारम्पर्येण  
 पुरुषार्थप्रतिलम्भः, इह तु तत्त्वमसीत्यवगतिपर्यन्ताद्वाक्यार्थ-  
 ज्ञानाद् वाह्यानुष्ठानानपेक्षात्साक्षादेव पुरुषार्थप्रतिलम्भो  
 नायं सर्पो रज्जुरियमिति ज्ञानादिवेति । सोऽयमस्य विध्यर्थ-

ज्ञानात् प्रकर्षः । एतदुक्तं भवति । द्विविधं हीप्सितं पुरुषस्य, किञ्चिदप्राप्तं ग्रामादि, किञ्चित् पुनः प्राप्तमपि भ्रमवशादप्राप्तमित्यवगतं, यथा स्वप्नीवावनष्टं ग्रैवेयकम् । एवं जिह्वासितमपि द्विविधं, किञ्चिदहीनं जिह्वासति, यथा वलयितचरणं फणिनं, किञ्चित् पुनर्हीनमेव जिह्वासति, यथा चरणाभरणे नूपुरे फणिनमारोपितम् । तत्राप्राप्तप्राप्तौ चात्यक्तत्यागे च बाह्यापायानुष्ठानसाध्यत्वात्, तदुपायतत्त्वज्ञानादस्ति पराचीनानुष्ठानापेक्षा । न जातु ज्ञानमात्रं वस्त्वपनयति । नहि सहस्रमपि रज्जुप्रत्यया वस्तुमन्तं फणिनमन्यथयितुमीशते । समारोपिते तु प्रेक्षितजिह्वासिते तत्त्वसाक्षात्कारमात्रेण बाह्यानुष्ठानानपेक्षेण शक्यते प्राप्तुमिव हातुमिव । समारोपमात्रजीविते हि ते समारोपितं च तत्त्वसाक्षात्कारः समूलघातमुपहन्तीति । तथेहाप्यविद्यासमारोपितजीवभावे ब्रह्मस्थानन्दे वस्तुतः शोकदुःखादिरहिते समारोपितनिबन्धनस्तद्भावस्तत्त्वमसीतिवाक्यार्थतत्त्वज्ञानादेवगतिपर्यन्तान्निवर्तते । तन्निवृत्तौ प्राप्तमप्यनन्दरूपमप्राप्तमिव प्राप्तं भवति, त्यक्तमपि शोकदुःखाद्यत्यक्तमिव त्यक्तं भवति, तदिदमुक्तं “ब्रह्मात्मावगमादेव” जीवस्य सर्वक्लेशस्य सवासनस्य विपर्ययास्य, स हि क्लिप्नाति जन्तूनतः क्लेशः, तस्य प्रकर्षेण ज्ञानात् पुरुषार्थस्य दुःखनिवृत्तिसुखाप्तिलक्षणस्य सिद्धेरिति । यत्स्वात्मैवोपासीर्तत्मानमेव लोकमुपासीर्तत्युपासनावाक्यगतदेवतादिप्रतिपादनेनोपासनापरत्वं वेदान्तानामुक्तं, तदुपयति । “देवतादिप्रतिपादनस्य तु” आत्मैव तावन्मात्रस्य “स्ववाक्यगतोपासनार्थत्वेऽपि न कश्चिद्विरोधः” । यदि न विरोधः, सन्तु तर्हि वेदान्ता देवताप्रतिपादनद्वारेणोपासनाविधिपरा



एवेत्यत आह । “न<sup>५८</sup> तु तथा ब्रह्मणः” इति । उपास्योपा-  
 सकोपासनादिभेदमिद्वधीनोपासना, न निरस्तसमस्तभेदप्र-  
 पञ्चे वेदान्तवेद्ये ब्रह्मणि सम्भवतीति; नोपासनाविधिशेषत्वं  
 वेदान्तानां तद्विरोधित्वादित्यर्थः । स्यादेतत् । यदि विधि-  
 विरहेऽपि वेदान्तानां प्रामाण्यं, हन्त तर्हि ‘सोऽरोदीर्दित्यादी-  
 नामप्यस्तु स्वतन्त्राणामेवोपेक्षणीयार्थानां प्रामाण्यम्, नहि  
 हानोपादानबुद्धौ एव प्रमाणस्य फले, उपेक्षाबुद्धेरपि तत्-  
 फलत्वेन प्रामाणिकैरभ्युपेतत्वादिति कृतं ‘बर्हिषि रजतं न  
 देयमित्यादिनिषेधविधिपरत्वे नैतेषामित्यत आह । “यद्यपि”  
 इति । स्वाध्यायविध्यधीनग्रहणतया हि सर्वो वेदराशिः  
 पुरुषार्थतन्त्र इत्यवगतं, तत्रैकेनापि वर्णेन नापुरुषार्थेन भवितुं  
 युक्तं, किं पुनरियता सोऽरोदीत्यादिना पदप्रबन्धेन । न च  
 वेदान्तेभ्य इव तदर्थ्यावगममात्रादेव कश्चित् पुरुषार्थ उपल-  
 भ्यते, तेनैष पदसन्दर्भः साक्षाद् एवास्ते पुरुषार्थमुदीक्षमाणः ।  
 ‘बर्हिषि रजतं न देयमित्ययमपि निषेधविधिः स्वनिषेध्यस्य  
 निन्दामपेक्षते । नह्यन्यथा ततश्चेतनः शक्यो निवर्त्तयितुम् ।  
 तद्यदि दूरतोऽपि न निन्दामवाप्स्यत्ततो निषेधविधिरेव रजत-  
 निषेधे च निन्दायां च दर्विहोमवत् सामर्थ्यद्वयमकल्पयिष्यत् ।  
 तदेवमुत्तमयोः ‘सोऽरोदीर्दिति च, बर्हिषि रजतं न देयमिति च  
 पदसन्दर्भयोर्लक्ष्यमाणनिन्दाद्वारेण नष्टाश्वदग्धरथवत् परस्परं  
 समन्वयः । न त्वेवं वेदान्तेषु पुरुषार्थापेक्षा, तदर्थ्यावगमादे-  
 वानपेक्षात् परमपुरुषार्थलाभादित्युक्तम् । ननु विध्यसंस्पर्-  
 शिनो वेदस्यान्यस्य न प्रामाण्यं, दृष्टमिति कथं वेदान्तानां  
 तदसृष्टां तद्विविष्यतीत्यत आह । “न चानुमानगम्यम्” इति ।  
 अत्राधितानधिगतासन्दिग्धबोधजनकत्वं हि प्रमाणत्वं प्रमा-  
 णानां तच्च स्वत इत्युपपादितम् । यद्यपि चैषामीहग्वबोध

जनकत्वं कार्यार्थापत्तिसमधिगम्यं, तथापि तद्वोधोपजनने  
मानान्तरं नापेक्षन्ते, नापीमामेवार्थापत्तिं, परस्परश्रय-  
प्रसङ्गादिति स्वत इत्युक्तम् । ईदृग्बोधजनकत्वं च कार्यं  
इव विधीनां वेदान्तानां ब्रह्मस्य स्तीति, दृष्टान्तानपेक्षं तेषां  
ब्रह्मणि प्रामाण्यं सिद्धं भवति । अन्यथा नेन्द्रियान्तराणां  
रूपप्रकाशनं दृष्टमिति चक्षुरपि न रूपं प्रकाशयेदिति ।  
प्रकृतमुपसंहरति । “तस्मात्” इति ।

आचार्यदेशीयानां मतमुत्थापयति । “अत्रापरे प्रत्य-  
वतिष्ठन्ते” इति । तथाहि । अज्ञातसङ्गतिवत्त्वेन शास्त्रत्वे-  
नार्थवत्तया मननादिप्रतीत्या च कार्यार्थाद्वह्मनिश्चयः, न खलु  
वेदान्ताः सिद्धब्रह्मरूपपरा भवितुमर्हन्ति, तत्राविदितसङ्गति-  
त्वात्, यत्र हि शब्दो लोकेन प्रयुज्यन्ते तत्र तेषां सङ्गतिग्रहः । न  
चाहेयमनुपादेयं रूपमात्रं कश्चिद्विवक्षति प्रेक्षावान् । तस्या-  
वुभुक्षितत्वात् । अवुभुक्षितावबोधने च प्रेक्षावत्ताविघातात् ।  
तस्मात् प्रतिपिक्खितं प्रतिपिपादयिषन्नयं लोकः प्रवृत्ति-  
निवृत्तिहेतुभूतमेवार्थं प्रतिपादयेत्, कार्यं चावगतं तद्धेतुरिति  
तदेव बोधयेत् । एवं च वृद्धव्यवहारप्रयोगात् पदानां कार्य-  
परतामवगच्छति, तत्र किञ्चित्साक्षात्कार्यार्थाभिधायकं, किञ्चित्-  
कार्यार्थस्वार्थाभिधायकं, न तु भूतार्थपरता पदानाम् । अपि  
च नरान्तरस्य व्युत्पन्नस्यार्थप्रत्ययमनुमाय, तस्य च शब्दभावा-  
भावानुविधानमवगम्य, शब्दस्य तद्विषयबोधकत्वं निश्चेत्तव्यं, न  
च भूतार्थरूपमात्रप्रत्यये परनरवर्त्तिनि किञ्चिद्विज्ञमस्ति ।  
कार्यप्रत्यये तु नरान्तरवर्त्तिनि प्रवृत्तिनिवृत्ति स्तो हेतू इत्य-  
ज्ञातसङ्गतित्वान्न ब्रह्मरूपपरा वेदान्ताः । अपि च वेदान्तानां  
वेदत्वात् शास्त्रत्वप्रसिद्धिरस्ति, प्रवृत्तिनिवृत्तिपराणां च सन्द-  
र्भाणां शास्त्रत्वम् । यथाहुः ।—



‘प्रवृत्तिर्वा निवृत्तिर्वा नित्येन कृतकेन वा ।

पुंसां येनोपदिश्येत तच्छास्त्रमभिधीयते ॥’

इति । तस्माच्छास्त्रत्वप्रसिद्ध्या व्याहतमेषां स्वरूपप-  
रत्वम् । अपि च न ब्रह्मरूपप्रतिपादनपराणामेषामर्थवत्त्वं  
पश्यामः । न च रज्जुरियं न भुजङ्ग इति यथाकथञ्चिज्ज्ञेयया  
वाक्यार्थतत्त्वनिश्चये यथा भयकम्पादिनिवृत्तिः, एवं ‘तत्त्व-  
मसौ’तिवाक्यार्थावगमान्निवृत्तिर्भवति सांसारिकाणां धर्मा-  
णाम् । श्रुतवाक्यार्थस्यापि पुंसस्तेषां तादवस्थ्यात् । अपि  
च यदि श्रुतब्रह्मणो भवति सांसारिकधर्मनिवृत्तिः कस्मात्  
पुनः श्रवणस्योपरि मननादपि श्रूयन्ते । तस्मात्तेषां वैयर्थ्य-  
प्रसङ्गादपि न ब्रह्मस्वरूपपरा वेदान्ताः, किन्त्वात्मप्रतिपत्ति-  
विषयकार्यपराः । तच्च कार्यं स्वात्मनि नियोज्यं नियुञ्जानं  
नियोग इति च मानान्तरापूर्वतयाऽपूर्वमिति चाख्यायते ।  
न च विषयानुष्ठानं विना तत्सिद्धिरिति स्वसिद्धार्थं तदेव  
कार्यं स्वविषयस्य करणस्यात्मज्ञानस्यानुष्ठानमाक्षिपति ।  
यथा च कार्यं स्वविषयाधीननिरूपणमिति ज्ञानेन विषयेण  
निरूप्यते, एवं ज्ञानमपि स्वविषयमात्मानमन्तरेणाशक्यनि-  
रूपणमिति तन्निरूपणाय तादृशमात्मानमाक्षिपति तदेव  
कार्यम् । यथाहुः । ‘यत्तु तत्सिद्धार्थमुपादीयते, आक्षिप्यते  
तदपि विधेयमिति तन्त्रे व्यवहारः’ इति । विधेयता च  
नियोगविषयस्य ज्ञानस्य भावार्थतयाऽनुष्ठेयता, तद्विषयस्य  
त्वात्मनः स्वरूपसत्ताविनिश्चितिरारोपिततद्भावस्य त्वन्यस्य  
निरूपकत्वे तेन तन्निरूपितं न स्यात् । तस्मात्तादृगात्म  
प्रतिपत्तिविधिपरेभ्यो वेदान्तेभ्यस्तादृगात्मविनिश्चयः । तदेत-  
त्सर्वमाह । “यद्यपि” इति । विधिपरेभ्योऽपि वस्तुतस्त्ववि-  
निश्चय इत्यत्र निदर्शनमुक्तं, “यथो यूष” इति । ये यूषश्च ब्रह्मा-

तीति बन्धनाय विनियुक्ते यूपे तस्यालौकिकत्वात्, कोऽसौ  
यूप इत्यपेक्षिते, खादिरो यूपो भवति, यूपं तद्धति, यूपमष्टासौ-  
करोतीत्यादिभिर्वाक्यैस्तद्वर्णादिविधिपरैरपि संस्काराविष्ट-  
विशिष्टसंस्थानं दारु यूप इति गम्यते । एवमाहवनीयादयो-  
ऽप्यवगन्तव्याः । प्रवृत्तिनिवृत्तिपरस्य शास्त्रत्वं न स्वरूपप-  
रस्य, कार्य्य एव सस्वन्धो न स्वरूपे, इति हेतुद्वयं भाष्यवाक्ये-  
नोपपादितं “प्रवृत्तिनिवृत्तिप्रयोजनत्वात्” इत्यादिना “तस्मा-  
मान्यादेदान्तानामपि तथैवार्थवत्त्वं स्यात्” इत्यन्तेन । न च  
स्वतन्त्रं कार्य्यं नियोज्यमधिकारिणमनुष्ठातारमन्तरेणेति  
नियोज्यभेदमाह । “सति च विधिपरत्वे” इति । ब्रह्म वेद  
ब्रह्मैव भवतीति सिद्धवदर्थवादावगतस्यापि ब्रह्मभवनस्य नियो-  
ज्यविशेषाकाङ्क्षायां ब्रह्मबुभूक्षोर्नियोज्यविशेषस्य रात्रिसत्त्वान्या-  
येन प्रतिलम्भः । पिण्डपितृयज्ञन्यायेन तु स्वर्गकामस्य नियो-  
ज्यस्य कल्पनायामर्थवादस्यासमवेतार्थतयात्यन्तपरोक्षा वृत्तिः  
स्यादिति । ब्रह्मभावश्चासृतत्वमिति “असृतत्वकामस्य” इत्यु-  
क्तम् । असृतत्वं चासृतत्वादेव न कृतकत्वेन शक्यमनित्य-  
मनुमातुम्, आगमविरोधादिति भावः । उक्तेन धर्मब्रह्मज्ञा-  
नयोर्विलक्षण्येन विध्यविषयत्वं चोदयति । “नैतु” इति ।  
परिहरति । “नार्हत्येवम्” इति । अत्र चाल्पदर्शनं न विधे-  
यम् । तद्वि दृशेरुपलब्धिवचनत्वात् आवरणं वा स्यात्, प्रत्यक्षं  
वा । प्रत्यक्षमपि लौकिकमहंप्रत्ययो वा, भावनाप्रकर्षपर्य-  
न्तजं वा । तत्र आवरणं न विधेयं, स्वाध्यायविधिनैवास्य  
प्रापितत्वात्, कर्मश्रवणवत् । नापि लौकिकं प्रत्यक्षं, तस्य  
नैसर्गिकत्वात् । न चोपनिषदात्मविषयं भावनाधेयवैशद्यं  
विधेयं, तस्योपासनाविधानादेव वाजिनवदनुनिष्पादितत्वात् ।  
तस्मादोपनिषदात्मोपासनाऽसृतत्वकामं नियोज्यं प्रति विधी-



यते । 'द्रष्टव्य' इत्यादयस्तु विधिसरूपा न विधय इति । तदि-  
दमुक्तं "तदुपासनाच्च" इति । अर्थवत्तया मननादिप्रतीत्या  
चेत्यस्य शेषः प्रपञ्चो निगदव्याख्यातः ॥

तदेकदेशिमतं दूषयति । "अत्राभिधीयते" । "न" एक-  
देशिमतम्, कुतः, "कर्मब्रह्मविद्याफलयोर्वैलक्षण्यात्" । पुण्या-  
पुण्यकर्मफले सुखदुःखे, तत्र मनुष्यलोकमारभ्या ब्रह्मलोकात्  
सुखस्य तारतम्यम् अधिकोत्कर्षः । एवं मनुष्यलोकमारभ्य दुःख-  
तारतम्यमा चावीचिलोकात्, तच्च सर्वं कार्यं च विनाशि च ।  
आत्यन्तिकं त्वंशरीरत्वमनतिशयं स्वभावसिद्धतया नित्यमका-  
र्यमात्मज्ञानस्य फलम् । तद्धि फलमिव फलम् । अविद्या-  
पनयमात्रेणाविर्भावात् । एतदुक्तं भवति । त्वयाप्युपासना-  
विधिपरत्वं वेदान्तानामभ्युपगच्छता नित्यशुद्धबुद्धत्वादिरूप-  
ब्रह्मात्मता जीवस्य स्वाभाविकौ वेदान्तगम्याऽऽसीयते । सा  
चोपासनाविषयस्य विधेर्न फलं, नित्यत्वादकार्यत्वात् । नाप्य-  
विद्यापिधानापनयः, तस्य स्वविरोधिविद्योदयादेव भावात् ।  
नापि विद्योदयः, तस्यापि अवगमनपूर्वकोपासनाजनित-  
संस्कारसचिवादेव चेतसो भावात् । उपासनसंस्कारवदुपा-  
सनाऽपूर्वमपि चेतःसहकारीति चेत्, दृष्टं च खलु नैयोगिकं  
फलसैहिकमपि, यथा चित्राकारीर्यादिनियोगानामनियत-  
नियतफलानाम्, न, गान्धर्वशास्त्रोपासनावसनाया इवापूर्वा-  
नपेक्षायाः षड्जादिसाक्षात्कारे वेदान्तार्थोपासनावसनाया  
जीवब्रह्मभावसाक्षात्कारेऽनपेक्षाया एव सामर्थ्यात् । तथा  
चाकृतौभावं प्रत्यहेतुत्वादुपासनापूर्वस्य, नाकृतत्वकामस्तत्का-  
र्यमवबोद्धुमर्हति, अन्यदिच्छत्यन्यत् करोतीति हि विप्रति-  
सिद्धम् । न च तत्कामः क्रियामेव कार्यमवगमिष्यति, नापूर्व-  
मिति साम्प्रतम्, तस्या मानान्तरादेव तत्साधनत्वप्रतीतिर्विधे-

वैयर्थ्यात् । न चावघातादिविधितुल्यता, तत्रापि नियमा-  
 पूर्वस्यान्यतोऽनवगतेः । न च ब्रह्मभूयादन्यदसृतत्वमार्थवादिकं  
 किञ्चिदस्ति, येन तत्काम उपासनायामधिक्रियेत, विश्वजि-  
 श्यायेन तु स्वर्गकल्पनायां तस्य सातिशयत्वं क्षयित्वं चेति न  
 नित्यफलत्वमुपासनायाः । तस्माद्ब्रह्मभूयस्याविद्यापिधाना-  
 पनयमात्रेणाविर्भावात्, अविद्यापनयस्य च वेदान्तार्थविज्ञा-  
 नादवगतिपर्यन्तादेव सम्भवात्, उपासनायाः संस्कारहेतुभा-  
 वस्य, संस्कारस्य च साक्षात्कारीपजनने मनःसाचिष्यस्य च  
 मानान्तरसिद्धत्वात्, 'आत्मेत्येवोपासीते'ति न विधिः, अपि  
 तु विधिसरूपोऽयं, यथोपांशुयाजवाक्ये 'विष्णुरुपांशु यष्टव्य'  
 इत्यादयो विधिसरूपा, न विधय इति तात्पर्यार्थः । 'श्रुति-  
 स्मृतिन्यायसिद्धमित्युक्तं, तत्र श्रुतिं दर्शयति । "तर्था च  
 श्रुतिः" इति । न्यायमाह "अत एव" इति । यत् किल  
 स्वाभाविकं तन्नित्यं, यथा चैतन्यं, स्वाभाविकं चेदं, तस्मा-  
 न्नित्यम् । परे हि द्वयीं नित्यतामाहुः । 'कूटस्थनित्यतां  
 परिणामिनित्यतां च, तत्र नित्यमित्युक्ते मा भूदस्य परि-  
 णामिनित्यतेत्यत आह । "तत्रै किञ्चित्" इति । परि-  
 णामिनित्यता हि न पारमाधिकी । तथाहि । तत्सर्वात्मना  
 वा परिणमेदेकदेशेन वा । सर्वात्मना परिणामे कथं न  
 तत्त्वव्यावृत्तिः, एकदेशपरिणामे वा स एकदेशस्ततो भिन्नो  
 वाऽभिन्नो वा । भिन्नश्चेत् कथं तस्य परिणामः ? न ह्यन्य-  
 स्मिन् परिणममानेऽन्यः परिणमतेऽतिप्रसङ्गात् । अभेदे वा  
 कथं न सर्वात्मना परिणामः । भिन्नाभिन्नं तदिति चेत्,  
 तथाहि तदेव कारणात्मनाऽभिन्नं, भिन्नं च कार्यात्मना,  
 कटकादय इवाभिन्ना हाटकात्मना, भिन्नाश्च कटकाद्या-  
 त्मना । न च भेदाभेदयोर्विरोधान्नैकत्र समवाय इति युक्तम् ।



विरुद्धमिति नः क संप्रत्ययो, यत्प्रमाणविपर्ययेण वर्तते ।  
यत्तु यथा प्रमाणेनावगम्यते तस्य तथा भाव एव । कुण्ड-  
लमिदं सुवर्णमिति सामानाधिकरण्यप्रत्यये व्यक्तं भेदा-  
भेदौ चकास्तः । तथाह्यात्यन्तिकेऽभेदेऽन्यतरस्य द्विरवभास-  
प्रसङ्गः । भेदे चात्यन्तिके न सामानाधिकरण्यं, गवाश्व-  
वत् । आधाराधेयभावे एकाश्रयत्वे वा न सामानाधिक-  
रण्यं, नहि भवति कुण्डं वदरमिति । नाप्येकासनस्थयोश्चैव-  
मैवयोश्चैव मैव इति । सोऽयमवाधितोऽसन्दिग्धः सर्वजनी-  
नः सामानाधिकरण्यप्रत्यय एव कार्यकारणयोर्भेदाभेदौ व्यव-  
स्थापयति । तथा च कार्याणां कारणात्मत्वात्, कारणस्य  
च सद्रूपस्य सर्वत्वानुगमात् सद्रूपेणाभेदः कार्यस्य, जगतो भेदः  
कार्यरूपेण गोघटादिनेति । यथाहुः ।

‘कार्यरूपेण नानात्वमभेदः कारणात्मना ।

हेमात्मना यथाऽभेदः कुण्डलाद्यात्मना भिदा’ ॥ इति ।

अत्रोच्यते । कः पुनरयं भेदो नाम, यः सहाभेदेनैकत्र  
भवेत् । परस्परभावा इति चेत्, किमयं कार्यकारणयोः  
कटकहाटकयोरस्ति न वा । न चेदेकत्वमेवास्ति न च भेदः ।  
अस्ति चेद्भेद एव नाभेदः । न च भावाभावयोरविरोधः,  
सहावस्थानासम्भवात् । सम्भवे वा कटकवर्धमानकयोरपि  
तत्त्वेनाभेदप्रसङ्गः, भेदस्याभेदाविरोधात् । अपि च कटकस्य  
हाटकादभेदे यथा हाटकात्मना कटकमुकुटकुण्डलादयो न  
भिद्यन्ते, एवं कटकात्मनापि न भिद्येरन्, कटकस्य हाट-  
कादभेदात् । तथा च हाटकमेव वस्तु सन्न कटकादयो,  
भेदस्याप्रतिभासनात् । अथ हाटकत्वेनैवाभेदो, न कटकत्वेन,  
तेन तु भेद एव कुण्डलादेः । यदि हाटकादभिन्नः कटकः,  
कथमयं कुण्डलादिषु नानुवर्तते ? नानुवर्तते चेत्, कथं

हाटकादभिन्नः कटकः । ये हि यस्मिन्ननुवर्त्तमाने व्याव-  
 र्त्तन्ते ते ततो भिन्ना एव, यथा सूत्रात् कुसुमभेदाः ।  
 नानुवर्त्तन्ते चानुवर्त्तमानेऽपि हाटकत्वे कुण्डलादयः,  
 तस्मात्तेऽपि हाटकाद्भिन्ना एवेति । सत्तानुवृत्त्या च सर्ववस्त्व-  
 नुगमे इदमिह नेदमिदमस्मान्नेदमिदानीं, नेदमिदमेवं  
 नेदमिति विभागो न स्यात् । कस्यचित् क्वचित् कदाचित्  
 कथञ्चिद्विवेकहेतौरभावात् । अपि च दूरात्कनकमित्यवगते  
 न तस्य कुण्डलादयो विशेषा जिज्ञास्येरन्, कनकादभेदेषां,  
 तस्य च ज्ञातत्वात् । अथ भेदोऽप्यस्ति कनकात् कुण्डलादीना-  
 मिति कनकावगमेऽप्यज्ञातास्ते । नन्वभेदोऽप्यस्तीति किं न  
 ज्ञाताः । प्रत्युत ज्ञानमेव तेषां युक्तं, कारणाभावे हि कार्या-  
 भाव औत्सर्गिकः, स च कारणमत्तयाऽपीदृश्यते । अस्ति चाभेदे  
 कारणमत्तेति कनके ज्ञाते ज्ञाता एव कुण्डलादयः, इति  
 तज्जिज्ञासाज्ञानानि चानर्थकानि स्युः । तेन यस्मिन् गृह्य-  
 माणे यन्न गृह्यते तत्ततो भिद्यते । यथा करभे गृह्यमाणेऽगृह्य-  
 माणो रासभः करभात् । गृह्यमाणे च दूरतो हेन्नि न गृह्यन्ते  
 तस्य भेदाः कुण्डलादयः, तस्मात्ते हेन्नि भिद्यन्ते । कथं  
 तर्हि हेम कुण्डलमिति सामानाधिकरण्यमिति चेत्, न ह्यधा-  
 राधेयभावे समानाश्रयत्वे वा सामानाधिकरण्यमित्युक्तम् ।  
 अथानुवृत्तिव्यावृत्तिव्यवस्था च हेन्नि ज्ञाते कुण्डलादिजि-  
 ज्ञासा च कथम् ? न खल्वभेद एकान्तिकेऽनैकान्तिके चैतदुभ-  
 यमुपपद्यते यत इत्युक्तम् । तस्माद्भेदाभेदयोरन्यतरस्मिन्नेव हेये-  
 ऽभेदीपादानैव भेदकल्पना, न भेदोपादानाऽभेदकल्पनेति  
 युक्तम् । भिद्यमानतन्त्रत्वाद्भेदस्य, भिद्यमानानां च प्रत्येक-  
 मेकत्वात्, एकाभावे चानाश्रयस्य भेदस्यायोगात्, एकस्य च  
 भेदानधीनत्वात्, नायमयमिति च भेदग्रहस्य प्रतियोगिग्रह-



सापेक्षत्वादेकत्वग्रहस्य चान्यानपेक्षत्वाद्भेदोपादानैवानिर्व-  
चनीयभेदकल्पनेति साम्प्रतम् । तथा च श्रुतिः । 'मृत्ति-  
केत्येव सत्यम्' इति । तस्मात् कूटस्थनित्यतैव पारमा-  
र्थिकी न परिणामिनित्यतेति सिद्धम् । "व्योमवत्" इति  
च दृष्टान्तः परसिद्धः । अस्मन्मते तस्यापि कार्यत्वेनानि-  
त्यत्वात् । अत्र च "कूटस्थनित्यम्" इति 'निर्वत्यकर्म-  
तामपाकरोति । "सर्वव्यापि" इति प्राप्यकर्मताम्, "सर्वविक्रि-  
यारहितम्" इति विकार्यकर्मताम्, "निर्वयवम्" इति संस्का-  
र्यकर्मताम् । ग्रीहीणां खलु प्रोक्षणेन संस्काराख्योऽंशो यथा  
जन्यते, नैवं ब्रह्मणि कश्चिदंशः क्रियाधेयोऽस्य न वयवत्वात् ।  
अनंशत्वादित्यर्थः । पुरुषार्थतामाह । "नित्यदृष्टम्" इति ।  
दृष्ट्या दुःखरहितं सुखमुपलक्षयति । क्षुददुःखनिवृत्तिसहितं  
हि सुखं दृष्टिः । सुखं चाप्रतीयमानं न पुरुषार्थ इत्यत आह ।  
"स्वयं ज्योतिः" इति । तदेव स्वमतन मोक्षाख्यं फलं नित्यं  
श्रुत्यादिभिरुपपाद्य, क्रियानिष्पाद्यस्य तु मोक्षस्यानित्यत्वं  
प्रसञ्जयति । "तद्यदि" इति । न चागमबाधः, आगमस्योक्तेन  
प्रकारेणोपपत्तेः । अपि च ज्ञानजन्यापूर्वजनितो मोक्षो नैयो-  
गिक इत्यस्यार्थस्य सन्ति भूयस्वः श्रुतयो निवारिका इत्याह ।  
"अपि च ब्रह्म वेद" इति । अविद्याद्वयप्रतिबन्धापनयमात्रेण  
च विद्याया मोक्षसाधनत्वे न स्वतोऽपूर्वोत्पादेन चेत्यत्रापि  
श्रुतिमुदाहरति । "त्वंहि नः पिता" इति । न केवलमस्मि-  
न्नर्थे श्रुत्यादयोऽपि त्वत्तत्पादाचार्यसूत्रमपि न्यायमूलमस्ती-  
त्याह । "तथा चाचार्यप्रणीतम्" इति । आचार्यश्रोतृलक्षणः  
पुराणः ।

‘आचिनोति च शास्त्रार्थमाचारे स्थापयत्यपि ।

स्वयमाचरते यस्मादाचार्यस्तेन सीचते ॥ इति ।

तेन हि प्रणीतं सूत्रं “दुःखजन्मप्रवृत्तिदोषमिथ्याज्ञाना-  
 नामुत्तरोत्तरापाये तदनन्तराभावादपवर्ग इति” । पाठापेक्षया  
 कारणमुत्तरं, कार्यं च पूर्वं, कारणपाये कार्यापायः, कफा-  
 पाय इव कफोद्भवस्य ज्वरस्यापायः । जन्मापाये दुःखापायः  
 प्रवृत्त्यपाये जन्मापायः, दोषापाये प्रवृत्त्यपायः, मिथ्याज्ञानापाये  
 दोषापायः । मिथ्याज्ञानं चाविद्या, रागाद्यपजनितक्रमेण दृष्टे-  
 नेव संसारस्य परमं निदानम् । सा च तत्त्वज्ञानेन ब्रह्मात्मैक-  
 त्वविज्ञानेनावगतिपर्यन्तेन विरोधिना निवर्त्यते । ततोऽवि-  
 द्यानिवृत्त्या ब्रह्मरूपाविर्भावो मोक्षः । न तु विद्याकार्यस्तज्ज्ञ-  
 नितापूर्वकार्यो वेति सूत्रार्थः । तत्त्वज्ञानास्मिथ्याज्ञानापाय  
 इत्येतावन्मात्रेण सूत्रोपन्यासः, न त्वक्षपादसम्मतं तत्त्वज्ञान-  
 मिह सम्मतम् । तदनेनाचार्यान्तरसंवादेनायमर्थो दृढीकृतः ॥  
 स्यादेतत् । नैकत्वविज्ञानं स्थितवस्तुविषयं, येन मिथ्याज्ञानं  
 भेदावभासं निवर्त्तयन्न विधिविषयो भवेत् । अपि तु सम्प-  
 दादिरूपम् । तथा च विधेः प्रागप्राप्तं पुरुषेच्छया कर्त्तव्यं  
 सद्विधिगीचरो भविष्यति । यथा वृत्त्यनन्तत्वेन मनसो  
 विश्वदेवसाम्याद् विश्वान् देवान् मनसि सम्पाद्य, मन आल-  
 म्बनमविद्यमानसमं कृत्वा, प्राधान्येन सम्पाद्यानां विश्वेषा-  
 मेव देवानामनुचिन्तनं, तेन चानन्तलोकप्राप्तिः । एवं चिद्रूप-  
 साम्याज्जीवस्य ब्रह्मरूपां सम्पाद्य, जीवमालम्बनमविद्यमानसमं  
 कृत्वा प्राधान्येन ब्रह्मानुचिन्तनं तेन चास्मत्तत्त्वफलप्राप्तिः ।  
 ‘अध्यासे’ त्वालम्बनस्यैव प्राधान्येनारोपिततद्भावस्यानुचिन्तनं,  
 ‘यध्यामनो ब्रह्मेत्युपासीतादित्यो ब्रह्मेत्यादेशः, एवं जीवमब्रह्म  
 ब्रह्मेत्युपासीतति । ‘क्रियाविशेषयोगाहा, यथा ‘वायुर्वाव  
 संवर्गः, प्राणो वाव संवर्गः’ । बाह्या खलु वायुदेवता वज्रगा-  
 दीन् संवृङ्क्ते । महाप्रलयसमये हि वायुर्वज्रगादीन् संवृज्य



संहत्यात्मनि स्थापयति । यथाह द्रविडाचार्यः 'संहरणाद्वा  
 संवरणाद्वा सात्मौभावाद्वायुः संवर्गः' इति । अध्यात्मं च  
 प्राणः संवर्ग इति । स हि सर्वाणि वागादीनि संहङ्क्ते,  
 प्रयाणकाले हि स एव सर्वाणीन्द्रियाणि संगृह्योत्क्राम-  
 तीति । सेयं संवर्गदृष्टिर्वायौ प्राणे च दशाशागतं जगद्दर्शयति  
 यथा, एवं जीवात्मनि ब्रह्मणक्रियया ब्रह्मदृष्टिरमृतत्वाय  
 फलाय कल्पत इति । तदेतेषु त्रिष्वपि पक्षेष्व्वात्मदर्शनोपास-  
 नादयः, प्रधानकर्माख्यपूर्वविषयत्वात्, स्तुतशस्त्रवत् । आत्मा  
 तु द्रव्यं, कर्मणि गुण इति । संस्कारो वाऽऽत्मनो दर्शनं विधी-  
 यते । यथा दर्शपूर्णमासप्रकरणे 'पक्ष्मावेक्षितमाज्यं भवतीति  
 समान्नातं, प्रकरणिना च गृहीतमुपांशुयागाङ्गभूताज्यद्रव्य-  
 संस्कारतयाऽवेक्षणं' गुणकर्म विधीयते, एवं कर्तृत्वेन क्रत्वङ्ग-  
 भूते आत्मन्यात्मा वा अरे द्रष्टव्य' इति दर्शनं, गुणकर्म विधी-  
 यते । 'यैस्तु द्रव्यं चिकीर्ष्यते गुणस्तत्र प्रतीयते' इति न्यायात्,  
 अत आह । "न चेदं ब्रह्मात्मैकत्वविज्ञानम्" इति । कुतः?  
 "सम्यग्दादिरूपे हि ब्रह्मात्मैकत्वविज्ञाने" इति । दर्शपूर्ण-  
 मासप्रकरणे हि समान्नातर्माज्यावेक्षणं 'तदङ्गभूताज्यसंस्कार  
 इति युज्यते । 'न चात्मा वा अरे द्रष्टव्य' इत्यादि कस्यचित्  
 प्रकरणे समान्नातम् । न चानारभ्याधीतमपि । 'यस्य पर्ण-  
 मयी जुहर्भवतीत्यव्यभिचरितक्रतुसम्बन्धजुह्वारेण जुह्वपदं  
 क्रतुं स्मारयद्वाक्येन यथा पर्णतायाः क्रतुशेषभावमापादयति,  
 एवमात्मा नाव्यभिचरितक्रतुसम्बन्धो, येन तद्दर्शनं क्रत्वङ्गं सदा-  
 त्मानं क्रत्वर्थं संस्कुर्यात् । तेन यद्ययं विधिस्तथापि सुवर्णं  
 भार्यमिति वद विनियोगभङ्गेन प्रधानकर्मेवापूर्वविषयत्वाच्च  
 गुणकर्मेति स्थवीयस्तयैतद्दूषणमनभिधाय सर्वपक्षसाधारणं  
 दूषणमुक्तम् । तदतिरोहितार्थतया न व्याख्यातम् । किञ्च

ज्ञानक्रियाविषयत्वविधानमस्य बहुश्रुतिविरुद्धमित्याह । “न<sup>७१</sup>  
च विदिक्रिया” इति । शङ्कते । “अविषयत्वे” इति । ततश्च  
शान्तिकर्मणि वेतालोदय इति भावः । निराकरोति “न” ।  
कुतः । “अविद्याकल्पितभेदनिवृत्तिविषयत्वात्” इति । सर्व-  
मेव हि वाक्यं नेदन्तया वस्तुभेदं बोधयितुमर्हति, नहीदुत्तरी-  
गुडादीनां मधुररसभेदः शक्य आख्यातुम्, एवमन्यत्रापि  
सर्वत्र द्रष्टव्यम् । तेन प्रमाणान्तरसिद्धे लौकिक एवार्थे यदा  
गतिरौदृशी शब्दस्य, तदा कैव कथा प्रत्यगात्मन्यलौकिके ।  
अदूरविप्रकर्षेण तु कथञ्चित् प्रतिपादनमिहापि समानम् ।  
त्वम्पदार्थो हि प्रमाता प्रमाणाधीनया प्रमित्या, प्रमेयं घटादि  
व्याप्नोतीत्यविद्याविलसितम् । तदस्या विषयीभूतोदासीन-  
तत्पदार्थप्रत्यगात्मसामानाधिकरक्ष्येन प्रमादत्वाभावात्, तन्नि-  
वृत्तौ प्रमाणादयस्त्रिस्रो विधा निवर्तन्ते । नहि पक्षुरवस्तुत्वे  
प्राक्यंप्राकपचनानि वस्तुसन्ति भवितुमर्हन्तीति । तथाहि +

‘विगलितपरागृह्यर्थत्वं’ यदस्य ततस्तदा

त्वमिति हि पदेनैकार्थत्वे त्वमित्यपि यत्पदम् ।

तदपि च तदा गत्वैकार्थ्यं विशुद्धचिदात्मतां

त्यजति सकलान् कर्तृत्वादीन् पदार्थमलान्निजान् ।

इत्यान्तरलोकः । अत्रैवार्थे श्रुतीरुदाहरति । “तथा च<sup>७२</sup>  
शास्त्रं, ‘यस्या मतम्’” इति । प्रकृतमुपसंहरति । “अतो-  
ऽविकल्पित” इति । परपक्षे मोक्षस्यानित्यतामापादयति ।  
“यस्य तु” इति । कार्यमपूर्वं यागादिव्यापारजन्यं तमपेक्षते  
मोक्षः स्वीत्युत्ताविति । “तयोः पक्षयोः” इति । निर्वर्त्यविका-  
र्ययोः । ‘क्षणिकं ज्ञानर्मात्मेति बौद्धाः । तथा च विशुद्धविज्ञानो-  
त्पादो मोक्षः, इति निर्वर्त्यो मोक्षः । अन्येषां तु संसाररू-  
पावस्थामपहाय या कैवल्यावस्थावाप्तिरात्मनः स मोक्षः, इति



विकार्यो मोक्षः । यथा पयसः पूर्वावस्थापहानेनाव-  
स्थान्तरप्राप्तिर्विकारो दधीति । तदेतयोः पक्षयोरनित्यता  
मोक्षस्य, कार्यत्वात्, दधिघटादिवत् । अथ 'यदतः परो दिवो  
ज्योतिर्दीप्यते' इति श्रुतेर्ब्रह्मणो विकृताविकृतदेशभेदा-  
वगमादविकृतदेशब्रह्मप्राप्तिरुपासनादिविधिकार्या भविष्यति ।  
तथा च प्राप्यकर्मता ब्रह्मण इत्यत आह । "न चाप्यत्वे नापि"  
इति । अन्यदन्येन विकृतदेशपरिहाण्याऽविकृतदेशं  
प्राप्यते । तद्यथोपवेलेन जलधिरतिबहलचपलकल्लोलमालापरस्प-  
रास्फालनसमुल्लसत्फेनपुञ्जस्तवकतया विकृतः, मध्ये तु प्रशा-  
न्तसकलकल्लोलोपसर्गः स्वस्थः स्थिरतयाऽविकृतस्तस्य मध्यम-  
विकृतं पौतिकः पोतेन प्राप्नोति । जीवस्तु ब्रह्मैवेति किं  
केन प्राप्यतां, भेदाश्रयत्वात् प्राप्तिरित्यर्थः । अथ जीवो ब्रह्मणो  
भिन्नस्तथापि न तेन ब्रह्माप्यते, ब्रह्मणो विभुत्वेन नित्यप्राप्त-  
त्वादित्याह । "स्वरूपव्यतिरिक्तत्वेऽपि" इति । संस्कार्य-  
कर्मतामपाकरोति । "नापि संस्कार्यः" इति । द्वयी हि  
संस्कार्यता, <sup>१</sup>गुणाधानेन वा यथा बीजपूरकुसुमस्य लाक्षा-  
रसावसेकस्तेन हि तत् कुसुमं संस्कृतं लाक्षासवर्णं फलं  
प्रसूते, <sup>२</sup>दोषापनयेन वा यथा मलिनमादर्शतलं निष्टुष्टमिष्ट-  
काचूर्णेनोद्भासितभास्वरत्वं संस्कृतं भवति । तत्र न तावद्  
ब्रह्मणि गुणाधानं सम्भवति । गुणो हि ब्रह्मणः स्वभावो  
वा भिन्नो वा । स्वभावश्चेत् कथमाधेयस्तस्य नित्यत्वात् ।  
भिन्नत्वे तु कार्यत्वेन मोक्षस्यानित्यत्वप्रसङ्गः । न च  
भेदे धर्मधर्मिभावो गवाश्ववत् । भेदाभेदश्च व्युदस्तो विरो-  
धात् । तदनेनाभिसन्धिनोक्तम् "अनौधेयातिशयब्रह्मस्वरू-  
पत्वान्मोक्षस्य" । द्वितीयं पक्षमपक्षिपति । "नापि दोषा-  
पनयनेन" इति । अशुद्धिः सती दर्पणे निवर्तते, न तु ब्रह्मणि

असती निवर्त्तनीया, नित्यनिवृत्तत्वादित्यर्थः । शङ्कते ।  
 “स्वात्मधर्म एव” इति । ‘ब्रह्मस्वभाव एव मोक्षोऽनाद्यविद्या-  
 मलाहत उपासनादिक्रिययाऽऽत्मनि संस्क्रियमाणेऽभिव्यज्यते,  
 न तु क्रियते । एतदुक्तं भवति । नित्यशुद्धत्वमात्मनोऽसिद्धं,  
 संसारावस्थायामविद्यामलिनत्वादिति । शङ्कां निराकरोति ।  
 “न” । कुतः । “क्रियाश्रयत्वानुपपत्तेः” । नाविद्या ब्रह्मा-  
 श्रया, किन्तु जीवे, सा त्वनिर्वचनीयेत्युक्तं, तेन नित्यशुद्धमेव  
 ब्रह्म । अभ्युपेत्य त्वशुद्धिं क्रियासंस्कार्यत्वं दूष्यते । क्रिया  
 हि ब्रह्मसमवेता वा ब्रह्म संस्क्रुर्यात्, यथा घर्षणमिष्टकाचूर्ण-  
 संयोगविभागप्रचयो निरन्तर आदर्शतलसमवेतोऽन्यसमवेतो  
 वा । न तावद् ब्रह्मधर्मः क्रिया । तस्याः स्वाश्रयविकार-  
 हेतुत्वेन ब्रह्मणो नित्यत्वव्याघातात् । अन्याश्रया तु कथ-  
 मन्यस्योपकरोति, अतिप्रसङ्गात् । नहि दर्पणे निष्ठुष्यमाणे  
 मणिर्विशुद्धो दृष्टः । “तच्चानिष्टम्” इति । तदा बाधनं  
 परासृजति । अत्र व्यभिचारं चोदयति । “ननु देहाश्रयया”  
 इति । परिहरति । “न, देहसंहतस्य” इति । अनाद्यनिर्वा-  
 च्याविद्योपधानमेव ब्रह्मणो जीव इति च चेन्न इति चाच-  
 क्षते । स च स्थूलसूक्ष्मशरीरेन्द्रियादिसंहतस्तत्सङ्घातमध्यप-  
 तितस्तदभेदेनाहमितिप्रत्ययविषयीभूतोऽतः शरीरादिसंस्कारः  
 शरीरादिधर्मोऽप्यात्मनो भवति, तदभेदाध्यवसायात् । यथाऽ-  
 ङ्गरागधर्मः सुगन्धिता कामिनीनां व्यपदिश्यते । तेनात्रापि  
 यदाश्रिता क्रिया सांव्यवहारिकप्रमाणविषयीकृता तस्यैव  
 संस्कारो नान्यस्येति न व्यभिचारः । तत्त्वतस्तु न क्रिया न  
 संस्कार इति । सनिदर्शनं तु शेषमध्यासभाष्य एव कृतव्याख्या-  
 नमिति नेह व्याख्यातम् । “तयोरन्यः पिप्पलम्” इति । अन्यो  
 जीवात्मा, पिप्पलं कर्मफलम् । “अनैश्वर्यः” इति । परमात्मा ।



संहतस्यैव भोक्तृत्वमाह मन्त्रवर्णः । “आत्मेन्द्रिय” इति । अनु-  
 पहितशुद्धस्वभावब्रह्मप्रदर्शनपरी मन्त्रौ पठति । “एको देवः”  
 इति । “शुक्रं” दौष्टिमत्, “अन्नं” दुःखरहितम्, “अस्माविरम्”  
 अविगलितम्, अविनाशीति यावत् । उपसंहरति । “तस्मात्”  
 इति । ननु मा भून्निर्वर्त्यादिकर्मताचतुष्टयौ, पञ्चमी तु का-  
 चिद् विधा भविष्यति, यया मोक्षस्य कर्मता घटिष्यत इत्यत  
 आह । “अतोऽन्यत्” इति । एभ्यः प्रकारेभ्यो न प्रकारान्तर-  
 मन्यदस्ति, यतो मोक्षस्य क्रियानुप्रवेशो भविष्यति । एतदु-  
 क्तं भवति । चतसृणां विधानां मध्येऽन्यतमतया क्रियाफलत्वं  
 व्याप्तं, सा च मोक्षाद् व्यावर्त्तमाना व्यापकानुपलब्ध्या  
 मोक्षस्य क्रियाफलत्वं व्यावर्त्तयतीति । तत् किं मोक्षे  
 क्रियैव नास्ति, तथा च तदर्थानि शास्त्राणि तदर्थं प्रवृत्तयो-  
 ऽनर्थकानीत्यत उपसंहारव्याजेनाह । “तस्माज् ज्ञानमेकम्”  
 इति । अथ ज्ञानं क्रिया मानसी कस्मान्न विधिगोचरः,  
 कस्माच्च तस्याः फलं निर्वर्त्यादिष्वन्यतमं न मोक्ष इति चोद-  
 यति । “ननु ज्ञानम्” इति । परिहरति । “न, वैलक्षण्यात्” ।  
 अयमर्थः । सत्यं ज्ञानं मानसी क्रिया, नत्वयं ब्रह्मणि फलं  
 जनयितुमर्हति, तस्य स्वयम्प्रकाशतया विदिक्रियाकर्मभावानु-  
 पपत्तेरित्युक्तम् । तदेतस्मिन् वैलक्ष्ण्ये स्थिते एव, वैलक्षण्या-  
 न्तरमाह । “क्रिया हि नाम सा” इति । “यत्र” विषये “वस्तुस्व-  
 रूपनिरपेक्षैव चीयते” यथा देवतासम्प्रदानकहविग्रहणे देव-  
 तावस्तुस्वरूपानपेक्षा देवताध्यानक्रिया । यथा वा योषिति  
 अग्निवस्त्वनपेक्षाऽग्निबुद्धिर्या सा क्रिया हि नामेति योजना ।  
 नहि यस्यै देवतायै हविर्गृहीतं स्यात्तां ध्यायेद्वष्टकरिष्यन्नित्य-  
 स्मादिधेः प्राग्देवताध्यानं प्राप्तं; प्राप्तं त्वधीतवेदान्तस्य विदि-  
 तपदतदर्थसम्बन्धस्याधिगतशब्दन्यायतत्त्वस्य, ‘सदेव सौम्येद-

मित्यादेस्तत्त्वमसीत्यन्तात्मन्दर्भाद्ब्रह्मात्मभावज्ञानं शब्दप्रमा-  
णसामर्थ्यात् । इन्द्रियार्थसन्निकर्षसामर्थ्यादिव प्रणिहितमनसः  
स्फीतालोकमध्यवर्त्तिकुम्भानुभवः । न ह्यसौ स्वसामग्रीबल-  
लब्धजन्मा मनुजेच्छयाऽन्यथाकर्तुमर्कतुं वा शक्यः, देवताध्या-  
नवत्, येनार्थवानतत्र विधिः स्यात् । न चोपासना वाऽनुभव-  
पर्यन्ता वाऽस्य विधेर्गोचरस्तयोरन्वयव्यतिरेकावधृतसाम-  
र्थ्ययोः साक्षात्कारे वाऽनाद्यविद्यापनये वा, विधिमन्तरेण  
प्राप्तत्वेन पुरुषेच्छयाऽन्यथाकर्तुमर्कतुं वाऽशक्यत्वात् ।  
तस्माद् ब्रह्मज्ञानं मानसी क्रियाऽपि न विधिगोचरः । पुरुषचि-  
त्तव्यापाराधीनायास्तु क्रियाया वस्तुस्वरूपनिपेक्षता क्वचिद-  
विरोधिनी, यथा देवताध्यानक्रियायाः । न ह्यत्र वस्तुस्वरूपेण  
कश्चिद्विरोधः । क्वचिद्वस्तुविरोधिनी, यथा 'योषित्पुरुषयो-  
रग्निबुद्धिरित्येतावता भेदेन निदर्शनमित्युनद्वयोपन्यासः ।  
क्रियैवेत्येवकारेण वस्तुतन्त्रत्वमपाकरोति । नन्वात्मेत्येवो-  
पासीतेत्यादयो विधयः श्रूयन्ते, न च प्रमत्तगीताः, तुल्यं  
हि साम्प्रदायिकं, तस्माद्विधेयेनात्र भवितव्यमित्यत आह ।  
“तद्विषया लिङादयः” इति । सत्यं श्रूयन्ते ‘लिङा-  
दयः’, न त्वमी विधिविषयाः, तद्विषयत्वेऽप्रामाण्यप्रसङ्गात् ।  
हेयोपादेयविषयो हि विधिः । स एव च हेय उपा-  
देयो वा यं पुरुषः कर्तुमर्कतुमन्यथा वा कर्त्तुं शक्नोति ।  
तत्रैव च समर्थः कर्ताऽधिकृतो नियोज्यो भवति । न चैव-  
म्भूतान्यात्मश्रवणमननोपासनदर्शनानोति विषयतदनुष्ठातो-  
र्विधिख्यापकयोरभावाद् विधेरभाव इति प्रयुक्ता अपि ‘लिङा-  
दयः’, प्रवर्त्तनायामसमर्था उपलब्ध इव क्षुरतैक्ष्णं कुण्ठमप्रमाणी-  
भवन्तीति । “अनियोज्यविषयत्वात्” इति । समर्थो हि  
कर्ताऽधिकारी नियोज्यः । असामर्थ्यं तु न कर्त्तृता ततो



नाधिकृतो न नियोज्य इत्यर्थः । यदि विधेरभावान्न विधि-  
वचनानि, किमर्थानि तर्हि वचनान्येतानि विधिच्छायानीति  
पृच्छति । “किमर्थानि” इति । न चानर्थकानि युक्तानि,  
स्वाध्यायविध्यधीनग्रहणत्वानुपपत्तेरिति भावः । उत्तरम् ।  
“स्वाभाविक” इति । अन्यतः प्राप्ता एव हि श्रवणादयो  
विधिसरूपैर्वाक्यैरनूद्यन्ते । न चानुवादोऽप्यप्रयोजनः ।  
प्रवृत्तिविशेषकरत्वात् । तथाहि । तत्तदिष्टानिष्टविषयेष्वा-  
जिहासापहृतहृदयतया वह्निर्मुखो न प्रत्यगात्मनि समाधातु-  
मर्हति । आत्मश्रवणादिविधिसरूपैस्तु वचनैर्मनसो विषय-  
स्रोतः खिलीकृत्य, प्रत्यगात्मस्रोत उद्वाह्यते, इति प्रवृत्तिविशेष-  
करतानुवादानामस्तीति सप्रयोजनतया स्वाध्यायविध्यधीन-  
ग्रहणत्वमुपपद्यत इति । यच्च चोदितमात्मज्ञानमनुष्ठाना-  
नङ्गत्वादपुरुषार्थमिति । तदयुक्तम् । स्वतोऽस्य पुरुषार्थत्वे  
सिद्धे यदनुष्ठानानङ्गत्वं तद्गुणं न दूषणमित्याह । “यदेपि”  
इति । “अनुमंज्वरेत्” शरीरं परितप्यमानमनुत्पद्येत । सुग-  
ममन्यत् । प्रकृतमुपसंहरति । “तस्मान्न प्रतिपत्ति” इति ।  
प्रकृतसिद्धार्थमेकदेशिमत्तं दूषयितुमनुभाषते । “यदेपि केचि-  
दाहुः” इति । दूषयति । “तन्न” इति । इदमत्राकूतम् ।

‘कार्यबोधे यथा चेष्टा लिङ्गं हर्षादयस्तथा ।

सिद्धबोधेऽर्थवत्तैवं शास्त्रत्वं हितशासनात्’ ॥

यदि हि पदानां कार्याभिधाने, तदर्थस्वार्थाभिधाने वा,  
नियमेन वृद्धव्यवहारे सामर्थ्यमवष्टुतं भवेत्; न भवेत्,  
अहेयोपादेयभूतब्रह्मात्मतापरत्वमुपनिषदाम् । तत्राविदित-  
सामर्थ्यत्वात् पदानां लोके, तत्पूर्वकत्वाच्च वैदिकार्थप्रतीतेः ।  
अथ तु भूतेऽप्यर्थं पदानां लोके शक्यः सङ्गतिग्रहस्तत उपनि-  
षदां तत्परत्वं पौर्वापर्यपर्यालोचनयाऽवगम्यमानमप-

ह्युत्पन्नं कार्यं परत्वं शक्यं कल्पयितुं, श्रुतहान्यश्रुतकल्प-  
 नाप्रसङ्गात् । तत्र तावदेवमकार्येऽर्थे न सङ्गतिग्रहः, यदि  
 तत्परः प्रयोगो न लोके दृश्येत, तत्प्रत्ययो वा व्युत्पन्न-  
 स्योन्नेतुं न शक्येत । न तावत्तत्परः प्रयोगो न दृश्यते  
 लोके । कुतूहलभयादिनिवृत्त्यर्थानामकार्यपराणां पदसन्द-  
 र्भाणां प्रयोगस्य लोके बहुलमुपलब्धेः । तद्यथाऽऽखण्डला-  
 दिलोकपालचक्रवालादिवसतिः सिद्धविद्याधरगन्धर्वाक्षरः-  
 परिवारो ब्रह्मलोकावतीर्णमन्दाकिनीपथःप्रवाहपातधीतकल-  
 धीतमयशिलातलो नन्दनादिप्रमदवनविहारिमणिमयशकुन्त-  
 कमनीर्यनिनदमनोहरः पर्वतराजः सुमेरुरिति । नैष भुजङ्गो  
 रज्जुरित्यादि । नापि भूतार्थबुद्धिव्युत्पन्नपुरुषवर्त्तिनी न  
 शक्या समुन्नेतुं, हर्षादेरुन्नयहेतोः सम्भवात् । तथाह्यविदि-  
 तार्थजनभाषार्थी द्रविडो नगरगमनोद्यतो, राजमार्गाभ्यर्थं  
 देवदत्तमन्दिरमध्यासीतः प्रतिपुत्रजनकानन्दनिबन्धनपुत्र-  
 जन्मा, वार्त्ताहारेण सह नगरस्थदेवदत्ताभ्याशसमागतः, पट-  
 वासोपायनार्पणपुरःसरं, दिष्ट्या वर्धसे पुत्रस्ते जातः, इति  
 वार्त्ताहारव्याहारश्रवणसमनन्तरमुपजातरोमाञ्चकुञ्चकं विका-  
 सितनयनोत्पलमंतिस्मेरमुखमहोत्पलमवलोक्य, देवदत्तमुत्-  
 पन्नप्रमोदमनुमिमीते, प्रमोदस्य च प्रागभूतस्य तद्व्याहार-  
 श्रवणसमनन्तरं भवतस्तद्वेतुताम् । न चायमप्रतिपादयन्  
 हर्षहेतुमर्थं हर्षाय कल्पत, इत्यनेन हर्षहेतुरर्थं उक्त इति  
 प्रतिपद्यते । हर्षहेत्वन्तरस्य चाप्रतीतेः पुत्रजन्मनश्च तद्वेतो-  
 रवगमात्तदेव वार्त्ताहारेणाभ्यधायीति निश्चिनोति । एवं  
 भयशोकादयोऽप्युदाहार्याः । तथाच प्रयोजनवत्तया भूतार्था-  
 भिधानस्य प्रेक्षावत्प्रयोगोऽप्युपपन्नः । एवं च ब्रह्मस्वरूपज्ञा-  
 नस्य परमपुरुषार्थहेतुभावादनुपदिशतामपि पुरुषप्रवृत्तिनि-



वृत्तो वेदान्तानां पुरुषहितानुशासनाच्छास्त्रत्वं सिद्धं भवति ।<sup>१०७</sup>  
तत्सिद्धमेतत्, विवादाध्यासितानि वचनानि भूतार्थविषयाणि,  
भूतार्थविषयप्रमाजनकत्वात्, यद्यद्विषयप्रमाजनकं तत्तद्विषयं,  
यथा रूपादिविषयं चक्षुरादि, तथा चैतानि, तस्मात्तथेति ।  
तस्मात्सुष्ठूक्तं <sup>७६</sup>“तन्नीपनिषदस्य पुरुषस्यानन्यशेषत्वात्” इति ।  
उपनिपूर्वात्सदेर्विशरणार्थात् क्षिप्युपनिषत्पदं व्युत्पादितमुप-  
नीयाद्वयं ब्रह्म सवासनामविद्यां हिनस्तीति ब्रह्मविद्या-  
माह, तद्धेतुत्वाद्देदान्ता अप्युपनिषदः, ततो विदित‘औपनि-  
षदः पुरुषः’ । एतदेव विभजते । “योऽसावुपनिषत्सु” इति ।  
अहमप्रत्ययविषयाद्भिनत्ति । “असंसारौ” इति । अत एव  
क्रियारहितत्वाच्चतुर्विधद्रव्यविलक्षणः । अतश्च चतुर्विधद्रव्य-  
विलक्षणो यदनन्यशेषः । अन्यशेषं हि भूतं द्रव्यं चिकीर्षितं  
सदुत्पत्त्याद्याप्यं सम्भवति । यथा‘यपं तक्षतीत्यादि । यत्  
पुनरनन्यशेषं भूतभाष्युपयोगरहितं, यथा‘सुवर्णं भार्य’; ‘सक्तून्  
जुहोतीत्यादि, न तस्योत्पत्त्याद्याप्यता । कस्मात्पुनरस्यानन्य-  
शेषतेत्यत आह । “यतः स्वप्रकरणस्थः” । उपनिषदा-  
मनारभ्याधीतानां पौर्वापर्यपर्यालोचनया पुरुषप्रतिपादनपर-  
त्वेन, पुरुषस्यैव प्राधान्येनेदं प्रकरणं, न च जुहादिवदव्यभि-  
चरितक्रतुसम्बन्धः पुरुष इत्युपपादितम् । अतः स्वप्रकर-  
णस्थः सोऽयं, तथाविध उपनिषद्भ्यः प्रतीयमानो, न नास्तीति  
शक्यो वक्तुमित्यर्थः । स्यादेतत् । मानान्तरागोचरत्वेना-  
गृहीतसङ्गतितयाऽपदार्थस्य ब्रह्मणो वाक्यर्थत्वानुपपत्तेः कथ-  
मुपनिषदर्थतेत्यत आह । “स<sup>८०</sup> एष नेति नेत्यात्मेत्यात्मश-  
ब्दात्” । यद्यपि गवादिवन्मानान्तरगोचरत्वमात्मनो नास्ति;  
तथापि प्रकाशात्मन एव सतस्तत्तदुपाधिपरिहाण्या, शक्यं  
वाक्यार्थत्वेन निरूपणं, हाटकस्यैव कटककुण्डलादिपरि-

हास्या । नहि प्रकाशः स्वसंवेदनो न भासते, नापि तदवच्छे-  
दकः कार्यकारणसङ्घातः । तेन 'स एष नेति नेत्यात्मैति  
तत्तदवच्छेदपरिहास्या वृहत्त्वादापनाच्च स्वयम्प्रकाशः शक्यो  
वाक्याद् ब्रह्मेति चात्मेति च निरूपयितुमित्यर्थः । अथोपाधि-  
निरासवदुपहितमप्यात्मरूपं कस्मान्न निरस्यते' इत्यत आह ।  
“आत्मनश्च प्रत्याख्यातुमशक्यत्वात्” । प्रकाशो हि सर्व-  
स्यात्मा, तदधिष्ठानत्वाच्च प्रपञ्चविभ्रमस्य, न चाधिष्ठाना-  
भावे विभ्रमो भवितुमर्हति । नहि जातु रज्ज्वभावे रज्ज्वां  
भुजङ्ग इति वा धारेति वा विभ्रमो दृष्टपूर्वः । अपि चात्मनः  
प्रकाशस्य भासा प्रपञ्चस्य प्रथा । तथा च श्रुतिः । 'तमेव भान्त-  
मनुभाति सर्वं तस्य भासा सर्वमिदं विभाति' इति । न चात्मनः  
प्रकाशस्य प्रत्याख्याने प्रपञ्चप्रथा युक्ता । तस्मादात्मनः प्रत्याख्या-  
नायोगाद्देदान्तेभ्यः प्रमाणान्तरागोचरसर्वोपाधिरहितब्रह्म-  
स्वरूपावगतिसिद्धिरित्यर्थः । उपनिषत्स्वेवावगत इत्यवधार-  
णमसृथमाण आक्षिपति । “नन्वात्मा” इति । सर्वजनीनाह-  
म्प्रत्ययविषयो ह्यात्मा कर्त्ता भोक्ता च संसारी, तत्रैव च लौकि-  
कपरीक्षकाणामात्मपदप्रयोगार्थ एव लौकिकाः शब्दास्त एव  
वैदिकास्त एव च तेषामर्था, इत्यौपनिषदमप्यात्मपदं तत्रैव प्रव-  
र्त्तितुमर्हति, नार्थान्तरे तद्विपर्येत इत्यर्थः । समाधत्ते । “ना”  
हम्प्रत्ययविषय औपनिषदः पुरुषः । कुतः । “तत्साक्षित्वेना”  
हम्प्रत्ययविषयो यः कर्त्ता कार्यकारणसंघातोपहितो जीवात्मा  
‘तत्साक्षित्वेन’, परमात्मनोऽहम्प्रत्ययविषयत्वस्य “प्रत्युक्तत्वात्” ।  
एतदुक्तं भवति । यद्यप्यनेन जीवेनात्मनेति जीवपरमात्मनोः  
पारमार्थिकमैक्यं, तथापि तस्योपहितं रूपं जीवः शुद्धं तु रूपं  
तस्य साक्षि, तच्च मानान्तरानधिगतमुपनिषद्गोचर इति ।  
एतदेव प्रपञ्चयति । “नह्यहम्प्रत्ययविषयः” इति । “विधिगोचरं



वा नेतुं न शक्यः” । कुतः । “आत्मत्वादेव” । न ह्यात्माऽन्यार्थो-  
 ऽन्यत्तु सर्वमात्मार्थम् । तथा च श्रुतिः । ‘न वा अरे सर्वस्य  
 कामाय सर्वं प्रियं भवति, आत्मनस्तु कामाय सर्वं प्रियं भवति’  
 इति । अपि चातः सर्वेषामात्मत्वादेव न हेयो नाप्युपादेयः ।  
 सर्वस्य हि प्रपञ्चजातस्य ब्रह्मैव तत्त्वमात्मा । न च स्वभावो  
 हेयोऽशक्यहानत्वात् । न चोपादेयः, उपात्तत्वात् । तस्माद्देयो-  
 पादेयविषयौ विधिनिषेधौ न तद्विपरीतमात्मतत्त्वं विषयिकु-  
 रत, इति सर्वस्य प्रपञ्चजातस्यात्मैव तत्त्वमिति । एतदुपपा-  
 दयति । “सर्वं विनश्यद्विकारजातं पुरुषान्ते विनश्यति” ।  
 अयमर्थः । पुरुषो हि श्रुतिस्मृतीतिहासपुराणतदविरुद्धन्याय-  
 व्यवस्थापितत्वात् परमार्थसन् । प्रपञ्चस्वनाद्यविद्यापदर्शितोऽ-  
 परमार्थसन् । यच्च परमार्थसन्नसौ प्रकृतो, रज्जुतत्त्वमिव सर्प-  
 विभ्रमस्य विकारस्य । अत एवास्यानिर्वाच्यत्वे नादृढस्वभावस्य  
 विनाशः । पुरुषस्तु परमार्थसन् नासौ कारणसहस्रेणाप्यसन्  
 शक्यः कर्तुम् । नहि सहस्रमपि शिल्पिनो घटं पटयितुमीशत  
 इत्युक्तम् । तस्मादविनाशिपुरुषान्तो विकारविनाशः, शक्तिर-  
 ज्जुतत्त्वान्त इव रजतभुजङ्गविनाशः । पुरुष एव हि सर्वस्य  
 प्रपञ्चविकारजातस्य तत्त्वम् । न च पुरुषस्यास्ति विनाशो, यतो-  
 ऽनन्तो विनाशः स्यादित्यत आह । “पुरुषो विनाशहेत्व-  
 भावात्” इति । नहि कारणानि सहस्रमप्येवदन्यथयितुमी-  
 शत इत्युक्तम् । अथ मा भूत् स्वरूपेण पुरुषो हेय उपादेयो  
 वा, तदौयस्तु कश्चिद्वर्मा हास्यते, कश्चिच्चोपादास्यत इत्यत  
 आह । “विक्रियाहेत्वभावाच्च कूटस्थनित्यः” । त्रिविधोऽपि  
 धर्मलक्षणावस्थापरिणामलक्षणो विकारो नास्तीत्युक्तम् । अपि  
 चात्मनः परमार्थसतो धर्मोऽपि परमार्थसन्निति न तस्या-  
 त्मवदन्यथात्वं कारणैः शक्यं कर्तुम् । न च धर्मान्यथात्वा-

दन्यो विकारः । तदिदमुक्तम् । ‘विक्रियाहेत्वभावादिति । सुगममन्यत् । यत् पुनरेकदेशिना शास्त्रविद्वचनं साक्षित्वेनानुक्रान्तं, तदन्यथोपपादयति । “यदपि शास्त्रतात्पर्यविदामनुक्रमणम्” इति । दृष्टो हि तस्यार्थः प्रयोजनवदर्थवबोधनमिति वक्तव्ये, धर्मजिज्ञासायाः प्रकृतत्वाद्धर्मस्य च कर्मत्वात् कर्मावबोधनमित्युक्तम् । न तु सिद्धरूपब्रह्मावबोधनं व्यापारं वेदस्य वारयति । नहि सोमशर्मणि प्रकृते, तद्गुणाभिधानं परिसञ्चष्टे विष्णुशर्मणो गुणवत्ताम् । विधिशास्त्रं विधीयमानकर्मविषयं, प्रतिषेधशास्त्रं च प्रतिषिध्यमानकर्मविषयमित्युभयमपि कर्मावबोधपरम् । अपि चास्मायस्य क्रियार्थत्वादिति शास्त्रकृद्वचनं तत्त्वार्थग्रहणं, यद्यभिधेयवाचि, ततो भूतार्थानां द्रव्यगुणकर्मणामानर्थक्यमनभिधेयत्वं प्रसज्येत, नहि ते क्रियार्था इत्यत आह । “अपि चास्मायस्य” इति । यद्युच्येत नहि क्रियार्थत्वं क्रियाभिधेयत्वमपि तु क्रियाप्रयोजनत्वं, द्रव्यगुणशब्दानां च क्रियार्थत्वेनैव भूतद्रव्यगुणाभिधानं, न स्विनष्टतया । यथाहुः शास्त्रविदः ‘चोदना हि भूतं भवन्तम्’ इत्यादि । एतदुक्तं भवति । कार्यमर्थमवगमयन्ती चोदना तदर्थं भूतादिकमप्यर्थं गमयतीति, तत्राह । “प्रवृत्तिनिवृत्तिव्यतिरेकेण भूतं चेत्” इति । अयमभिसन्धिः । न तावत् कार्यार्थ एव स्वार्थं पदानां सङ्गतिग्रहो, नान्यार्थं, इत्युपपादितं भूतेऽप्यर्थं व्युत्पत्तिं दर्शयद्भिः । नापि स्वार्थमात्रपरतैव पदानां, तथा सति न वाक्यार्थप्रत्ययः स्यात् । नहि प्रत्येकं स्वप्रधानतया गुणप्रधानभावरहितानामेकवाक्यता दृष्टा । तस्मात् पदानां स्वार्थमभिदधतामेकप्रयोजनवत् पदार्थपरतयैकवाक्यता । तथा च तत्तदर्थान्तरविशिष्टैकवाक्यार्थप्रत्यय उपपन्नो भवति । यथाहुः शास्त्रविदः ।—



‘साक्षाद्यद्यपि कुर्वन्ति पदार्थप्रतिपादनम् ।

वर्णास्तथापि नैतस्मिन् पर्यवस्यन्ति निष्फले ॥

वाक्यार्थमितये तेषां प्रवृत्तौ नान्तरीयकम् ।

पाके ज्वालेव काष्ठानां पदार्थप्रतिपादनम् ॥’ इति ।

तथा चार्थान्तरसंसर्गपरतामात्रेण वाक्यार्थप्रत्ययोपपत्तौ न कार्यसंसर्गपरत्वनियमः पदानाम् । एवं च सति कूट-

स्थनित्यब्रह्मरूपपरत्वेऽप्यदोष इति । “<sup>८२</sup>भव्यं” कार्यम्

ननु यद्भव्यार्थं भूतमुपदिश्यते, न तद्भूतं भव्यसंसर्गिणा रूपेण,

तस्यापि भव्यत्वादित्यत आह । “<sup>८३</sup>नहि भूतमुपदिश्य-

मानम्” इति । न तादात्म्यलक्षणः संसर्गः, किन्तु कार्येण सह

प्रयोजनप्रयोजनिलक्षणोऽन्वयः । तद्विषयेण तु भावार्थेन

भूतार्थानां क्रियाकारकलक्षण इति न भूतार्थानां क्रियार्थत्व-

मित्यर्थः । शङ्कते । “<sup>८३</sup>अक्रियात्वेऽपि” इति । एवं चाक्रि-

यार्थकूटस्थनित्यब्रह्मोपदेशानुपपत्तिरिति भावः । परिहरति ।

“<sup>८३</sup>नैष दोषः, क्रियार्थत्वेऽपि” इति । नहि क्रियार्थं भूतमुपदि-

श्यमानमभूतं भवति । अपि तु क्रियानिवर्तनयोग्यं भूतमेव

तत् । तथा च भूतेऽर्थेऽवधृतशक्तयः शब्दाः क्वचित् स्निग्ध-

भूतविषया दृश्यमाना भूत्वा शैर्त्वा वा न कथञ्चित् क्रिया-

निष्ठतां गमयितुमुचिताः । नह्युपहितं शतशो दृष्टमप्यनु-

पहितं क्वचिद् दृष्टमदृष्टं भवति । तथा च वर्तमानापदेशा

अस्तिक्रियोपहिता अकार्यार्था अप्यटवीवर्णकादयो लोके

बहुलमुपलभ्यन्ते, एवं क्रियाऽनिष्ठा अपि सम्बन्धमात्रपर्यव-

सायिनः, यथा कस्यैष पुरुष इति प्रश्नोत्तरं राज्ञ इति, तथा

प्रातिपदिकार्थमात्रनिष्ठा, यथा कौटुशास्तरव इति प्रश्नोत्तरं

फलिन इति, नहि पृच्छता पुरुषस्य वा तरूणां वाऽस्तित्वना-

स्तित्वे प्रतिपिब्लिते, किन्तु पुरुषस्य स्वामिभेदस्तरूणां च

प्रकारभेदः । प्रष्टुरपेक्षितं चाचक्षाणः स्वामिभेदमेव च प्रकारभेदरूपमेव च प्रतिवक्ति, न पुनरस्तित्वं, तस्य तेनाप्रतिपि-  
 क्षितत्वात् । उपपादिता च भूतेऽप्यर्थे व्युत्पत्तिः प्रयोजनवति  
 पदानाम् । चोदयति । “यदि नामोपदिष्टं” भूतं “किं तवो-  
 पदेष्टुः श्रोतुर्वा” प्रयोजनं “स्यात्” । तस्माद् भूतमपि प्रयो-  
 जनवदेवोपदेष्टव्यं नाप्रयोजनम्, अप्रयोजनं च ब्रह्म तस्योदा-  
 सीनस्य सर्वक्रियारहितत्वेनानुपकारकत्वादिति भावः । परि-  
 हरति । “अनवगतात्मोपदेशश्च तथैव”-प्रयोजनवानेव “भवितु-  
 मर्हति” । अप्यर्थश्चकारः । एतदुक्तं भवति । यद्यपि ब्रह्मो-  
 दासीनं, तथापि तद्विषयं शाब्दज्ञानमवगतिपर्यन्तं विद्या  
 स्वविरोधिनीं संसारमूलमविद्यामुच्छिन्दत् प्रयोजनवदित्यर्थः ।  
 अपि च येऽपि कार्यपरत्वं सर्वेषां पदानामास्थिषत, तैरपि  
 ‘ब्राह्मणो न हन्तव्यो न मुरा पातव्येत्यादीनां न कार्यपरता  
 शक्याऽऽस्थातुम् । कृत्युपहितमर्थार्थं हि कार्यं कृत्या व्याप्तं,  
 तन्निवृत्तौ निवर्तते शिंशपात्वमिव वृक्षत्वनिवृत्तौ । कृतिर्हि  
 पुरुषप्रयत्नः, स च विषयाधीननिरूपणः । विषयश्चास्य साध्यस्व-  
 भावतया भावार्थ एव पूर्वापरौभूतोऽन्योत्पादानुकूलो भवितुम-  
 र्हति, न द्रव्यगुणौ । साक्षात् कृतिव्याप्यो हि कृतेर्विषयः, न  
 च द्रव्यगुणयोः सिद्धयोरस्ति कृतिव्याप्यता । अत एव शास्त्र-  
 कृद्वचः ‘भावार्थाः कर्मशब्दास्तेभ्यः क्रिया प्रतीयेते’ इति । द्रव्य-  
 गुणशब्दानां नैमित्तिकावस्थायां कार्यावमर्शेऽपि भावस्य स्वतो,  
 द्रव्यगुणशब्दानां तु भावयोगात् कार्यावमर्श इति भावार्थेभ्य  
 एवापूर्वावगतिर्न द्रव्यगुणशब्देभ्य इति । न च ‘दध्ना जुहोति’  
 ‘सन्ततमाधारयति’ इत्यादिषु द्रव्यादीनां कार्यविषयता ।  
 तत्रापि हि होमाधारभावार्थविषयमेव कार्यम् । न चैता-  
 वता ‘सोमेन यजेत’ इतिवत्, दधिसन्ततादिविशिष्टहोमाधा-



रविधानात् 'अग्निहोत्रं जुहोति' 'आधारमभिधारयति' इति तदनुवादः । यद्यप्यत्रापि भावार्थविषयमेव कार्यम् । तथापि भावार्थानुबन्धतया द्रव्यगुणावविषयावपि विधीयेते । भावार्थो हि कारकव्यापारमात्रतयाऽवशिष्टः, कारकविशेषेण द्रव्यादिना विशेष्यत, इति द्रव्यादिस्तदनुबन्धः । तथा च भावार्थविधीयमाने स एव सानुबन्धो विधीयत, इति द्रव्यगुणावविषयावपि तदनुबन्धतया विहितौ भवतः । एवं च भावार्थप्रणालिकया द्रव्यादिसङ्क्रान्तो विधिगौरवाद् विभ्यत्, स्वविषयस्य चान्यतः प्राप्ततया, तदनुवादेन तदनुबन्धोभूतद्रव्यादिपरो भवतीति सर्वत्र भावार्थविषय एव विधिः । एतेन 'यदाग्नेयोऽष्टाकपालो भवतीत्यत्र सम्बन्धविषयो विधिरिति परास्तम् । ननु न भवत्यर्थो विधेयः । सिद्धे भवितरि लब्धरूपस्य भवनं प्रत्यकृत्वात् । न खलु गगनं भवति । नाप्यसिद्धेऽसिद्धस्यानियोज्यत्वात् । गगनकुसुमवत् । तस्माद् भवनेन प्रयोज्यव्यापारेणाक्षिप्तः प्रयोजकस्य भावयितुर्व्यापारो विधेयः । स च व्यापारो, भावना, कृतिः, प्रयत्न इति । निर्विषयश्चासावश्यकप्रतिपत्तिरतो विषयापेक्षायामाग्नेयशब्दोपस्थापितो द्रव्यदेवतासम्बन्ध एवास्य विषयः । ननु व्यापारविषयः पुरुषप्रयत्नः कथमव्यापाररूपं सम्बन्धं गोचरयेत् ? नहि घटं कुर्वित्यत्रापि साक्षान्नामार्थं घटं पुरुषप्रयत्नो गोचरयत्यपि तु दण्डादिहस्तादिना व्यापारयति । तस्माद् घटार्थां कृतिं व्यापारविषयामेव प्रतिपद्यते, न तु रूपतो घटविषयाम्, उद्देश्यतया त्वस्यामस्ति घटो न तु विषयतया, विषयतया तु हस्तादिव्यापार एव । अत एवाग्नेय इत्यत्रापि द्रव्यदेवतासम्बन्धाक्षिप्तो यजिरेव कार्यविषयो विधेयः । किमुक्तं भवति 'आग्नेयो भवतीति' ? आग्नेयेन यागेन भावयेदिति । अत एव 'य

एवं विद्वान् पौर्णमासीं यजते 'य एव' विद्वानमावास्यां यजते' इत्यनुवादो भवति, यदग्नेय इत्यादिविहितस्य याग-  
 षट्कस्य । अत एव च विहितानुदितस्य तस्यैव 'दर्शपूर्ण-  
 मासाभ्यां स्वर्गकामो यजेत' इत्यधिकारसम्बन्धः । तस्मात्  
 सर्वत्र कृतिप्रणालिकया भावार्थविषय एव विधिरित्ये कान्तः ।  
 तथा च न हन्यान्नं पिबेदित्यादिषु यदि कार्यमभ्युपेयेत, तत-  
 स्तद्व्यापिका कृतिरभ्युपेतव्या । तद्व्यापकश्च भावार्थो  
 विषयः । एवञ्च 'प्रजापतिव्रत' न्यायेन पर्युदासवृत्त्याऽहननापा-  
 सनसङ्कल्पलक्षणाया तद्विषयो विधिः स्यात् । तथाच प्रसज्य-  
 प्रतिषेधो दत्तजलाञ्जलिः प्रसज्येत । न च सति सम्भवे लक्षणा  
 न्याया । 'नेत्रेतो<sup>८३</sup>यन्तर्मित्यादौ तु तस्य व्रतमित्यधिकारात्  
 प्रसज्यप्रतिषेधासम्भवेन, पर्युदासवृत्त्याऽनीक्षणसङ्कल्पलक्षणा  
 युक्ता । तस्मान्न हन्यान्नं पिबेदित्यादिषु प्रसज्यप्रतिषे-  
 धेषु भावार्थाभावाद्, तद्व्याप्तायाः कृतेरभावस्तदभावे च  
 तद्व्याप्तस्य कार्यस्याभावः, इति न कार्यपरत्वनियमः सर्वत्र  
 वाक्ये इत्याह । "ब्राह्मणो न हन्तव्य इत्येवमाद्या" इति ।  
 ननु कस्मात् निवृत्तिरेव कार्यं न भवति, तस्माधनं वेत्यत  
 आह । "न च सा क्रिया" इति । क्रियाशब्दः कार्यवचनः ।  
 एतदेव विभजते । "अक्रियार्थानाम्" इति । स्यादेतत् । विधि-  
 विभक्तिश्च वृत्त्यात् कार्यं तावदत्र प्रतीयते, तच्च न भावा-  
 र्थमन्तरेण । न च रागतः प्रवृत्तस्य हननपानादावकस्मादौ-  
 दासीन्यमुपपद्यते, विना विधारकप्रयत्नम् । तस्मात् स एव  
 प्रवृत्त्यनुष्ठानां मनोवाग्देहानां विधारकः प्रयत्नो निषेध-  
 विधिगोचरः क्रियेति, नाक्रियापरमस्ति वाक्यं किञ्चिदपी-  
 त्याह । "न च" "हननक्रियानिवृत्त्यौ दासीन्यव्यतिरेकेण"  
 "नञः शक्यमप्राप्तक्रियार्थत्वं कल्पयितुम्" । केन हेतुना न



शक्यमित्यत आह । “स्वभावप्राप्तहन्त्यर्थानुरागेण” नञः ।  
 अयमर्थः । हननपानपरो हि विधिप्रत्ययः प्रतीयमानस्ते  
 एव विधत्त, इत्युत्सर्गः । नचैते शक्ये विधातुम् । रागतः  
 प्राप्तत्वात् । न च नञः प्रसज्यप्रतिषेधो विधेयः । तस्या-  
 प्यौदासीन्यरूपस्य सिद्धतया प्राप्तत्वात् । न च विधारकः  
 प्रयत्नः । तस्याश्रुतत्वेन लक्ष्यमाणत्वात् । सति सम्भवे च लक्ष-  
 णाया अन्याय्यत्वात् । विधिविभक्तेश्च रागतः प्राप्तप्रवृत्त्य-  
 नुवादकत्वेन विधिविषयत्वायोगात् । तस्माद् यत् पिवेद्  
 हन्यादित्यनूद्य तत्रेति निषिध्यते, तदभावो ज्ञाप्यते, न तु  
 नञर्यो विधीयते । अभावश्च स्वविरोधिभावनिरूपणतया  
 भावच्छायानुपातीति सिद्धे सिद्धवत्, साध्ये च साध्यवद् भासत,  
 इति साध्यविषयो नञर्थः साध्यवद् भासत, इति नञर्थः कार्य,  
 इति भ्रमस्तदिदमाह । “नञश्चैष स्वभावः” इति । ननु बोध-  
 यतु सखन्विनोऽभावं नञ्, प्रवृत्त्यनुष्ठानान्तु मनोवाग्देहानां  
 कुतोऽकस्मान्निवृत्तिरित्यत आह । “अभावबुद्धिश्चौदासीन्य-  
 पालनकारणम्” । अयमभिप्रायः । ‘ज्वरितः पथ्यमश्रीयाद्,’  
 ‘न सर्पायाङ्गुलिं दद्यादित्यादिवचनश्रवणसमनन्तरं, प्रयोज्य-  
 हृदस्य पथ्याशने प्रवृत्तिं, भुजङ्गाङ्गुलिदानोन्मुखस्य च ततो  
 निवृत्तिमुपलभ्य, बालो व्युत्पित्तुः प्रयोज्यहृदस्य प्रवृत्तिनिवृ-  
 त्तिहेतु इच्छाद्वेषावनुमिमीते । तथाहीच्छाद्वेषहेतुके हृदस्य  
 प्रवृत्तिनिवृत्तौ, स्वतन्त्रप्रवृत्तिनिवृत्तित्वात्, मदीयस्वतन्त्र-  
 प्रवृत्तिनिवृत्तिवत् । कर्तव्यतैकार्थसमवेतैष्टानिष्टसाधनभा-  
 वार्वागमपूर्वकौ चास्येच्छाद्वेषौ, प्रवृत्तिनिवृत्तिहेतुभूतेच्छाद्वेष-  
 त्वात्, मत्प्रवृत्तिनिवृत्तिहेतुभूतेच्छाद्वेषवत् । न जातु मम  
 शब्दतद्व्यापारपुरुषाशयत्रैकाल्यानवच्छिन्नभावनापूर्वप्रत्ययपूर्वा-  
 विच्छाद्वेषावभूताम्, अपि तु भूयोभूयः स्वगतमालोचयत

उक्तकारणपूर्वावेव प्रत्यवभासेते । तस्माद्बुद्धस्य स्वतन्त्रप्रवृत्ति-  
निवृत्ती, इच्छाद्वेषभेदी च, कर्तव्यतैकार्थसमवेतेशानिष्टसाधन-  
भावावगमपूर्वावित्यानुपूर्व्या सिद्धः कार्यकारणभाव, इतीष्टा-  
निष्टसाधनतावगमाद्योज्यवृद्धप्रवृत्तिनिवृत्ती इति सिद्धम् ।  
स चावगमः प्रागभूतः शब्दश्रवणानन्तरमुपजायमानः शब्द-  
श्रवणहेतुक, इति प्रवर्तकेषु वाक्येषु यजेतेत्यादिषु शब्द-  
एव कर्तव्यमिष्टसाधनं व्यापारमवगमयंस्तस्येष्टसाधनतां कर्त-  
व्यतां चावगमयति, अनन्यलभ्यत्वादुभयोः, अनन्यलभ्यस्य  
च शब्दार्थत्वात् । यत्र तु कर्तव्यताऽन्यत एव लभ्यते,  
यथा न हन्यान्नं पिबेदित्यादिषु, हननपानप्रवृत्त्यो रागतः  
प्रतिलम्भात्तत्र तदनुवादेन नञ्समभिव्याहृता लिङा-  
दिविभक्तिरन्यतोऽप्राप्तमनयोरनर्थ-हेतु-भावमात्रमवगमयति ।  
प्रत्यक्षं हि तयोरिष्टसाधनभावोऽवगम्यते, अन्यथा राग-  
विषयत्वायोगात् । तस्माद्वागादिप्राप्तकर्तव्यतानुवादेनानर्थ-  
साधनता प्रज्ञापनपरं न हन्यान्नं पिबेदित्यादिवाक्यं, न तु  
कर्तव्यतापरमिति सुष्ठूक्तमकार्यनिष्ठत्वं निषेधानाम् । निषे-  
धानां चानर्थसाधनताबुद्धिरेव निषेध्याभावबुद्धिस्तया खल्वयं  
चेतन आपाततो रमणीयतां पश्यन्नप्यायतिमालोच्य प्रवृत्त्य-  
भावं निवृत्तिमवबुध्य निवर्तते, औदासीन्यमात्मनोऽवस्थापय-  
तीति यावत् । स्यादेतत् । अभावबुद्धिश्चेदीदासीन्यस्थाप-  
नकारणं यावदौदासीन्यमनुवर्तते । न चानुवर्तते । न ह्युदा-  
सीनोऽपि विषयान्तरव्यासक्तचित्तस्तदभावबुद्धिमान् । न  
चावस्थापककारणाभावे कार्यवस्थानं दृष्टम् । नहि स्तम्भा-  
वपाते प्रासादोऽवतिष्ठतेऽत आह । “सौ च दग्धेन्धनाग्निवत्  
स्वयमेवोपशाम्यति” । तावदेव खल्वयं प्रवृत्त्युन्मुखो न यावद-  
स्थानर्यहेतुभावमधिगच्छति । अनर्थहेतुत्वाधिगमोऽस्य समू-



लोद्धारं प्रवृत्तिमुद्धृत्य दग्धेन्धनाग्निवत् स्वयमेवोपशाम्यति ।  
एतदुक्तं भवति । यथा प्रासादावस्थानकारणं स्तम्बो नैवमौ-  
दासीन्यावस्थानकारणमभावबुद्धिः, अपि त्वागन्तुकादिनाश-  
हेतोस्त्राणेनावस्थानकारणम् । यथा कमठपृष्ठनिष्ठुरः कवचः  
शस्त्रप्रहारत्राणेन राजन्यजीवावस्थानहेतुः । न च कवचाप-  
गमे चासति च शस्त्रप्रहारे राजन्यजीवनाश इति । उपसंह-  
रति । “तस्मात्प्रसक्तक्रियानिवृत्त्यौदासीन्यमेव” इति । औदा-  
सीन्यमजानतोऽप्यंस्तीति प्रसक्तक्रियानिवृत्त्योपलक्ष्य विशि-  
नष्टि । तत् किमक्रियार्थत्वेनानर्थक्यमाशङ्क्य क्रियार्थत्वोप-  
वर्णनं जैमिनीयमसमञ्जसमेवेत्युपसंहारव्याजेन परिहरति ।  
“तस्मात् पुरुषार्थ” इति । पुरुषार्थानुपयोग्युपाख्यानादिवि-  
षयावक्रियार्थतया क्रियार्थतया च पूर्वोत्तरपक्षौ, न तूपनिष-  
द्विषयौ । उपनिषदां स्वयम्पुरुषार्थब्रह्मरूपावगमपर्यवसानादि-  
त्यर्थः । यदप्यौपनिषदात्मज्ञानमपुरुषार्थं मन्यमानेनोक्तं  
कर्त्तव्यविध्यनुप्रवेशमन्तरेणेति । अत्र निगूढाभिसन्धिः पूर्वोक्तं  
परिहारं स्मारयति । “तत् परिहृतम्” इति । अत्राक्षेप्ता  
स्वोक्तमर्थं स्मारयति । “ननु श्रुतब्रह्मणोऽपि” इति । निगूढ-  
मभिसन्धिं समाधातोद्घाटयति । “अत्रोच्यते । नावगतब्रह्मा-  
त्मभावस्य” इति । सत्यं न ब्रह्मज्ञानमात्रं सांसारिकधर्म-  
निवृत्तिकारणमपि तु साक्षात्कारपर्यन्तम् । ब्रह्मसाक्षात्कार-  
श्चान्तःकरणवृत्तिभेदः श्रवणमननादिजनितसंस्कारसचिवम-  
नोजन्मा, षड्जादिभेदसाक्षात्कार इव गान्धर्वशास्त्रश्रवणा-  
भ्याससंस्कृतमनोयोनिः । स च निखिलप्रपञ्चमहेन्द्रजाल-  
साक्षात्कारं समूलमुन्मूलयन्नात्मानमपि प्रपञ्चत्वाविशेषादुन्मू-  
लयतीत्युपपादितमधस्तात् । तस्माद्रज्जुस्वरूपकथनतुल्यतैवा-  
चेति सिद्धम् । अत्र च वेदप्रमाणमूलतया वेदप्रमाणज-

नितेत्युक्तम् । अत्रैव सुखदुःखानुत्पादभेदेन निदर्शनद्वय-  
माह । “नहि<sup>६४</sup> धनिनः” इति । श्रुतिमन्त्रोदाहरति । “तदु-  
क्तम्” इति । चोदयति । “शरीरे पतिते” इति । परिह-  
रति । “न<sup>६५</sup> सशरीरत्वस्य” इति । यदि वास्तवं सश-  
रीरत्वं भवेन्न जीवतस्तन्निवर्त्तत । मिथ्याज्ञाननिमित्तं तु  
तत् । तच्चोत्पन्नतत्त्वज्ञानेन जीवतापि शक्यं निवर्त्तयितुम् ।  
यत्पुनरशरीरत्वं, तदस्य स्वभाव इति न शक्यं निवर्त्तयितुं,  
स्वभावहानेन भावविनाशप्रसङ्गादित्याह । “नित्यमशरीर-  
त्वम्” इति । स्यादेतत् । न मिथ्याज्ञाननिमित्तं सशरीरत्व-  
मपि तु धर्माधर्मनिमित्तं, तच्च स्वकारणधर्माधर्मनिवृत्तिम-  
न्तरेण न निवर्त्तते । तन्निवृत्तौ च प्रायणमेवेति, न जीवतोऽश-  
रीरत्वमिति शङ्कते । “तत्कृत” इति । ‘तर्दित्यात्मानं परामृ-  
शति । निराकरोति । “न<sup>६६</sup> शरीरसम्बन्धस्य” इति । न ताव-  
दात्मा साक्षादधर्माधर्मौ कर्तुमर्हति, वाग्वुद्धिशरीरारम्भजनितौ  
हि तौ, नासति शरीरसम्बन्धे भवतः, ताभ्यां तु शरीरसम्बन्धं  
रोचयमानो व्यक्तं परस्परश्रयं दोषमावहति । तदिदमाह ।  
“शरीरसम्बन्धस्य” इति । यद्युच्येत, सत्यमस्ति परस्परश्रयः,  
न त्वेष दोषोऽनादित्वाद्बीजाङ्गुरवदित्यत आह । “अन्धपर-  
म्परैषाऽनादित्वकल्पना” । ‘यस्तु मन्यते नियमन्धपरम्परातु-  
ल्यानादिता, नहि यतो धर्माधर्मभेदादात्मशरीरसम्बन्धभेद-  
स्तत एव स धर्माधर्मभेदः, किन्त्वेष पूर्वस्मादात्मशरीरसम्ब-  
न्धात् पूर्वधर्माधर्मभेदजन्मनः, एष त्वात्मशरीरसम्बन्धोऽस्माद-  
र्माधर्मभेदादिति’ तं प्रत्याह । “क्रियासमवायाभावात्”  
इति । शङ्कते । “सन्निधानमात्रेण” इति । परिहरति । “न<sup>६७</sup>”  
इति । ‘उपार्जनं, स्वीकरणम् । न त्वियं विधाऽऽत्मनौत्याह ।  
“न त्वात्मनः” इति । ‘ये तु देहादावात्माभिमानो न मिथ्या,



अपि तु गौणो माणवकादाविव सिंहाभिमान इति मन्यन्ते' तन्मतमुपन्यस्य दूषयति । “अत्राहुः” इति । प्रसिद्धो वस्तुभेदो यस्य पुरुषस्य स तथोक्तः । उपपादितं चैतदस्माभिरध्यास-  
भाष्ये इति नेहोपपाद्यते । यथा मन्दान्धकारे स्थाणुरयमित्य-  
गृह्यमाणविशेषे वस्तुनि, पुरुषात्सांशयिकी पुरुषशब्दप्रत्ययौ  
स्थाणुविषयौ, तत्र तु पुरुषत्वमनियतमपि समारोपितमेव ।  
एवं संशये समारोपितमनिश्चितमुदाहृत्य, विपर्ययज्ञाने  
निश्चितमुदाहरति । “यथा वा शुक्तिकायाम्” इति । शुक्तभास्व-  
रस्य द्रव्यस्य पुरःस्थितस्य सति शुक्तिकारजतसाधारण्ये यावदन्न  
रजतविनिश्चयो भवति, तावत् कस्माच्छुक्तिविनिश्चय एव न  
भवति । संशयो वा द्वेधा युक्तः, समानधर्मधर्मिणोर्दर्शनात्  
उपलब्धानुपलब्धव्यवस्थातो विशेषद्वयस्मृतेश्च संस्कारोन्मेष-  
हेतोः, सादृश्यस्य द्विष्टत्वेनोभयत्र तुल्यमेतदिति । अत उक्तम् ।  
“अकस्मात्” इति । अनेन दृष्टस्य हेतोः समानत्वेऽप्यदृष्टं हेतु-  
रुक्तः । तच्च कार्यदर्शनोन्मेषत्वेनासाधारणमिति भावः ।  
“आत्मानात्मविवेकिनाम्” इति । अवणमननकुशलतामात्रेण  
पण्डितानामनुत्पन्नतत्त्वसाक्षात्काराणामिति यावत् । तदु-  
क्तम् । “पश्चादिभिश्चाविशेषादिति । शेषमतिरोहितार्थम् । जीवतो  
विदुषोऽशरीरत्वे च श्रुतिस्मृतौ उदाहरति । “तथाच” इति ।  
सुबोधं प्रकृतमुपसंहरति । “तस्मान्नावगतब्रह्मात्मभावस्य” इति ।  
ननूक्तं यदि जीवस्य ब्रह्मात्मत्वावगतिरेव सांसारिकधर्मनिवृत्ति-  
हेतुः, हन्त मननादिविधानानर्थक्यं, तस्मात्प्रतिपत्तिविधिपरा  
वेदान्ता इति, तदनु भाष्यं दूषयति । “यत् पुनरुक्तं अवस्थात्य-  
राचीनयोः” इति । मनननिदिध्यासनयोरपि न विधिस्तयोरन्व-  
यव्यतिरेकसिद्धसाक्षात्कारफलयोर्विधिसरूपैर्वचनैरनुवादात् ।  
तदिदमुक्तम् । “अवगत्यर्थत्वात्” इति । ब्रह्मसाक्षात्कारोऽ-

वगतिस्तदर्थत्वं मनननिदिध्यासनयोरन्वयव्यतिरेकसिद्धमित्यर्थः । अथ कस्मान्नननादिविधिरेव न भवतीत्यत आह । “यदि ह्यवगतम्” इति । न तावन्ननननिदिध्यासने प्रधानकर्मणौ अपूर्वविषये अमृतत्वफले इत्युक्तमभस्तात् । अतो गुणकर्मत्वमनयोरवघातप्रोक्षणादिवत् परिशिष्यते । तदप्युक्तम् । अन्यत्रोपयुक्तोपयोच्यमाणत्वाभावादात्मनः । विशेषतस्त्वौपनिषदस्य कर्मानुष्ठानविरोधादित्यर्थः । प्रकृतमुपसंहरति । “तस्मात्” इति । एवं सिद्धरूपब्रह्मपरत्वमुपनिषदां ब्रह्मणः शास्त्रार्थस्य धर्मादन्यत्वाद्भिन्नविषयत्वेन, शास्त्रभेदात् ‘अथातो ब्रह्मजिज्ञासा’ इत्यस्य शास्त्रारम्भत्वमुपपद्यत, इत्याह । “एवं च सति” इति । इतरथा तु धर्मजिज्ञासैवेति न शास्त्रान्तरमिति न शास्त्रारम्भत्वं स्यादित्यत आह । “प्रतिपत्तिविधिपरत्व” इति । न केवलं सिद्धरूपत्वाद् ब्रह्मात्मैक्यस्य धर्मादन्यत्वमपि तु तद्विरोधादपीत्युपसंहारव्याजेनाह । “तस्मादहं ब्रह्मास्मीति” । ‘इतिकरणेन ज्ञानं परामृशति । विधयो हि धर्मे प्रमाणं, ते च साध्यसाधनेतिकर्तव्यभेदाधिष्ठाना धर्मोत्पादिनश्च, तदधिष्ठाना न ब्रह्मात्मैक्ये सति प्रभवन्ति, विरोधादित्यर्थः । न केवलं धर्मप्रमाणस्य शास्त्रस्येयं गतिः, अपि तु सर्वेषां प्रमाणानामित्याह । “सर्वाणि चेताराणि प्रमाणानि” इति । कुतः, “नहि” इति । अद्वैते हि विषयविषयिभावो नास्ति । न च कर्तृत्वं, कार्य्याभावात् । न च करणत्वमत एव । तदिदमुक्तम् । “अप्रमादकाणि च” इति चकारिण । अत्रैव ब्रह्मविदां गाथामुदाहरति । “अपि चाहुः” इति । पुत्रदारादिष्वात्माभिमानो गौणः । यथा स्वदुःखेन दुःखी, यथा स्वसुखेन सुखी, तथा पुत्रादिगतेनापीति सोऽयं गुणः । न त्वेकत्वाभिमानो,



भेदस्यानुभवसिद्धत्वात् । तस्माद्गौर्वाहीक इतिवद्गौणः, देहेन्द्रियादिषु त्वभेदानुभवान्न गौण आत्माभिमानः, किन्तु शुक्लैरजतज्ञानवन्निष्ठा । तदेवं द्विविधोऽयमात्माभिमानो लोकयात्रां वहति, तदसत्त्वे तु न लोकयात्रा, नापि ब्रह्मात्मैकत्वानुभवः, तदुपायस्य श्रवणमननादेरभावात् । तदिदमाह । “पुच्छदेहादिबाधनात्” । गौणात्मनोऽसत्त्वे पुच्छकलत्रादिबाधनं समकाराभाव इति यावत् । मिथ्यात्मनोऽसत्त्वे देहेन्द्रियादिबाधनं, श्रवणादिबाधनञ्च । तथा च, न केवलं लोकयात्रासमुच्छेदः सद् ब्रह्माहमित्येवंबोधशीलं यत्कार्यमद्वैतसाक्षात्कार इति यावत् । तदपि “कथं भवेत्” । कुतस्तदसम्भव इत्यत आह ।

“अन्वेष्टव्यात्मविज्ञानात्माक् प्रमादत्वमात्मनः” ।

उपलक्षणं चैतत् । प्रमाप्रमेयप्रमाणविभाग इत्यपि द्रष्टव्यम् । एतदुक्तं भवति । एष हि विभागीऽद्वैतसाक्षात्कारकारणम् । ततो नियमेन प्राग्भावात् । तेन तदभावे कार्यं नोपपद्यते इति । न च प्रमातुरात्मनोऽन्वेष्टव्य आत्माऽन्य इत्याह ।

“अन्विष्टः स्यात्प्रमातैव पाप्मदोषादिवर्जितः” ।

उक्तं ग्रीवास्थग्रैवेयकानिदर्शनम् । स्यादेतत् । अप्रमाणात्कथं पारमार्थिकाद्वैतानुभवोत्पत्तिरित्यत आह ।

“देहात्मप्रत्ययो यद्व्यमाणत्वेन कल्पितः ।

लौकिकं तद्देवेदं प्रमाणं तु”

अस्यावधिमाह ।

“आत्मनिश्चयात्” ॥

आ ब्रह्मस्वरूपसाक्षात्कारादित्यर्थः । एतदुक्तं भवति । पारमार्थिकप्रपञ्चवादिभिरपि देहादिष्वात्माभिमानो मिथ्येति

वक्तव्यं, प्रमाणबाधितत्वात् । तस्य च समस्तप्रमाणकारणत्वं भाविकं लोकयात्रावाहित्वं चाभ्युपेयम् । सेयमस्माकमप्यद्वैत-साक्षात्कारे विधा भविष्यति । न नायमद्वैतसात्कारोप्यन्तः-करणवृत्तिभेद एकान्ततः परमार्थः । यस्तु साक्षात्कारो भाविकः, नासौ कार्यः, तस्य ब्रह्मस्वरूपत्वात् । अविद्या तु यदविद्यामुच्छिन्द्याज्जनयेद्वा, न तत्र काचिदनुपपत्तिः । तथा च श्रुतिः ।

‘विद्यां चाविद्यां च यस्तद्वेदोभयं सह ।

अविद्यया मृत्युं तीर्त्वा विद्ययाऽमृतमश्नुते’ । इति ।

तस्मात्सर्वमवदातम् । एवम्

‘कार्यान्वयं विना सिद्धरूपे ब्रह्मणि मानता ।

पुरुषार्थे स्वयं तावद्वेदान्तानां प्रसाधिता ।’ (४)

ब्रह्मजिज्ञासां प्रतिज्ञाय, <sup>२१६/१२</sup> ‘जिज्ञास्य यत’ इत्यादिना <sup>२१६/१३</sup> ‘तत्तु समन्वयादित्यन्तेन सूत्रसन्दर्भेण, सर्वज्ञे सर्वशक्तौ जगदुत्पत्ति-स्थितिविनाशकारणे प्रामाण्यं वेदान्तानामुपपादितम् । तच्च ब्रह्मणीति परमार्थतो न त्वद्यापि ब्रह्मण्येवेति व्युत्पादितम् । तदत्र सन्दिह्यते । तज्जगदुपादानकारणं किं चेतनमुताचेतन-मिति ? अत्र च विप्रतिपत्तेः प्रतिवादिनां विशेषानुपलब्धे सति संशयः । तत्र च प्रधानमचेतनं जगदुपादानकारण-मनुमानसिद्धमनुवदन्त्युपनिषद इति सांख्याः । जीवाणुव्यति-रिक्तचेतनेश्वरनिमित्ताधिष्ठिताश्चतुर्विधाः परमाणवो जग-दुपादानकारणमनुमितमनुवदन्तीति क्राण्डादाः । ‘आदिग्रह-शेषाभावोपादानत्वादि ग्रहीतव्यम् । अनिर्वचनीयानाद्यविद्या-शक्तिमच्चेतनोपादानं जगदागमिकमिति ब्रह्मविदः । एतासां च विप्रतिपत्तौ यामनुमानवाक्यानुमानवाक्याभासा वीजम् । तदेवं विप्रतिपत्तेः संशये किं तावदाप्तम् ? तत्र



‘ज्ञानक्रियाशक्त्यभावाद् ब्रह्मणोऽपरिणामिनः ।

न सर्वशक्तिविज्ञाने प्रधाने त्वंस्ति सम्भवः’ ॥

ज्ञानक्रियाशक्ती खलु ज्ञानक्रियाकार्यदर्शनोन्नेयसद्भावे ।  
न च ज्ञानक्रिये चिदात्मनि स्तः । तस्यापरिणामित्वार्देक-  
त्वाच्च । त्रिगुणे च प्रधाने परिणामिनि सम्भवतः । यद्यपि  
च साम्यावस्थायां प्रधाने समुदाचरद्वृत्तिनी क्रियाज्ञाने न  
स्तः, तथाप्येवमेव शक्त्यात्मना रूपेण सम्भवत एव । तथा च  
प्रधानमेव सर्वज्ञं च सर्वशक्ति च, न तु ब्रह्म । स्वरूप-  
चैतन्यं त्वस्यावृत्तिकमनुपयोगि जीवात्मनामिवास्माकम् । न  
च स्वरूपचैतन्ये कर्तृत्वम्, अकार्यत्वात्तस्य । कार्यत्वे वा  
न सर्वदा सर्वज्ञता । भोगापवर्गलक्षणपुरुषार्थद्वयप्रयुक्तानादि-  
प्रधानपुरुषसंयोगनिमित्तस्तु महदहङ्कारादिक्रमेणाचेतन-  
स्यापि चेतनानधिष्ठितस्य प्रधानस्य परिणामः सर्गः । दृष्टं  
चाचेतनं चेतनानधिष्ठितं पुरुषार्थं प्रवर्त्तमानम् । यथा ‘वत्स-  
विद्वद्व्यर्थमचेतनं क्षीरं प्रवर्त्तते’ । ‘तदैक्षत बहुस्यां प्रजाययेति’  
इत्याद्याश्च श्रुतयोऽचेतनेऽपि चेतनवदुपचारात् स्वकार्योन्मुख-  
त्वमादर्शयन्ति । यथा कूलं पिपतिषतीति ।

‘तत्प्राये श्रूयते यच्च तत्तादृगवगम्यते ।

भाक्तप्राये श्रुतमिदमतो भाक्तं प्रतीयते’ ॥

अपि चाहुर्ब्रह्माः । ‘यथाऽग्न्यप्राये लिखितं दृष्ट्वा वदन्ति  
भवेदयमग्नयः’ इति, तथेदमपि ‘ता आप ऐक्षन्त’ ‘तत्ते ज  
ऐक्षत’ इत्याद्युपचारप्राये श्रुतम् । तदैक्षतेत्यौपचारिकमेव  
विज्ञेयम् । अनेन जीवेनात्मनाऽनुप्रविश्य नामरूपे व्याक-  
रणवाणीति च प्रधानस्य जीवात्मत्वं जीवार्थकारितयोह ।  
यथा हि भद्रसेनो राजार्थकारी, राज्ञा भद्रसेनो ममात्मैत्यु-  
पचर्यते । एवं तत्त्वमसीत्याद्याः श्रुतयो भाक्ताः सम्पत्त्यर्था

वा द्रष्टव्याः । स्वमपीतो भवतीति च निरुक्तं जीवस्य प्रधाने स्वकीयेऽप्ययं सुषुप्तावस्थायां ब्रूते । प्रधानांशतमः समुद्रेके हि जीवो निद्राणस्तमसीव मग्नो भवति । यथाहुः ‘अभावप्रत्ययालम्बना वृत्तिर्निद्रा’ इति । वृत्तीनामन्यासां प्रमाणादीनामभावस्तस्य प्रत्ययकारणं तमस्तदालम्बना निद्रा जीवस्य वृत्तिरित्यर्थः । तथा सर्वज्ञं प्रस्तुत्य, खेताखतरमन्त्रोऽपि ‘सकारणं करणाधिपाधिपः’ इति प्रधानाभिप्रायः । प्रधानस्यैव सर्वज्ञत्वं प्रतिपादितमधस्तात् । तस्मादचेतनं प्रधानं जगदुपादानमनुवदन्ति श्रुतयः, इति पूर्वः पक्षः । एवं काणादादिमतेऽपि कथञ्चिद्योजनीयाः श्रुतयः । अक्षरार्थस्तु “प्रधानपक्षेऽपि” इति “प्रधानस्यापि” इति ‘अपि’कारावैवकारार्थौ । स्यादेतत् । सत्त्वसम्पत्त्या चेदस्य सर्वज्ञताऽथ तमः सम्पत्त्याऽसर्वज्ञतैवास्य कस्मान्न भवतीत्यत आह । “तेन च सत्त्वधर्मेण ज्ञानेन” इति । सत्त्वं हि प्रकाशशीलं निरतिशयोत्कर्षं सर्वज्ञतावीजम् । यथाहुः ‘निरतिशयं सर्वज्ञतावीजम्’ इति । यत् खलु सातिशयं तत् कचिन्निरतिशयं दृष्टं, यथा कुवलांमलकविल्वेषु सातिशयं महत्त्वं, व्योम्नि परममहति निरतिशयम् । एवं ज्ञानमप्येकदिवहुविषयतया सातिशयमित्यनेनापि कचिन्निरतिशयेन भवितव्यम् । इदमेव चास्य निरतिशयत्वं यद्विदितसमस्तवेदितव्यत्वम् । तदिदं सर्वज्ञत्वं सत्त्वस्य निरतिशयोत्कर्षत्वे सम्भवति । एतदुक्तं भवति । यद्यपि रजस्तमसी अपिस्तु, तथापि पुरुषार्थप्रयुक्तगुणवैषम्यातिशयात् सत्त्वस्य निरतिशयोत्कर्षं सार्वज्ञं कार्यमुत्पद्यत इति । प्रधानावस्थायामपि तस्मान्न विवक्षित्वाऽविवक्षित्वा च तमः कार्यं प्रधानं सर्वज्ञमुपचर्यत इति । अपिभ्यामवधारणस्य व्यवच्छेदमाह । “न केवलस्य”



इति । न किञ्चिदेकं कार्यं जनयेदपि तु बहूनि । चिदात्मा  
चैकः, प्रधानन्तु त्रिगुणमिति तत एव कार्यमुत्पत्तुमर्हति,  
न चिदात्मन इत्यर्थः । तत्रापि च योग्यतामात्रेणैव चिदा-  
त्मनः सर्वव्रताभ्युपगमो, न कार्ययोगादित्याह । “त्वयाऽपि”  
इति । न केवलस्याकार्यकारणस्येत्येतत्सिंहावलोकितेन  
प्रपञ्चयति । “प्रागुत्पत्तेः” इति । “अपि च प्रधानस्य” इति ।  
चस्त्वर्थः । एवं प्राप्त उच्यते ।

### इक्षतेर्नाशब्दम् ॥ ५ ॥

नाम-रूप-प्रपञ्च-लक्षणकार्यदर्शनादेतत्कारणमात्रवदिति  
सामान्यकल्पनायामस्ति प्रमाणं, न तु तदचेतनं चेतनमिति  
वा विशेषकल्पनायामस्यनुमानमित्युपरिष्ठात्प्रवेदयिष्यते ।  
तस्मान्नामरूपप्रपञ्चकारणभेदप्रमायामान्नाय एव भगवानुपा-  
सनीयः । तदेवमान्नायैकसमाधिगमनीये जगत्कारणे

पौर्वापर्यपरामर्शाद् यदाम्नायोऽञ्जसा वदेत् ।

जगद्बीजं तदेवेष्टं चेतने च स आञ्जसः ॥

तेषु तेषु स्वत्वान्नायप्रदेशेषु तदैक्षतेत्येवंजातीयकैर्वाक्यैरी-  
क्षितुः कारणाज्जगज्जन्मास्थायते इति । न च प्रधानप-  
रमाणादेरचेतनस्येक्षितत्वमाञ्जसम् । सत्त्वांगेनेक्षित प्रधानं  
तस्य प्रकाशकत्वादिति चेत् । न । तस्य जाड्येन तत्त्वानु-  
पपत्तेः । कस्तर्हि रजस्तमोभ्यां सत्त्वस्य विशेषः । स्वच्छता ।  
स्वच्छं हि सत्त्वम् । अस्वच्छे च रजस्तमसी । स्वच्छस्य च  
चैतन्यविम्बोद्ग्राहितया प्रकाशत्वव्यपदेशो नेतरयोरस्वच्छतया  
तद्ग्राहित्वाभावात् । पार्थिवत्वे तुल्य इव मणेरिविम्बोद्ग्राहिता  
न लोष्टादीनाम् । ब्रह्मणस्वीक्षितत्वमाञ्जसम् । तस्यान्नायतो  
नित्यज्ञानस्वभावत्वविनिश्चयात् । नन्वत एवास्य नेक्षितत्वं,

नित्यस्य ज्ञानस्वभावभूतस्येक्षणाक्रियात्वेन ब्रह्मणस्तत्प्रति  
 निमित्तभावाभावात् । अक्रियानिमित्तस्य च कारकत्वनिवृत्तौ  
 तद्व्याप्तस्य तद्विशेषस्य कर्तृत्वस्य निवृत्तेः । सत्यं ब्रह्मस्व-  
 भावश्चैतन्यं नित्यतया न क्रिया, तस्य त्वनवच्छिन्नस्य तत्तद्विष-  
 योपधानभेदावच्छेदेन कल्पितभेदस्यानित्यत्वं कार्यत्वं चोपप-  
 द्यते । तथा चैवंलक्षणे ईक्षणे सर्वविषये ब्रह्मणः स्वातन्त्र्यलक्षणं  
 कर्तृत्वमुपपन्नम् । यद्यपि च कूटस्थनित्यस्यापरिणामिन औदा-  
 सीन्यमस्य वास्तवं तथाप्यनाद्यनिर्वचनीयाविद्यावच्छिन्नस्य  
 व्यापारवत्त्वमवभासत इति कर्तृत्वोपपत्तिः । परैरपि च चिच्छक्तेः  
 कूटस्थनित्याया वृत्तौः प्रति कर्तृत्वमौदृशमेवाभ्युपेयम् । चैत-  
 न्यसामानाधिकरण्येन ज्ञातृत्वोपलब्धेः । नहि प्राधानि-  
 कान्यन्तर्वहिष्करणानि त्रयोदश सत्त्वप्रधानान्यपि स्वयमे-  
 वाचेतनानि तद्वृत्तयश्च स्वं वा परं वा वेदितुमुक्तहन्ते ।  
 नो खल्वन्धाः सहस्रमपि पान्याः पन्यानं विदन्ति । चक्षु-  
 ष्यता चैकेन चेद् वेद्यते, स एव तर्हि मार्गदर्शी स्वतन्त्र  
 कर्त्ता नेता तेषाम् । एवं बुद्धिसत्त्वस्य स्वयमचेतनस्य चिति-  
 विम्बसंक्रान्त्या चेदापन्नं चैतन्यस्य ज्ञातृत्वम्, चितिरेव ज्ञात्री  
 स्वतन्त्रा, नान्तर्वहिष्करणान्यन्वसहस्रप्रतिमान्यस्वतन्त्राणि ।  
 न चास्याश्रितेः कूटस्थनित्याया अस्ति व्यापारयोगः । न च  
 तदयोगेऽप्यज्ञातृत्वं व्यापारवतामपि जडानामज्ञत्वात् । तस्मा-  
 दन्तःकरणवर्त्तिनं व्यापारमारोप्य चितिशक्ती कर्तृत्वाभिमा-  
 नोऽन्तःकरणे वा चैतन्यमारोप्य तस्य ज्ञातृत्वाभिमानः ।  
 सर्वथा भवन्मतेऽपि नेदं स्वाभाविकं क्वचिदपि ज्ञातृत्वमपि तु  
 सांख्यवहारिकमेवेति परामार्थः । नित्यस्यात्मनो ज्ञानं परि-  
 णाम इति च भेदाभेदपक्षमपाकुर्वद्भिरपास्तम् । कूटस्थस्य  
 नित्यस्यात्मनोऽव्यापारवत एव भिन्नं ज्ञानं धर्म इति चोपरि-



ष्टादपाकरिष्यते । तस्माद्वस्तुतोऽनवच्छिन्नचैतन्यं तत्त्वान्यत्वा-  
निर्वचनीयाव्याकृतव्याचिकीर्षितनामरूपविषयावच्छिन्नं सज्-  
ज्ञानं कार्यं तस्य कर्त्ता ईश्वरो ज्ञाता सर्वज्ञः सर्वशक्तिरिति  
सिद्धम् । तथा च श्रुतिः ।

‘तपसा चीयते ब्रह्म ततोऽन्नमभिजायते ।

अन्नात्प्राणो मनः सत्यं लोकाः कर्मसु चामृतम् ॥

यः सर्वज्ञः सर्वविद्यो य ज्ञानमयं तपः ।

तस्मादेतद् ब्रह्म नाम रूपमन्नं च जायते ॥ इति ।

तपसा ज्ञानेन अव्याकृतनामरूपविषयेण चीयते तद्व्या-  
चिकीर्षावद्भवति । यथा कुर्विन्दादिरव्याकृतं पटादि बुद्धा-  
वालिख्य चिकीर्षति । एकधर्मवान् द्वितीयधर्मोपजननेन  
उपचित उच्यते । व्याचिकीर्षायां चोपचये सति ततो नाम-  
रूपमन्नमदनीयं साधारणं संसारिणां व्याचिकीर्षितमभिजा-  
यते । तस्मादव्याकृताद् व्याचिकीर्षितात् अन्नात्प्राणो हिर-  
ण्यगर्भो ब्रह्मणो ज्ञानक्रियाशक्त्यधिष्ठानं जगत् सूत्रात्मा  
साधारणो जायते । यथाऽव्याकृताद् व्याचिकीर्षितात् पटात्  
अवान्तरकार्यं द्वितन्तुकादि । तस्माच्च प्राणाद् मनश्चाख्यं  
सङ्ख्यविकल्पादिव्याकरणात्मकं जायते । ततो व्याकरणा-  
त्मकात् मनसः सत्यशब्दवाच्यान्याकाशादीनि जायन्ते ।  
तेभ्यश्च सत्याख्येभ्योऽनुक्रमेण लोका भूरादयः । तेषु मनुष्यादि-  
प्राणिनो वर्णाश्रमक्रमेण कर्माणि धर्माधर्मरूपाणि जायन्ते ।  
कर्मसु चामृतं फलं स्वर्गनरकादि । तच्च स्वनिमित्तयोर्धर्मा-  
धर्मयोः सतोर्न विनश्यतीत्यमृतं यावद्धर्माधर्मभावीति यावत् ।  
यः सर्वज्ञः सामान्यतः सर्वविद्दिशेषतो यस्य भगवतो ज्ञान-  
मयं तपो धर्मो नायासमयम् । तस्माद् ब्रह्मणः पूर्वस्मादे-  
तत्परं कार्यं ब्रह्म । किञ्च नामरूपमन्नं च ब्रौह्मिय-

वादि जायत इति । तस्मात् प्रधानस्य साम्यावस्थायामनी-  
 क्षितत्वात्, क्षेत्रज्ञानां च सत्यपि चैतन्ये सर्गादौ विषया-  
 नीक्षणात्, मुख्यसम्भवे चोपचारस्याभ्यास्यत्वात्, मुमुक्षोश्चा-  
 यथार्थोपदेशानुपपत्तेः, मुक्तिविरोधित्वात्तेजःप्रभृतीनाञ्च  
 मुख्यासम्भवेनोपचाराश्रयणस्य युक्तिसिद्धत्वात्, संशये च तत्-  
 प्रायपाठस्य निश्चायकत्वात्, इह तु मुख्यस्यौत्सर्गिकत्वेन  
 निश्चये सति संशयाभावात्, अन्यथा किरातशतसङ्कीर्ण-  
 देशनिवासिनो ब्राह्मणायनस्यापि किरातत्वापत्तेः, ब्रह्मैवेक्षि-  
 तनाद्यनिर्वाच्याविद्यासचिवं जगदुपादानं, शक्तिरिव समा-  
 रोपितस्य रजतस्य, मरीचय इव जलस्यै, कश्चन्द्रमा इव द्विती-  
 यस्य चन्द्रमसः । न त्वचेतनं प्रधानपरमाणादि । अशब्दं  
 हि तत् । न च प्रधानं परमाण्वो वा तदतिरिक्तसर्वज्ञेश्वरा-  
 धिष्ठिता जगदुपादानमिति सास्त्रतम्, तेषां भेदेन कार्य-  
 त्वात् । कारणात्कार्याणां भेदाभावात् । कारणज्ञानेन  
 समस्तकार्यपरिज्ञानस्य सृदादिनिदर्शनेनागमेन प्रसाधित-  
 त्वात् । भेदे च तदनुपपत्तेः । साक्षाच्च 'एकमेवाद्वितीयं, नेह  
 नानास्ति किञ्चन' 'मृत्योः स मृत्युमाप्नोति' इत्यादिभिर्बहुभि-  
 र्वचोभिर्ब्रह्मातिरिक्तस्य प्रपञ्चस्य प्रतिषेधाच्चेतनोपादानमेव  
 जगद् भुजङ्ग इवारोपितो रज्जुपादान इति सिद्धान्तः । सदु-  
 पादानत्वे हि सिद्धे जगतस्तदुपादानं चेतनमचेतनं वेति  
 संशय्य मीमांस्येत । अद्यापि तु सदुपादानत्वमसिद्धमित्यत  
 आह । "तत्रेदं शब्दवाच्यम्" इत्यादि "दर्शयति" इत्यन्तेन ।  
 तथापीक्षिता पारमार्थिकप्रधानक्षेत्रज्ञातिरिक्त ईश्वरो भवि-  
 ष्यति, यथाहुर्हेरण्यगर्भा इत्यतः श्रुतिः पठिता 'एकमेवा-  
 द्वितीयम्' इति, 'बहु स्याम्' इति च चेतनं कारणमात्मन एव  
 बहुभावंमाह । तेनापि कारणाच्चेतनादभिन्नं कार्यमवग-



स्यते । यद्यद्याकाशाद्या भूतसृष्टिस्तथापि तेजोवन्नानामिव  
 विवृत्तकरणस्य विवक्षितत्वात् तत्र तेजसः प्राथम्यात् तेजः  
 प्रथममुक्तम् । एकमद्वितीयं जगदुपादानमित्यत्र श्रुत्यन्तरमपि  
 पठति । “तथान्यत्र” इति । ब्रह्म चतुष्पादष्टाशफं षोडशक-  
 लम् । तद्यथा, प्राची प्रतीची दक्षिणोदीचीति चतस्रः कला  
 ब्रह्मणः । प्रकाशवान् नाम प्रथमः पादः । तद्वं शफः ।  
 तथा पृथिव्यन्तरिक्षं द्यौः समुद्र इत्यपराश्चतस्र कला द्वितीयः  
 पादोऽनन्तवान्नाम । तथाग्निः सूर्यश्चन्द्रमा विद्युदिति चतस्रः  
 कलाः, स ज्योतिषान्नाम तृतीयः पादः । प्राणश्चक्षुः श्रोत्रं  
 वागिति चतस्रः कलाः स चतुर्थं आयतनवान्नाम ब्रह्मणः  
 पादः । तदेवं षोडशकलं षोडशावयवं ब्रह्मोपास्यमिति ।  
 स्यादेतत् । ईक्षतेरिति तिपा धातुस्वरूपमुच्यते, न चाविव-  
 क्षितार्थस्य धातुस्वरूपस्य चेत्ततोपादानसाधनत्वसम्भव इत्यत-  
 आह । “ईक्षतेः” इति । धात्वर्थनिर्देशोऽभिमतः, विषयिणा  
 विषयलक्षणात् । प्रसिद्धा चेयं लक्षणेत्याह । “यजतेरितिवत्”  
 इति । “यः सर्वज्ञः” सामान्यतः, “सर्ववित्” इति विशेषतः ।  
 सांख्यीयं स्वमतसमाधानमुपन्यस्य दूषयति । “यत्तूक्तं सत्त्वध-  
 र्मेण” इति । पुनः सांख्यमुपस्थापयति । “ननूक्तम्” इति । दूष-  
 यति । “तदपि” इति । समुदाचरवृत्तितावन्न भवति सत्त्वं, गुण-  
 वैषम्यप्रसङ्गेन साम्यानुपपत्तेः । न चाव्यक्तेन रूपेण ज्ञानमुप-  
 युज्यते, रजस्तमसोस्तत्प्रतिबन्धस्यापि सूक्ष्मेण रूपेण सद्भावादि-  
 त्यर्थः । अपि च चैतन्यप्रधानवृत्तिवचनो जानातिर्न चाचेतने  
 वृत्तिमात्रे दृष्टचरप्रयोग इत्याह । “अपि च नासाक्षिका” इति ।  
 कथं तर्हि योगिनां सत्त्वांशोत्कर्षहेतुकं सर्वज्ञत्वमित्यत आह ।  
 “योगिनां तु” इति । सत्त्वांशोत्कर्षो हि योगिनां चैतन्यच-  
 क्षुषतामुपकरोति नाभ्यस्य प्रधानस्येत्यर्थः । यदि तु कापि-

लमतमपहाय हैरण्यगर्भमास्थीयेत तत्राप्याह । “अथ पुनः साक्षिनिमित्तम्” इति । तेषामपि हि प्रकष्टसत्त्वोपादानं पुरुषविशेषस्यैव क्लेशकर्मविपाकाशयापराकृष्टस्य सर्वज्ञत्वं, न तु प्रधानस्याचेतनस्य । तदपि चाद्वैतश्रुतिभिरपास्तमिति भावः । पूर्वपक्षबीजमनुभाषते । “यत् पुनरुक्तं ब्रह्मणोऽपि” इति । चैतन्यस्य शुद्धस्य नित्यत्वेऽप्युपहितं सदनित्यं, कार्य-माकाशमिव घटावच्छिन्नमित्यभिसन्धाय परिहरति । “इदं तावद्भवान्” इति । “प्रततौष्णप्रकाशे सवितरि” इत्येतदपि विषयावच्छिन्नप्रकाशः कार्यमित्येतदभिप्रायम् । वैषम्यं चोदयति । “ननु सवितुः” इति । किं वास्तवं कर्माभावमभि-प्रेत्य वैषम्यमाह भवान्, उत तद्विवक्षाभावम् । तत्र यदि तद्विवक्षाभावं, तदा प्रकाशयतीत्यनेन सा भूत् साम्यं, प्रका-शत इत्यनेन त्वस्ति । न ह्यत्र कर्म विवक्षितम् । अथ च प्रका-शस्वभावं प्रत्यस्ति स्वातन्त्र्यं सवितुरिति परिहरति । “नास-त्यपि कर्मणि” इति । असत्यपीत्यविवक्षितेऽपीत्यर्थः । अथ वास्तवं कर्माभावमभिसन्धाय वैषम्यमुच्यते, नन्न, असिद्धत्वात् कर्माभावस्य, विवक्षितत्वाच्चात्र कर्मण इति परिहरति । “कर्मापेक्षायां तु” इति । यासां सति कर्मण्यविवक्षिते श्रुती-नामुपपत्तिस्तासां सति कर्मणि विवक्षिते सुतरामित्यर्थः । “यद्यसादात्” इति । यस्य भगवत ईश्वरस्य प्रसादात्तस्य नित्यसिद्धस्येश्वरस्य नित्यं ज्ञानं भवतीति किमु वक्तव्यमिति योजना । यथादुर्योगशास्त्रकाराः । ‘ततः प्रत्यक्चेतनाधिग-मोऽप्यन्तरायाभावश्च’ इति । तद्भाष्यकाराश्च भक्तिविशेषादा-वर्जित ईश्वरस्तमनुगृह्णाति ज्ञानवैराग्यादिनेति । “सवितु-प्रकाशवत्” इति । वस्तुतो नित्यस्य कारणानपेक्षां स्वरूपे-णोक्त्वा व्यतिरेकमुखेनाप्याह । “अपि चाविद्यादिमतः”



इत्यादि । आदिग्रहणेन कामकर्मादयः संगृह्यन्ते । “न ज्ञान-  
प्रतिबन्धकारणरहितस्य” इति । संसारिणां वस्तुतो नित्य-  
ज्ञानत्वेऽप्यविद्यादयः प्रतिबन्धकारणानि सन्ति, न तु ईश्वर-  
स्याविद्यारहितस्य ज्ञानप्रतिबन्धकारणसम्भव इति भावः । न  
तस्य कार्यमावरणाद्यपगमो विद्यते, अनावृतत्वादिति भावः ।  
अपाणिर्ग्रहीता, अपादो जवनो वेगवान् विहरणवान् ज्ञान-  
बलेन । क्रियाप्रधानस्य त्वचेतनस्य ज्ञानबलाभावाज्जगतो न  
क्रियेत्यर्थः । अतिरोहितार्थमन्यत् । स्यादेतत् । अनात्मनि  
व्योम्नि घटाद्युपाधिकृतो भवत्ववच्छेदविभ्रमः, न तु आत्मनि  
स्वभावसिद्धप्रकाशे स घटत इत्यत आह । “दृश्यते चात्मन  
एव सतः” इति । “अभिनिवेशः” मिथ्याभिमानः । “मिथ्या-  
बुद्धिमात्रेण पूर्वेण” इति । अनेनानादिता दर्शिता । मात्र-  
ग्रहणेन विचारासहत्वेन निर्वचनीयता निरस्ता । परिशिष्टं  
निगदव्याख्यातम् ॥

## तन्निष्ठस्य मोक्षोपदेशात् ॥ ७ ॥

इति शङ्कोत्तरत्वेन वा स्वातन्त्र्येण वा प्रधाननिराकरणार्थं  
सूत्रम् । शङ्का च भाष्ये उक्ता ।

स्यादेतत् । ब्रह्मैव ज्ञीप्सितं, तच्च न प्रथमं सूक्ष्मतया  
शक्यं श्वेतकेतुं ग्राहयितुमिति तत्सम्बद्धं प्रधानमेव स्थूलतया-  
ऽऽत्मत्वेन ग्राह्यते श्वेतकेतुररुन्धतीमिवातीव सूक्ष्मां दर्श-  
यितुं तत्सन्नहितां स्थूलतारकां दर्शयतीयमसावरुन्धतीति ।  
अस्यां शङ्कायामुत्तरम् ।

## हेयत्वावचनाच्च ॥ ८ ॥

इति सूत्रम् । चकारोऽनुक्तसमुच्चयार्थः । तच्चानुक्तं भाष्य  
उक्तम् ॥

अपिच जगत्कारणं प्रकृत्य स्वपितृत्वस्य निरुक्तं कुर्वती  
श्रुतिश्चेतनमेव जगत्कारणं ब्रूते । यदि स्वशब्द आत्म-  
वचनस्तथापि चेतनस्य पुरुषस्याचेतनप्रधानत्वानुपपत्तिः ।  
अथात्मीयवचनस्तथाप्यचेतने पुरुषार्थतयाऽऽत्मीयेऽपि चेत-  
नस्य प्रलयानुपपत्तिः । नहि मृदात्मा घट आत्मीयेऽपि  
पाथपि प्रलीयतेऽपि त्वात्मभूतायां मृद्येव । न च रज-  
तमनात्मभूते हस्तिनि प्रलीयते, किन्त्वात्मभूतायां शुक्तावे-  
वेत्याह ।

**स्वाययात् ॥ ९ ॥**

**गतिसामान्यात् ॥ १० ॥**

गतिरवगतिः । “तार्किकसमय इव” इति । यथा हि  
तार्किकाणां समयभेदेषु परस्परपराहतार्थता, नैवं वेदान्तेषु  
परस्परपराहतिः, अपि तु तेषु सर्वत्र जगत्कारणचैतन्या-  
वगतिः समानेति । “चक्षुरादीनामिव रूपादिषु” इति ।  
यथा हि सर्वेषां चक्षू रूपमेव ग्राहयति, न पुना रसादिकं  
कस्यचिद्ग्राहयति कस्यचिद्रूपम् । एवं रसनादिष्वपि गति-  
सामान्यं दर्शनीयम् ॥

**श्रुतत्वाच्च ॥ ११ ॥**

तदेक्षतेत्यत्र ईक्षणमात्रं जगत्कारणस्य श्रुतं न तु सर्व-  
विषयम् । जगत्कारणसम्बन्धितया तु तदर्थ्यात् सर्वविषय-  
मवगतं खेताखतराणां तूपनिषदि सर्वज्ञ ईश्वरो जगत्कारण-  
मिति साक्षादुक्तमिति विशेषः ॥

उत्तरसूत्रसन्दर्भमाक्षिपति । “जन्माद्यस्य यत इत्यारभ्य”  
इति । ब्रह्म जिज्ञासितव्यमिति प्रतिज्ञातं, तच्च शास्त्रैकसमधि-  
गम्यं, शास्त्रञ्च सर्वज्ञे सर्वशक्ती जगदुत्पत्तिस्थितिप्रलयकारणे



ब्रह्मण्येव प्रमाणं न प्रधानादाविति न्यायतो व्युत्पादितम् ।  
न चास्ति कश्चिद्देवान्तभागे यस्तद्विपरौतमपि बोधयेदिति ।  
च गतिसामान्यादित्युक्तम् । तत् किमपरमवशिष्यते यदर्थ-  
मुत्तरसूत्रसन्दर्भस्यावतारः स्यादिति । “किमुत्थानमिति”  
किमाक्षेपे । समाधत्ते । “उच्यते, द्विरूपं हि” इति । यद्यपि  
तत्त्वतो निरस्तसमस्तोपाधिरूपं ब्रह्म तथापि न तेन रूपेण  
शक्यमुपदेष्टुमित्युपहितेन रूपेणोपदेष्टव्यमिति । तत्र च क-  
चिदुपाधिर्विवक्षितः । तदुपासनानि “कानिचिदभ्युदया-  
र्थानि” मनोमात्रसाधनतयात्र पठितानि, “कानिचित् क्रम-  
मुत्तयर्थानि, कानिचित्कर्मसमृद्धयर्थानि” । क्वचित् पुनरुक्तो-  
ऽप्युपाधिरविवक्षितः, यथाऽत्रैवान्नमयादय आनन्दमयान्ताः  
पञ्च कोशाः । तदत्र कस्मिन्नुपाधिर्विवक्षितः कस्मिन्नेति  
नाद्यापि विवेचितम् । तथा गतिसामान्यमपि सिद्धवदुक्तं,  
न त्वद्यापि साधितमिति । तदर्थमुत्तरग्रन्थसन्दर्भारम्भ  
इत्यर्थः । स्यादेतत् । परस्यात्मनस्तत्तदुपाधिभेदविशिष्टस्या-  
प्यभेदात् कथमुपासनाभेदः कथञ्च फलभेद इत्यत आह ।  
“एक एव तु” इति । रूपाभेदेऽप्युपाधिभेदादुपहितभेदा-  
दुपासनाभेदस्तथा च फलभेद इत्यर्थः । “क्रतुः” सङ्कल्पः ।  
ननु यद्येक आत्मा कूटस्थनित्यो निरतिशयः सर्वभूतेषु गूढः  
कथमेतस्मिन् भूताश्रये तारतम्यश्रुतय इत्यत आह ।  
“यद्यप्येक आत्मा” इति । यद्यपि निरतिशयमेकमेव रूप-  
मात्मन ऐश्वर्यं ज्ञानं चानन्दश्च, तथाप्यनाद्यविद्यातमःसमा-  
वृतं तेषु तेषु प्राणभृद्भेदेषु कचिदसदिव कचित्सदिव कचिदत्य-  
न्तापकृष्टमिव कचित्सत् कचित् प्रकर्षवत् कचिदत्यन्त-  
प्रकर्षवदिव भासते, तत् कस्य हेतोः अविद्यातमसः प्रकर्ष-  
निकर्षतारतम्यादिति । यथोत्तमप्रकाशः सविता दिङ्मण्डल-

मेकरूपेणैव प्रकाशेनापूरयन्नपि वर्षासु निक्षुप्तप्रकाश इव  
शरदि तु प्रक्षुप्तप्रकाश इव प्रथते, तथेदमपीति । “अपे-  
क्षितोपाधिसम्बन्धम्” “उपास्यत्वेन” “निरस्तोपाधिसम्बन्धं”  
“ज्ञेयत्वेन” इति ॥

## आनन्दमयोऽध्यासात् ॥ १२ ॥

तत्र तावद्व्ययममेकदेशिमतेनाधिकरणमारचयति । “तैत्ति-  
रीयकेऽन्नमयम्” इत्यादि ।

गौणप्रवाहपातेऽपि युज्यते मुख्यमोक्षणम् ।

मुख्यत्वे तूभयोस्तुल्ये प्रायदृष्टिर्विशेषिका ॥

आनन्दमय इति हि विकारे प्राचुर्ये च मयटस्तुल्यं  
मुख्यार्थत्वमिति विकारार्थान्नमयादिपदप्रायपाठादानन्दमय-  
पदमपि विकारार्थमेवेति युक्तम् । न च प्राणमयादिषु विका-  
रार्थत्वायोगात् स्वार्थिको मयडिति युक्तम् । प्राणाद्युपाध्य-  
वच्छिन्नो ह्यात्मा भवति प्राणादिविकारो घटाकाशमिव घट-  
विकारः । न च सत्यर्थे स्वार्थिकत्वमुचितम् ।

चतुष्कोशान्तरत्वे तु न सर्वान्तरतोच्यते ।

प्रियादिभागो शारीरो जीवो न ब्रह्म युज्यते ॥

न च सर्वान्तरतया ब्रह्मैवानन्दमयं न जीव इति साम्प्र-  
तम् । नहीयं श्रुतिरानन्दमयस्य सर्वान्तरतां ब्रूते-  
ऽपि त्वन्नमयादिकोशचतुष्टयान्तरतामानन्दमयकोशस्य । न  
चास्मादन्यस्यान्तरस्याश्रवणादयमेव सर्वान्तर इति युक्तम् ।  
यदपेक्षं यस्यान्तरत्वं श्रुतं तत्तस्मादेवान्तरं भवति । नहि  
देवदत्तो बलवानित्युक्ते सर्वान् सिंहशार्दूलादीनपि प्रति  
बलवान् प्रतीयतेऽपि तु समानजातीयनरान्तरमपेक्ष्य ।  
एवमानन्दमयोऽप्यन्नमयादिभ्योऽन्तरो न तु सर्वस्मात् । न च



निष्कलस्य ब्रह्मणः प्रियाद्यवयवयोगः, नापि शरीरत्वं युज्यत इति संसार्यैवानन्दमयः । तस्मादुपहितमेवात्रोपास्यत्वेन विवक्षितं, न तु ब्रह्मरूपं ज्ञेयत्वेनेति पूर्वः पक्षः । अपि च यदि प्राचुर्यार्थोऽपि मयट्, तथापि संसार्यैवानन्दमयः, न तु ब्रह्मा आनन्दप्राचुर्यं हि तद्विपरीतदुःखलवसम्भवे भवति न तु तदत्यन्तासम्भवे । न च परमात्मनो मनागपि दुःखलवसम्भवः, आनन्दैकरसत्वादित्याह । “न च सशरीरस्य सतः” इति । अशरीरस्य पुनरप्रियसम्बन्धो मनागपि नास्तीति प्राचुर्यार्थोऽपि मयड् नोपपद्यत इत्यर्थः । उच्यते । आनन्दमयावयवस्य तावद् ब्रह्मणः पुच्छस्याङ्गतया न प्राधान्यम्, अपित्वङ्गिन आनन्दमयस्यैव ब्रह्मणः प्राधान्यम् । तथा च तदधिकारे पठितमभ्यस्यमानमानन्दपदं तद्बुद्धिमाधत्त इतितस्यैवानन्दमयस्याभ्यास इति युक्तम् । ज्योतिष्टोमाधिकारे वसन्ते वसन्ते ज्योतिषेति ज्योतिष्पदमिव ज्योतिष्टोमाभ्यासः कालविशेषविधिपरः । अपि च साक्षादानन्दमयात्माभ्यासः श्रूयते ‘एतमानन्दमयमात्मानमुपसंक्रामति’ इति । पूर्वपक्षवीजमनुभाष्य दूषयति । “यत्तूक्तमन्नमयादि” इति । नहि मुख्यारन्धतीदर्शनं तत्तदमुख्यारन्धतीदर्शनप्रायपठितमप्यमुख्यारन्धतीदर्शनं भवति । तादर्थ्यात्पूर्वदर्शनानामन्यदर्शनानुगुणं न तु तद्विरोधितेति चेत् । इहाप्यानन्दमयादान्तरस्यान्यस्याश्रवणात् । तस्य त्वन्नमयादिसर्वान्तरत्वश्रुतेस्तत्पर्यवसानात्तादर्थ्यं तुल्यम् । प्रियाद्यवयवयोगशरीरत्वे च निगदव्याख्यातेन भाष्येण समाहिते । प्रियाद्यवयवयोगाच्च दुःखलवयोगोऽपि परमात्मन औपाधिक उपपादितः । तथाऽऽनन्दमय इति प्राचुर्यार्थता मयट् उपपादितेति ।

अपि च मन्त्रब्राह्मणयोरुपेयोपायभूतयोः सम्प्रतिपत्तिर्ब्रह्मै-

वानन्दमयपदार्थः, मन्वे हि पुनःपुनरन्योऽन्तर आत्मेति पर-  
ब्रह्मण्यन्तरत्वश्रवणात्तस्यैव चान्योऽन्तर आत्माऽऽनन्दमय  
इति ब्राह्मणे प्रत्यभिज्ञानात् परब्रह्मैवानन्दमयमित्याह  
सूत्रकारः ।

**मान्त्रवर्णिकमेव च गीयते ॥ १५ ॥**

मान्त्रवर्णिकमेव परं ब्रह्म ब्राह्मणेऽप्यानन्दमय इति  
गीयत इति ॥

अपि चानन्दमयं प्रकृत्य शरीराद्युत्पत्तेः प्राक् सष्टृत्वश्रव-  
णाद् बहु स्यामिति च सृज्यमानानां सष्टुरानन्दमयादभे-  
दश्रवणानन्दमयः पर एवेत्याह सूत्रम् ।

**नेतरोऽनुपपत्तेः ॥ १६ ॥**

नेतरो जीव आनन्दमयः, तस्यानुपपत्तेरिति ॥

Indira Gandhi National  
Centre for the Arts

**भेदव्यपदेशाच्च ॥ १७ ॥**

रसः सारो ह्ययमानन्दमय आत्मा रसं ह्येवायं लब्ध्वा-  
ऽऽनन्दो भवतीति । सोऽयं जीवात्मनो लब्धुभाव आनन्द-  
मयस्य च लभ्यता नाभेद उपपद्यते । तस्मादानन्दमयस्य  
जीवात्मनो भेदे परब्रह्मत्वं सिद्धं भवति । चोदयति । “कथं  
तर्हि” इति । यदि लब्धा न लब्धव्यः, कथं तर्हि परमात्मनो  
वस्तुतोऽभिन्नेन जीवात्मना परमात्मा लभ्यत इत्यर्थः । परि-  
हरति । “वाढं तथापि” इति । सत्यं परमार्थतोऽभेदेऽप्य-  
विद्यारोपितं भेदमुपाश्रित्य लब्धुलब्धव्यभाव उपपद्यते ।  
जीवो ह्यविद्यया परब्रह्मणो भिन्नो दर्शितः, न तु जीवा-  
दपि । तथा चानन्दमयश्चेद् जीवो न जीवस्याविद्ययापि  
क्षतो भेदो दर्शित इति न च लब्धुलब्धव्यभाव इत्यर्थः । भेदा-



भेदौ च न जीवपरब्रह्मणोरित्युक्तमधस्तात् । स्यादेतत् ।  
यथा परमेश्वराद् भिन्नो जीवात्मा द्रष्टा न भवत्येवं जीवात्म-  
नोऽपि द्रष्टुर्न भिन्नः परमेश्वर इति जीवस्यानिर्वाच्यत्वे परमे-  
श्वरोऽप्यनिर्वाच्यः स्यात् तथा च न वस्तु सन्नित्यत आह ।  
“परमेश्वरस्त्वविद्याकल्पितात्” इति । रजतं हि समारोपितं  
न शक्तितो भिद्यते । नहि तद्भेदेनाभेदेन वा शक्यं निर्वक्तुं,  
शक्तिस्तु परमार्थसती निर्वचनीयानिर्वचनीयाद्रजताद्भिद्यत  
एव । अत्रैव स्वरूपमात्रं दृष्टान्तमाह । “यथा मायाविनः”  
इति । एतदपरितोषेणात्यन्तसरूपं दृष्टान्तमाह । “यथा वा  
घटाकाशात्” इति । शेषमतिरोहितार्थम् ॥

स्वमतपरिग्रहार्थमेकदेशिमतं दूषयति । “इदं त्विह वक्त-  
व्यम्” इति । एष तावदुत्सर्गो यत्

ब्रह्म पुच्छं प्रतिष्ठेति ब्रह्मशब्दात्प्रतीयते ।

विशुद्धं ब्रह्म, विकृतं त्वानन्दमयशब्दतः ॥

तत्र किं पुच्छपदसमभिव्याहारादन्नमयादिषु चास्यावय-  
वपरत्वेन प्रयोगादिहाप्यवयवपरत्वात् पुच्छपदस्य तत्समाना-  
धिकरणं ब्रह्मपदमपि स्वार्थत्यागेन कथञ्चिदवयवपरं व्याख्या-  
यताम्, आनन्दमयपदं चान्नमयादिविकारवाचिप्रायपठितं  
विकारवाचि वा कथञ्चित् प्रचुरानन्दवाचि वा ब्रह्मण्यप्रसिद्धं  
कयाचिद्वृत्त्या ब्रह्मणि व्याख्यायताम्, आनन्दपदाभ्यासेन च  
ज्योतिष्पदेनेव ज्योतिष्टोम आनन्दमयो लक्ष्यताम्, उत्तानन्द-  
मयपदं विकारार्थमस्तु, ब्रह्मपदं च ब्रह्मण्येव स्वार्थोऽस्तु, आन-  
न्दपदाभ्यासश्च स्वार्थः, पुच्छपदमात्रमवयवप्रायलिखितमधि-  
करणपरतया व्याक्रियतामिति कृतबुद्धय एव विदाहुर्वन्तु ।  
तत्र

प्रायपाठपरित्यागो मुख्यत्रितयलङ्घनम् ।

पूर्वस्मिन्नुत्तरे पक्षे प्रायपाठस्य बाधनम् ॥

पुच्छपदं हि बालधौ मुख्यं सदानन्दमयावयवे गौणमेवेति मुख्यशब्दार्थलङ्घनम् अवयवपरतायामधिकरणपरतायां च तुल्यम् । अवयवप्रायलेखबाधश्च विकारप्रायलेखबाधेन तुल्यः । ब्रह्मादमानन्दमयपदम् आनन्दपदमिति त्रितयलङ्घनं त्वधिकं, तस्मान्मुख्यत्रितयलङ्घनादसाधीयान् पूर्वः पक्षः । मुख्यत्रयानुगुण्येन तूत्तर एव पक्षो युक्तः । अपि चानन्दमयपदस्य ब्रह्मार्थत्वे ब्रह्म पुच्छमिति न समञ्जसम् । नहि तदेवावयव्यवयवश्चेति युक्तम् । आधारपरत्वे च पुच्छशब्दस्य प्रतिष्ठेत्येतदप्युपपन्नतरं भवति । आनन्दमयस्य चान्तरत्वमन्नमयादिकोशापेक्षया । ब्रह्मणस्वान्तरत्वमानन्दमयादर्थाद्विभक्त इति न श्रुत्युक्तम् । एवं चान्नमयादिवदानन्दमयस्य प्रियाद्यवयवयोगो युक्तः । बाङ्मनसागोचरे तु परब्रह्मण्युपाधिमन्तर्भावः प्रियाद्यवयवयोगः प्राचुर्यं च क्लेशेन व्याख्यायेयाताम् । तथा च मान्दवर्णिकस्य ब्रह्मण एव ब्रह्म पुच्छं प्रतिष्ठेति स्वप्रधानस्याभिधानात् तस्यैवाधिकारो नानन्दमयस्येति । सोऽकामयतेत्याद्या अपि श्रुतयो ब्रह्मविषया नानन्दमयविषया इत्यर्थसंक्षेपः । सुगममन्यत् ॥

“सूत्राणि त्वेवं व्याख्येयानि” इति । वेदसत्रयोर्विरोधे गुणे त्वन्याय्यकल्पनेति सूत्राण्यन्यथा नेतव्यानि । आनन्दमयशब्देन तदाक्यस्य ब्रह्मपुच्छप्रतिष्ठेत्येतद्वतं ब्रह्मपदमपलक्ष्यते । एतदुक्तं भवति । आनन्दमय इत्यादिवाक्ये यद् ब्रह्म पुच्छं प्रतिष्ठेति ब्रह्मपदं तत् स्वप्रधानमेवेति । यत्तु ब्रह्माधिकरणमिति वक्तव्ये ब्रह्म पुच्छमित्याह श्रुतिः, तत्कस्य हेतोः, पूर्वमवयवप्रधानप्रयोगात् तत्प्रयोगस्यैव बुद्धौ सन्निधानात्, तेनापि चाधिकरणलक्षणोपपत्तेरिति ॥ ‘मान्दवर्णिकमेव च



गीयते' ॥ यत्तत्त्वं ज्ञानमित्यादिना मन्त्रवर्णेन ब्रह्मोक्तं तदेत-  
दुपायभूतेन ब्राह्मणेन स्वप्राधान्येन गीयते । ब्रह्म पुच्छं  
प्रतिष्ठेति । अवयववचनत्वे त्वस्य मन्त्रे प्राधान्यं ब्राह्मणे  
त्वप्राधान्यमिति, उपायोपेययोर्मन्त्रब्राह्मणयोर्विप्रतिपत्तिः  
स्यादिति ॥ 'नेतरोऽनुपपत्तेः' ॥ अत्र इतश्चानन्दमय इति  
भाष्यस्य स्थाने इतश्च ब्रह्म पुच्छं प्रतिष्ठेति पठितव्यम् ॥ 'भेद-  
व्यपदेशाच्च' ॥ अत्रापीतश्चानन्दमय इत्यस्य चानन्दमयाधि-  
कार इत्यस्य च भाष्यस्य स्थाने ब्रह्म पुच्छं प्रतिष्ठेति च ब्रह्म-  
पुच्छाधिकार इति च पठितव्यम् ॥ 'कामाच्च नानुमाना-  
पेक्षा' ॥ 'अस्मिन्नस्य च तद्योगं शास्ति' ॥ इत्यनयोरपि  
सूत्रयोर्भाष्ये आनन्दमयस्थाने ब्रह्म पुच्छं प्रतिष्ठेति पाठो  
द्रष्टव्यः ॥ 'तद्वेतुव्यपदेशाच्च' ॥ विकारस्यानन्दमयस्य ब्रह्म  
पुच्छमवयववक्षेत् कथं सर्वस्यास्य विकारजातस्य सानन्दमयस्य  
ब्रह्म पुच्छं कारणमुच्येत 'इदं सर्वमसृजत, यदिदं किञ्च'  
इति श्रुत्या । नह्यनानन्दमयविकारावयवो ब्रह्मविकारः सन्  
सर्वस्य कारणमुपपद्यते । तस्मादानन्दमयविकारावयवो ब्रह्मेति  
तदवयवयोग्यानन्दमयो विकार इह नोपास्यत्वेन विवक्षितः,  
किन्तु स्वप्रधानमिह ब्रह्म पुच्छं ज्ञेयत्वेनेति सिद्धम् ॥

### अन्तस्तद्वर्गोपदेशात् ॥ २० ॥

पूर्वस्मिन्नधिकरणेऽपास्तमस्तविशेषब्रह्मप्रतिपत्त्यर्थमुपा-  
यतामात्रेण पञ्च कोशा उपाधयः स्थिताः, न तु विवक्षिताः ।  
ब्रह्मेव तु प्रधानं ब्रह्म पुच्छं प्रतिष्ठेति ज्ञेयत्वेनोपक्षिप्तमिति  
निर्णीतम् । सम्प्रति तु ब्रह्म विवक्षितोपाधिभेदमुपास्यत्वे-  
नोपक्षिप्यते, न तु विद्याकर्मातिशयलब्धोत्कर्षो जीवात्मा-  
दित्वपदवेदनीय इति निर्णीयते । तत्र

मर्यादाधाररूपाणि संसारिणि परे न तु ।

तस्मादुपास्यः संसारी कर्मानधिकृतो रविः ॥

हिरण्यश्मश्रुतिरित्यादिरूपश्रवणात्, य एषोऽन्तरादित्ये य एषोऽन्तरक्षणीति चाधारभेदश्रवणाद् ये चामुष्मात्पराक्षो लोकास्तेषां चेष्टे देवकामानां चेत्यैश्वर्यमर्यादाश्रुतेश्च, संसार्यैव कार्यकारणसङ्घातात्मको रूपादिसम्पन्न इहोपास्यः, न तु परमात्मा । ‘अशब्दमस्पर्शम्’ इत्यादिश्रुतिभिः ‘अपास्तसम- स्तरूपश्च स्वे महिम्नि’ इत्यादिश्रुतिभिरपाकृताधारश्च ‘एष सर्वेश्वरः’ इत्यादिश्रुतिभिरधिगतनिर्मर्यादैश्वर्यश्च शक्य उपास्यत्वेनेह प्रतिपत्तुम् । सर्वपाप्मविरहश्चादित्यपुरुषे सम्भवति । शास्त्रस्य मनुष्याधिकारतया देवतायाः पुण्यपापयोरनधिकारात् । रूपादिमत्त्वान्यथानुपपत्त्या च कार्यकारणाल्लोके जीवे उपास्यत्वेन विवक्षिते यत्तावद्दृग्वाद्यात्मकतयास्य सर्वात्मकत्वं श्रूयते तत्कथञ्चिदादित्यपुरुषस्यैव स्तुतिरित्यादित्यपुरुष एवोपास्यो न परमात्मेत्येव प्राप्तम् । अनाधारत्वे च नित्यत्वं सर्वगतत्वं च हेतुः । अनित्यं हि कार्यं कारणाधारमिति नानाधारम् । नित्यमप्यसर्वगतं यत्तस्मादधरभावेनास्थितं तदेव तस्योत्तरस्याधार इति नानाधारं तस्मादुभयमुक्तम् । एवं प्राप्तेऽभिधीयते ॥ ‘अन्तस्तद्धर्मोपदेशात्’ ॥

सर्वात्म्यसर्वदुरितविरहाभ्यामिहोच्यते ।

ब्रह्मैवाव्यभिचारिभ्यां सर्वहेतुर्विकारवत् ॥

नामनिरुक्तेन हि सर्वपाप्मापादानतयास्योदय उच्यते । न चादित्यस्य देवतायाः कर्मानधिकारेऽपि सर्वपाप्मविरहः प्राग्भवीयधर्माधर्मरूपपाप्मसम्भवे सति । न चैतेषां प्राग्भवीयो धर्म एवास्ति न पाप्मेति साम्प्रतम् । विद्याकर्मातिशयसमुदाचारेऽप्यनादिभवपरम्परोपार्जितानां पाप्मनामपि



प्रसुप्तानां सम्भवात् । न च श्रुतिप्रामाण्यादादित्यशरीराभि-  
मानिनः सर्वपाप्मविरह इति युक्तम् । ब्रह्मविषयत्वेनाप्यस्याः  
प्रामाण्योपपत्तेः । न च विनिगमायां हेत्वभावः ।  
तत्र तत्र सर्वपाप्मविरहस्य भूयोभूयो ब्रह्मण्येव श्रवणात् ।  
तस्यैव चेह प्रत्यभिज्ञायमानस्य विनिगमनाहेतोर्विद्यमान-  
त्वात् । अपि च सार्वत्रिकं जगत्कारणस्य ब्रह्मण एवोपपद्यते ।  
कारणादभेदात् कार्यजातस्य, ब्रह्मणश्च जगत्कारणत्वात् ।  
आदित्यशरीराभिमानिनस्तु जीवात्मनो न जगत्कारणत्वम् ।  
न मुख्यार्थसम्भवे प्राशस्त्यलक्षणाया स्तुत्यर्थता युक्ता । रूप-  
वत्त्वञ्चास्य परानुग्रहाय कायनिर्माणेन वा, तद्विकारतया  
वा सर्वस्य कार्यजातस्य, विकारस्य च विकारवतोऽनन्य-  
त्वात्तादृशरूपभेदेनोपदिश्यते, यथा 'सर्वगन्धः सर्वरसः' इति ।  
न च ब्रह्मनिर्मितं मायारूपमनुवदच्छास्त्रमशास्त्रं भवति ।  
अपि तु तां कुर्वदिति नाशास्त्रत्वप्रसङ्गः । यत्र तु ब्रह्मनिरस्त-  
समस्तोपाधिभेदं ज्ञेयत्वेनोपक्षिप्यते, तत्र शास्त्रम् 'अशब्दमस्पर्श-  
मरूपमव्ययम्' इति प्रवर्तते । तस्माद्रूपवत्त्वमपि परमात्मन्यु-  
पपद्यते । एतेनैव मर्यादाधारभेदावपि व्याख्यातौ । अपि  
चादित्यदेहाभिमानिनः संसारिणोऽन्तर्यामीभेदेनोक्तः स एवा-  
न्तरादित्य इत्यन्तःश्रुतिसाम्येन प्रत्यभिज्ञायमानो भवितुमर्हति ।  
“तस्मात्ते धनसनयः” इति । धनवन्तो विभूतिमन्त इति  
यावत् । कस्मात् पुनर्विभूतिमत्त्वं परमेश्वरपरिग्रहे घटत  
इत्यत आह । “यद्यद्विभूतिमत्” इति । सर्वात्मकत्वेऽपि  
विभूतिमत्त्वेव परमेश्वरस्वरूपाभिव्यक्तिः, न त्वविद्यातमः-  
पिहितपरमेश्वरस्वरूपेष्वविभूतिमत्स्वित्यर्थः । “लोककामेश-  
हत्वमपि” इति । अतोऽत्यन्तपारार्थन्यायेन निरङ्कुशमैश्वर्य-  
मित्यर्थः ॥

## आकाशस्तद्धिज्ञात् ॥ २२ ॥

पूर्वस्मिन्नधिकरणे ब्रह्मणोऽसाधारणधर्मदर्शनादिवर्चितो-  
पाधिनोऽस्यैवोपासना, न त्वादित्यशरीराभिमानिनो जीवा-  
त्मन इति निरूपितम् । इदानीं त्वसाधारणधर्मदर्शनात् तदे-  
वोद्गीये सम्पाद्योपास्यत्वेनोपदिश्यते, न भूताकाश इति निरू-  
प्यते । तत्र 'आकाश इति होवाच' इति किं मुख्याकाशपदा-  
नुरोधेन 'अस्य लोकस्य का गतिः' इति च 'सर्वाणि ह वा  
इमानि भूतानि' इति च 'ज्यायान्' इति च 'परायणम्' इति  
च कथञ्चिद् व्याख्यायतामुतैतदनुरोधेनाकाशशब्दो भक्त्या  
परात्मनि व्याख्यायतामिति । तत्र

प्रथमत्वात् प्रधानत्वादकाशं मुख्यमेव नः ।

तदानुगुण्येनान्यानि व्याख्यायानौति निश्चयः ॥

अस्य लोकस्य का गतिरिति प्रश्नोत्तरे 'आकाश इति  
होवाच' इत्याकाशस्य गतित्वेन प्रतिपाद्यतया प्राधान्यात्,  
'सर्वाणि ह वा' इत्यादीनां तु तद्विशेषणतया गुणत्वात्, गुणे  
त्वन्याय्यकल्पनेति बह्वन्यप्यप्रधानानि प्रधानानुरोधेन नेत-  
व्यानि । अपि च 'आकाश इति होवाच' इत्युत्तरे प्रथमा-  
वगतमाकाशपदमनुपजातविरोधित्वेन तदनुरक्तायां बुद्धौ  
यद्यदेव तदेव वाक्यगतमुपनिषतितं तत्तदुपजातविरोधि  
तदानुगुण्येनैव व्यवस्थातुमर्हति । न च कविदाकाशशब्दो  
भक्त्या ब्रह्मणि प्रयुक्त इति सर्वत्र तेन तत्परेण भवितव्यम् ।  
न हि गङ्गायां घोष इत्यत्र गङ्गापदमनुपपत्त्या तीरपरमिति  
यादांमि गङ्गायामित्यत्राप्यनेन तत्परेण भवितव्यम् । सम्भ-  
वश्चोभयत्र तुल्यः । न च ब्रह्मण्यप्याकाशशब्दो मुख्यः । अन-  
कार्यत्वस्यान्याय्यत्वात् । भक्त्या च ब्रह्मणि प्रयोगोपपत्तेः ।



लोके चास्य नभसि निरूढतरत्वात् तत्पूर्वकत्वाच्च वैदिकार्थ-  
प्रतीतेर्वैपरीत्यानुपपत्तेः । तदानुगुण्येन च 'सर्वाणि ह वा'  
इत्यादीनि भाष्यकृता स्वयमेव नीतानि । तस्माद्भूताकाशमे-  
वात्रोपास्यत्वेनोपदिश्यते, न परमात्मेति प्राप्तम् । एवं प्राप्ते-  
ऽभिधीयते । आकाशशब्देन ब्रह्मणो ग्रहणं, कुतः, तस्मिन्नात् ।  
तथाहि ।

सामानाधिकरण्येन प्रश्नतत्प्रतिवाक्ययोः ।

पौर्वापर्यपरामर्शात् प्रधानत्वेऽपि गौणता ॥

यद्यप्याकाशपदं प्रधानार्थं तथापि यत् पृष्ठं तदेव प्रति-  
वक्तव्यं, न खल्वनुक्तं आम्नान् पृष्ठः कोविदारानाचष्टे ।  
तदिहास्य लोकस्य का गतिरिति प्रश्नो दृश्यमानो नाम-  
रूपप्रपञ्चमात्रविषय इति तदनुरोधाच्च एव सर्वस्य लोकस्य  
गतिः स एवाकाशशब्देन प्रतिवक्तव्यः । न च भूताकाशः  
सर्वस्य लोकस्य गतिः । तस्यापि लोकमध्यपातित्वात्, तदेव  
तस्य गतिरित्यनुपपत्तेः । न चोत्तरे भूताकाशश्रवणाद्भूता-  
काशकार्यमेव पृष्ठमिति युक्तम् । प्रश्नस्य प्रथमावगतस्यानु-  
पजातविरोधिनी लोकसामान्यविषयस्योपजातविरोधिनीत्त-  
रेण सङ्कोचानुपपत्तेः, तदनुरोधेनोत्तरव्याख्यानात् । न च  
प्रश्नेन पूर्वपक्षरूपेणावस्थितार्थेनोत्तरं व्यवस्थितार्थं न शक्यं  
नियन्तुमिति युक्तम् । तन्निमित्तानामज्ञानसंशयाविपर्या-  
सानामनवस्थनेऽपि तस्य स्वविषये व्यवस्थानात् । अन्यथो-  
त्तरस्यानालम्बनत्वापत्तेर्वैयधिकारस्यापत्तेर्वा । अपि चोत्त-  
रेऽपि ब्रह्मसमञ्जसम् । तथाहि । 'सर्वाणि ह वा इमानि  
भूतान्याकाशादेव समुत्पद्यन्ते' इति सर्वशब्दः कथञ्चिदल्पवि-  
षयो व्याख्येयः । एवमेवकारोऽप्यसमञ्जसः । न खल्वपामा-  
काश एव कारणम् अपि तु तेजोऽपि । एवमत्रस्यापि नाका-

शमेव कारणम् अपि तु पावकपाथसी अपि । मूलकार-  
णविवक्षायान्तु ब्रह्मण्येवावधारणं समञ्जसम् । असमञ्जसन्तु  
भूताकाशे । एवं सर्वेषां भूतानां लयो ब्रह्मण्येव । एवं सर्वभ्यो  
ज्यायस्त्वं ब्रह्मण एव । परमयनं ब्रह्मैव । तस्मात्सर्वेषां लोका-  
नामिति प्रश्नेनोपक्रमात्, उत्तरे च तत्तदसाधारणब्रह्मगुण-  
परामर्शात्, पृष्टायाश्च गतेः परमयनमित्यसाधारणब्रह्मगुणो-  
पसंहारात्, भूयसीनां श्रुतीनामनुग्रहाय 'त्यजेदेकं कुलस्यार्थे'  
इतिवद्वरमाकाशपदमात्रमसमञ्जसमस्तु । एतावता हि बहु  
समञ्जसं स्यात् । न चाकाशस्य प्राधान्यमुत्तरे, किन्तु पृष्टार्थ-  
त्वादुत्तरस्य, लोकसामान्यगतेश्च पृष्टत्वात्, परायणमिति च  
तस्यैवोपसंहाराद् ब्रह्मैव प्रधानम् । तथा च तदर्थं सदाकाश-  
पदं प्रधानार्थं भवति, नान्यथा । तस्माद् ब्रह्मैव प्रधानमाका-  
शपदेनेहोपास्यत्वेनोपक्षिप्तं, न भूताकाशमिति सिद्धम् ।  
“अपि च” अस्यैवोपक्रमेऽन्तवत् किल ते सामेति “अन्तवत्त्व-  
दोषेण शालावत्यस्य” इति । न चाकाशशब्दो गौणोऽपि विल-  
म्बितप्रतिपत्तिः, तत्र तत्र ब्रह्मण्याकाशशब्दस्य तत्पर्यायस्य  
च प्रयोगप्राचुर्यादत्यन्ताभ्यासेनास्यापि मुख्यवत् प्रतिपत्ते-  
रविलम्बनादिति दर्शनार्थं ब्रह्मणि प्रयोगप्राचुर्यं वैदिकं  
निदर्शितं भाष्यकृता । तत्रैव च प्रथमावगतानुगुण्येनोत्तरं  
नीयते, यत्र तदन्यथा कर्तुं शक्यम् । यत्र तु न शक्यं तत्रोत्त-  
रानुगुण्येनैव प्रथमं नीयत इत्याह । “वाक्योपक्रमेऽपि” इति ॥

अत एव प्राणः ॥ २३ ॥

‘उद्गीथे या देवता प्रस्तावमन्वायत्ता’ इत्युपक्रम्य श्रूयते ।  
‘कतमा सा देवतेति प्राण इति होवाचोपस्थित्याक्रायणः’ ।  
उद्गीथोपासनप्रसङ्गेन प्रस्तावोपासनमप्युद्गीथ इत्युक्तं भाष्यकृता ।



प्रस्ताव इति साम्प्रो भक्तिविशेषस्तमन्वायत्ता अनुगता प्राणो देवता । अत्र प्राणशब्दस्य ब्रह्मणि वायुविकारे चे दर्शनात्-संशयः । किमयं ब्रह्मवचन उत वायुविकारवचन इति । तत्रात एव ब्रह्मलिङ्गादेव प्राणोऽपि ब्रह्मैव न वायुविकार इति युक्तम् । यद्येवं तेनैव गतार्थमेतदिति कोऽधिकरणान्तरस्यारम्भार्थः । तत्रोच्यते ।

अर्थे श्रुत्येकगम्ये हि श्रुतिमेवाद्वियामहे ।

मानान्तरावगम्ये तु तद्वशात्तदव्यवस्थितिः ॥

ब्रह्मणो वा सर्वभूतकारणत्वमाकाशस्य वा वायुादिभूत-कारणत्वं प्रति नागमादृते मानान्तरं प्रभवति । तत्र पौर्वा-पर्य्यपर्यालोचनया यत्रार्थे समञ्जस आगमः स एवार्थ-स्तस्य गृह्यते, त्यज्यते चेतरेः । इह तु संवेशनोद्गमने भूतानां प्राणं प्रत्युच्यमाने किं ब्रह्म प्रत्युच्यते आहो वायु-विकारं प्रतीति विषये 'यदा वै पुरुषः स्वपिति प्राणं तर्हि वागप्येति' इत्यादिकायाः श्रुतेः सर्वभूतसारेन्द्रियसंवेशनोद्गम-नप्रतिपादनद्वारा सर्वभूतसंवेशनोद्गमनप्रतिपादिकाया माना-न्तरानुग्रहलब्धसामर्थ्याया बलात्संवेशनोद्गमने वायुविकारस्यैव प्राणस्य, न ब्रह्मणः । अपि चात्रोद्गीथप्रतिहारयोः साम-भक्त्योर्ब्रह्मणोऽन्ये आदित्यश्चान्नं च देवते अभिहिते कार्य-करणसङ्घातरूपे, तस्माद्वचर्यात् प्राणोऽपि कार्यकरणसङ्घा-तरूप एव देवता भवितुमर्हति । निरस्तोऽप्ययमर्थे ईक्षत्य-धिकरणे पूर्वोक्तपर्वपक्षहेतूपोद्बलनाय पुनरुपन्यस्तः । तस्मा-द्वायुविकार एवात्र प्राणशब्दार्थ इति प्राप्तम् । एवं प्राप्ते-ऽभिधीयते ।

पुंवाक्यस्य वक्ष्यित्वं मानान्तरसमागमात् ।

अपौरुषेये वाक्ये तत्सङ्गतिः किं करिष्यति ।

नो खलु स्वतःसिद्धप्रमाणभावमपौरुषेयं वचः स्वविषय-  
ज्ञानोत्पादे वा तद्व्यवहारे वा मानान्तरमपेक्षते । तस्यापौ-  
रुषेयस्य निरस्तसमस्तदोषाशङ्कस्य स्वत एव निश्चायकत्वात् ।  
निश्चयपूर्वकत्वाद् व्यवहारप्रवृत्तेः । तस्मादसंवादिनो वा चक्षुष  
इव रूपे त्वगिन्द्रियसंवादिनो वा तस्यैव द्रव्येनादाव्यं  
दाव्यं वा, तेन स्तामिन्द्रियमात्रसंवेशनोद्गमने वायुविकारे  
प्राणे, सर्वभूतसंवेशनोद्गमने तु न ततो वाक्यात्प्रतीयेते ।  
प्रतीती वा तत्रापि प्राणो ब्रह्मैव भवेन्न वायुविकारः । 'यदा  
सुप्तः स्वप्नं न कञ्चन पश्यत्यथास्मिन् प्राण एवैकधा भवति' इत्यत्र  
वाक्ये यथा प्राणशब्दो ब्रह्मवचनः । न चास्मिन् वायुविकारे  
सर्वेषां भूतानां संवेशनोद्गमने मानान्तरेण दृश्येते । न च माना-  
न्तरसिद्धसंवादेन्द्रियसंवेशनोद्गमनवाक्यदाव्यात् सर्वभूतसंवेश-  
नोद्गमनवाक्यं कथञ्चिदिन्द्रियविषयतया व्याख्यानमर्हति ।  
स्वतःसिद्धप्रमाणभावस्य स्वभावदृढस्य मानान्तरानुपयोगात् ।  
न चास्य तेनैकवाक्यता, एकवाक्यतायां च तदपि ब्रह्मपरमेव  
स्यादित्युक्तम् । इन्द्रियसंवेशनोद्गमनं त्ववयुत्यानुवादे-  
नापि घटिष्यते । 'एकं वृणोते द्वौ वृणोते' इतिवत् । न तु  
सर्वशब्दार्थः सङ्कोचमर्हति । तस्मात् प्रस्तावभक्तिं प्राणशब्दा-  
भिधेयब्रह्मदृष्ट्योपासीत, न वायुविकारदृष्ट्येति सिद्धम् ।  
तथा चोपासकस्य प्राणप्राप्तिः कर्मसमृद्धिर्वा फलं भवतीति ।  
“वाक्यशेषबलेन” इति । वाक्यात् सन्निधानं दुर्बलमित्यर्थः ।  
उदाहरणान्तरन्तु निगदव्याख्यानेन भाष्येण दूषितम् ॥

ज्योतिश्चरणाभिधानात् ॥ २४ ॥

इदमामनन्ति । 'अथ यदतः परो दिवो ज्योतिर्दीप्यते



विश्वतः पृष्ठेषु सर्वतः पृष्ठेष्वनुत्तमेषूत्तमेषु लोकेष्विदं वाव  
तद्यदिदमस्मिन्नन्तःपुरुषे ज्योतिः' इति । यज्ज्योतिरतो दिवो  
द्युलोकात्परं दीप्यते प्रकाशते विश्वतः पृष्ठेषु विश्वेषामुपरि ।  
असङ्कुचवृत्तिरयं विश्वशब्दोऽनवयवयेन संसारमण्डलं ब्रूत इति  
दर्शयितुमाह । 'सर्वतः पृष्ठेषूत्तमेषु' । न चेदमुत्तममात्र-  
मपि तु सर्वोत्तममित्याह । 'अनुत्तमेषु' । नास्त्येभ्योऽन्य-  
उत्तम इत्यर्थः । 'इदं वाव तद्यदिदमस्मिन् पुरुषेऽन्तर्ज्योति-  
स्त्वग्राह्येण शरीरेणोष्मणा श्रोत्रग्राह्येण च पिहितकर्णेन  
पुंसा घोषेण लिङ्गेनानुमीयते' । तत्र शरीरस्योष्मणस्त्वचा  
दर्शनं दृष्टिः, घोषस्य च श्रवणं श्रुतिः, तयोश्च दृष्टिश्रुती  
ज्योतिष एव, तल्लिङ्गेन तदनुमानादिति । अत्र संशयः । किं  
ज्योतिःशब्दं तेज उत ब्रह्मेति । किं तावत् प्राप्तं, तेज इति ।  
कृतः । गौणमुख्यग्रहणविषये मुख्यग्रहणस्य

श्रीत्सर्गिकत्वाद्वाक्यस्थतेजो लिङ्गीपलम्भनात् ।

वाक्यान्तरेणानियमात्तदर्याप्रतिसम्भितः ॥

बलवद्बाधकोपनिपातेन खल्वाकाशप्राणशब्दौ मुख्यार्थ-  
त्वात् प्रचाव्यान्यत्र प्रतिष्ठापितौ । तदिह ज्योतिष्यदस्य  
मुख्यतेजोवचनत्वे बाधकस्तावत् स्ववाक्यशेषो नास्ति । प्रत्युत  
तेजोलिङ्गमेव दीप्यत इति । कौत्सेयज्योतिःसारूप्यं च चक्षुष्यो  
रूपवान् श्रुतो विश्रुतो भवतीत्यल्पफलत्वं च स्ववाक्ये श्रूयते ।  
न जातु ज्वलनापरनामा दीप्तिर्विना तेजो ब्रह्मणि सम्भवति ।  
न कौत्सेयज्योतिःसारूप्यमृते बाह्यात्तेजसो ब्रह्मण्यस्ति । न  
चौष्णप्रघोषलिङ्गदर्शनश्रवणमौदर्यात्तेजसोऽन्यत्र ब्रह्मण्युपप-  
द्यते । न च महाफलं ब्रह्मोपासनमणीयसे फलाय कल्पते ।  
श्रीदर्थं तु तेजस्यध्यस्य बाह्यं तेज उपासनमेतत्फलानुरूपं  
युज्यते । तदेतत्तेजोलिङ्गम् । एतदुपोद्बलनाय च निरस्त-

मपि मर्यादाधारवत्त्वमुपन्यस्तम् । इह तन्निरासकारणा-  
भावात् । न च मर्यादावत्त्वं तेजोराशेर्न सम्भवति, तस्य  
सौख्यदिः सावयवत्वेन तदेकदेशमर्यादासम्भवात् । तस्य  
चोपास्यत्वेन विधानात् । ब्रह्माणस्त्वनवयवस्यावयवोपासना-  
नुपपत्तेः । अवयवकल्पनायाश्च सत्यां गतावनवकल्पनात् ।  
न च

‘पादोऽस्य सर्वा भूतानि त्रिपादस्यामृतं दिवि’

इति ब्रह्मप्रतिपादकं वाक्यान्तरं यदतः परो दिवो ज्योति-  
रिति ज्योतिःशब्दं ब्रह्माणि व्यवस्थापयतीति युक्तम् । नहि  
सन्निधानमात्राद् वाक्यान्तरेण वाक्यान्तरगता श्रुतिः शक्या  
मुख्यार्थाच्चनावयितुम् । न च वाक्यान्तरेऽधिकरणत्वेन द्यौः  
श्रुता दिव इति मर्यादाश्रुतौ शक्या प्रत्यभिज्ञातुम् । अपि  
च वाक्यान्तरस्यापि ब्रह्मार्थत्वं प्रसाध्यमेव नाद्यापि सिध्यति  
तत् कथं तेन नियन्तुं <sup>Indira Gandhi National</sup> ब्रह्मपरतया यदतः पर इति वाक्यं  
शक्यम् । तस्मात्तेज एव ज्योतिर्न ब्रह्मेति प्राप्तम् । तेजः-  
कथनप्रस्तावे तमःकथनं प्रतिपक्षोपन्यासेन प्रतिपक्षान्तरे  
दृढा प्रतीतिर्भवतीत्येतदर्थम् । चक्षुर्वृत्तेर्निरोधकमित्यर्था-  
वरकत्वेन । आक्षेप्ताऽऽह । “ननु कार्यस्यापि” इति ।  
समाधातैकदेशी ब्रूते । “अस्तु तर्हि” इति । यत्तेजोवन्ना-  
भ्यामसंपृक्तं तद्विद्वत्कृतमुच्यते । आक्षेप्ता दूषयति । “न”  
इति । नहि तत् कचिदप्युपयुज्यते सर्वस्वर्थक्रियासु विद्व-  
त्कृतस्यैवोपयोगादित्यर्थः । एकदेशिनः शङ्कामाह । “इद-  
मेव” इति । आक्षेप्ता निराकरोति । “न, प्रयोजनान्तरं”  
इति । एकैकां विद्वतं विद्वतं करवाणीति तेजःप्रभृत्युपासना-  
मात्रविषया श्रुतिर्न सङ्कोचयितुं युक्तैत्यर्थः । एवमेकदेशिनि  
दूषिते परमसमाधाता पूर्वपक्षी ब्रूते । “अस्तु तर्हि विद्वत्-



कृतमेव” इति । “भागिनी” युक्ता । यद्यप्याधारबहुत्व-  
श्रुतिर्ब्रह्मण्यपि कल्पितोपाधिनिबन्धना कथञ्चिदुपपद्यते ।  
तथापि यथा कार्यं ज्योतिष्यतिशयेनोपपद्यते न तथाऽत्रेत्यत  
उक्तम् “उपपद्यतेतराम्” इति । “प्राकृतं” प्रकृतेर्जातं, कार्य-  
मिति यावत् । एवं प्राप्ते, उच्यते ।

सर्वनामप्रसिद्धार्थं प्रसाध्यार्थविघातकृत् ।

प्रसिद्धापेक्षि सत्पू र्ववाक्यस्थमपकर्षति ॥

तद्वलात् तेन नेयानि तेजोलिङ्गान्यपि ध्रुवम् ।

ब्रह्मण्येव प्रधानं हि ब्रह्मच्छन्दो न तत्र तु ॥

श्रौत्सर्गिकं तावद्यदः प्रसिद्धार्थानुवादकत्वं यद्विधिविभ-  
क्तिमप्यपूर्वार्थावबोधनस्वभावात्प्रच्यावयति । यथा यस्याहि-  
ताग्रेरग्निर्गृहान् दहेत् यस्योभयं हविरार्तिमाच्छेदिति ।  
यत्र पुनस्तत्प्रसिद्धमन्यतो न कथञ्चिदाप्यते, तत्र वचनानि  
त्वपूर्वत्वादिति सर्वान्नामः प्रसिद्धार्थत्वं बलादपनीयते । यथा  
यदाग्नेयोऽष्टाकपालो भवतीति । तदिह यदतः परो दिवो  
ज्योतिरिति यच्छब्दसामर्थ्याद् द्युमर्थ्यादेनापि ज्योतिषा प्रसि-  
द्धेन भवितव्यम् । न च तस्य प्रमाणान्तरतः प्रसिद्धिरस्ति ।  
पूर्ववाक्ये च द्युसम्बन्धि त्रिपाद्ब्रह्मप्रसिद्धमिति प्रसिद्धापेक्षायां  
तदेव सम्बध्यते । न च प्रधानस्य प्रातिपदिकार्थस्य तत्त्वेन  
प्रत्यभिज्ञाने तद्विशेषणस्य विभक्त्यर्थस्यान्यतामात्रेणान्यता  
युक्ता । एवं च स्ववाक्यस्थानि तेजोलिङ्गान्यसमञ्जसानीति  
ब्रह्मण्येव गमयितव्यानि, गमितानि च भाष्यकृता । तत्र  
ज्योतिर्ब्रह्मविकार इति ज्योतिषा ब्रह्मैवोपलक्ष्यते । अथ  
वा प्रकाशमात्रवचनो ज्योतिःशब्दः, प्रकाशश्च ब्रह्मेति ब्रह्मणि  
मुख्यः, इति ज्योतिर्ब्रह्मेति सिद्धम् । “प्रकृतहानाप्रकृतप्र-  
क्रिये” इति । प्रसिद्धापेक्षायां पूर्ववाक्यगतं प्रकृतं सन्निहितम-

प्रसिद्धं तु कल्पं न प्रकृतम् । अत एवोक्तं कल्पयत इति ।  
सन्दंशन्यायमाह । “न केवलम्” इति । “परस्यापि ब्रह्मणो  
नामादिप्रतीकत्ववत्” इति । कौक्षेयं हि ज्योतिर्जीवभावे-  
नानुप्रविष्टस्य परमात्मनो विकारः, जीवाभावे देहस्य शैत्यात्,  
जीवतश्चोष्णराज्जायते । तस्मात्तत्प्रतीकस्योपासनमुपप-  
न्नम् । शेषं निगदव्याख्यातं भाष्यम् ॥

छन्दोऽभिधानान्नेति चेन्न, तथा चेतोऽर्पण-

निगदात्तथाहि दर्शनम् ॥ २५ ॥

पूर्ववाक्यस्य हि <sup>अनो</sup> गायत्रीर्थत्वे सिद्धे स्यादेतदेवं, न तु तद-  
ब्रह्मार्थमपि तु गायत्रीर्थम् । ‘गायत्री वा इदं सर्वं भूतं यदिदं  
किञ्च’ इति गायत्रीं प्रकृत्येदं श्रूयते ‘त्रिपादस्यामृतं दिवि’  
इति । नन्वकाशस्तस्मिन्नादिव्यनेनैव गतार्थमेतत् । तथाहि ।  
तावानस्य महिमेत्यस्यामृचि ब्रह्म चतुष्पादुक्तम् । सैव च  
तदेतदृचाभ्यनूक्तमित्यनेन सङ्गमिता ब्रह्मलिङ्गम् । एवं गायत्री  
वा इदं सर्वमित्यक्षरसन्निवेशमात्रस्य गायत्र्या न सर्वत्व-  
मुपपद्यते । न च भूतपृथिवीशरीरहृदयवाक्प्राणात्मत्वं  
गायत्र्याः स्वरूपेण सम्भवति । न च ब्रह्मपुरुषसम्बन्धित्वमस्ति  
गायत्र्याः । तस्मद्गायत्रीद्वारा ब्रह्मण एवोपासना न गायत्र्या  
इति पूर्वणैव गतार्थत्वादनारम्भणीयमेतत् । न च पूर्वन्यायस्मा-  
रणे सूत्रसन्दर्भ एतावान् युक्तः । अत्रोच्यते । अस्यधिकशङ्का ।  
तथाहि । गायत्रीद्वारा ब्रह्मोपासनेति कोऽर्थः । गायत्रीविकारो-  
पाधिनो ब्रह्मण उपासनेति । न च तदुपाधिनस्तदवच्छिन्नस्य  
सर्वात्मत्वम्, उपाधेरवच्छेदात् । नहि घटावच्छिन्नं नभोऽनव-  
च्छिन्नं भवति । तस्मादस्य सर्वात्मत्वादिकं स्तुत्यर्थं, तद्वरं  
गायत्र्या एवास्तु स्तुतिः कयाचित् प्रणाद्या ‘वाग्वै गायत्री



वाग्वा इदं सर्वं भूतं गायति च त्रायति च' इत्यादिश्रुतिभ्यः ।  
 तथा च 'गायत्री वा इदं सर्वम्' इत्युपक्रमे गायत्र्या एव हृदया-  
 दिभिर्व्याख्या, व्याख्याय च 'सैषा चतुष्पदा षड्विधा गायत्री  
 इत्युपसंहारो गायत्र्यामेव समञ्जसो भवति । ब्रह्माणि तु सर्व-  
 मेतदसमञ्जसमिति यद्वैतद् ब्रह्मा इति च ब्रह्मशब्दश्चन्द्रोवि-  
 षय एव, यथैतां ब्रह्मोपनिषदमित्यत्र वेदोपनिषदुच्यते ।  
 तस्माद्गायत्रीच्छन्दोऽभिधानान्न ब्रह्मविषयमेतदिति प्राप्तम् ।  
 एवं प्राप्तेऽभिधीयते । "न," कुतः, "तथा चेतोऽर्पणनिगदात्"  
 गायत्र्याख्यच्छन्दोद्वारेण गायत्रीरूपविकारानुगते ब्रह्माणि  
 चेतोऽर्पणं चित्तसमाधानमनेन ब्राह्मणवाक्येन निगद्यते । एत-  
 दुक्तं भवति । न गायत्री ब्रह्माणोऽवच्छेदिका, उत्पलस्येव  
 नीलत्वं, येन तदवच्छिन्नमन्यत्र न स्यादवच्छेदविरहात् ।  
 किन्तु यदेव तद् ब्रह्म सर्वात्मकं सर्वकारणं तत्स्वरूपेणाशक्यो-  
 पदेशमिति तद्विकारगायत्रीद्वारेणोपलक्ष्यते । गायत्र्याः सर्व-  
 च्छन्दो व्याख्या च सवनत्रयव्याख्या च द्विजातिद्वितीयजन्म-  
 जननीतया च श्रुतेर्विकारेषु मध्ये प्राधान्येन द्वारत्वोपपत्तेः ।  
 न चात्रोपलक्षणाभावेन नोपलक्ष्यं प्रतीयते, नहि कुण्डलेनो-  
 पलक्षितं कण्ठरूपं कुण्डलवियोगेऽपि पश्चात्प्रतीयमानमप्र-  
 तीयमानं भवति । तद्रूपप्रत्यायनमात्रोपयोगित्वादुपलक्षणा-  
 नामनवच्छेदकत्वात् । तदेवं गायत्रीशब्दस्य मुख्यार्थत्वे  
 गायत्र्या ब्रह्मोपलक्ष्यत इत्युक्तं, सम्प्रति तु गायत्रीशब्दः संख्या-  
 सामान्याङ्गीकृत्या वृत्त्या ब्रह्मण्येव वर्तते इति दर्शयति । "अपर  
 आह" इति । तथाहि, षडक्षरैः पादैर्यथा गायत्री चतुष्पदा,  
 एवं ब्रह्मापि चतुष्पाद् । सर्वाणि हि भूतानि स्थावरजङ्ग-  
 मान्यस्यैकः पादः । दिवि द्योतनवति चैतन्यरूपे स्वात्म-  
 नीति यावत्, त्रयः पादाः । अथवा दिव्याकाशे त्रयः पादाः ।

तथाहि श्रुतिः । ‘इदं वाव तद्योयं वहिर्वा पुरुषादाकाश-  
तस्तद्वि तस्य जागरितस्थानं जाग्रत् खल्वयं वाह्यान् पदार्थान्  
वेद तथाऽयं वाव स योऽयमन्तःपुरुष आकाशः’ शरीरमध्य  
इत्यर्थः, ‘तद्वि तस्य स्वप्नस्थानं तथाऽयं वाव स योऽयमन्तर्हृदय  
आकाशः’ हृदयपुण्डरीक इत्यर्थः, तद्वि तस्य सुषुप्तिस्थानम् ।  
तदेतत् ‘विपादस्यामृतं दिवि’ इत्युक्तम् । तदेवं चतुष्पात्त्वसा-  
मान्याज्ञायतीशब्देन ब्रह्मोच्यते इति । “अस्मिन् पक्षे ब्रह्मैवा-  
भिहितम्” इति । ब्रह्मपरत्वादभिहितमित्युक्तम् ।

“षड्विधा” इति । भूतपृथिवीशरीरहृदयवाक्प्राणा इति  
षट् प्रकारा गायत्र्यात्यस्य ब्रह्माणः श्रूयन्ते । “पञ्च ब्रह्मपुरुषा  
इति च हृदयसुषुप्तिषु ब्रह्मपुरुषश्रुतिर्ब्रह्मसम्बन्धितायां विव-  
क्षितायां सम्भवति” । अस्यार्थः । हृदयस्यास्य खलु पञ्च  
सुषुप्तयः, पञ्च छिद्राणि । तानि च देवैः प्राणादिभ्यो रक्ष्यमा-  
णानि स्वर्गप्राप्तिद्वाराणीति देवसुषुप्तयः । तथाहि, हृदयस्य  
यत् प्राङ्मुखं छिद्रं तत्स्थो यो वायुः स प्राणस्तेन हि प्राय-  
णकाले सञ्चरते स्वर्गलोकं, स एव चक्षुः स एवादित्य इत्यर्थः ।  
‘आदित्यो ह वै वाह्यः प्राणः’ इति श्रुतेः । अथ योऽस्य दक्षिणः  
सुषुप्तत्स्थो वायुविशेषो व्यानः । तत्सम्बद्धं श्रोत्रं  
तच्चन्द्रमाः । ‘श्रोत्रेण सृष्टा दिशश्चन्द्रमाश्च’ इति श्रुतेः ।  
अथ योऽस्य प्रत्यङ्मुखः सुषुप्तत्स्थो वायुविशेषोऽपानः स  
च वाक् तत्सम्बन्धात्, वाक् चाग्निरिति । ‘वाग्वा अग्निः’  
इति श्रुतेः । अथ योऽस्योदङ्मुखः सुषुप्तत्स्थो वायुविशेषः स  
समानः, तत्सम्बद्धं मनः, तत्पर्जन्यो देवता । अथ योऽस्योर्ध्वः  
सुषुप्तत्स्थो वायुविशेषः स उदानः । पादतलादारभ्योर्ध्वं  
नयनात् स वायुस्तदाधारश्चाकाशो देवता । ते वा एते पञ्च  
सुषुप्तयः । तत्सम्बद्धाः पञ्च हार्दस्य ब्रह्माणः पुरुषा न गायत्र्या-



मदरसत्रिवेशमात्रे सभवन्ति, किन्तु ब्रह्मण्ये वेति ॥

“यथा लोके” इति । यदाधारत्वं मुख्यं दिवस्तदा कथञ्चिन्नार्यादा व्याख्येया । यो हि श्येनो वृक्षाग्रे वस्तुतोऽस्ति स च ततः परोऽप्यस्यैव । अर्वाभागातिरिक्तमध्यपरभागस्थस्य तस्यैव वृक्षात्परतोऽवस्थानात् । एवं च बाह्यद्युभागातिरिक्तशरीरहार्दद्युभागस्थस्य ब्रह्मणो बाह्याद् द्युभागात् परतोऽवस्थानमुपपन्नम् । यदा तु मर्यादैव मुख्यतया प्राधान्येन विवक्षिता तदा लक्षणयाऽऽधारत्वं व्याख्येयम् । यथा गङ्गायां घोष इत्यत्र सामीप्यादिति । तदिदमुक्तम् “अपर आह” इति । अत एव दिवः परमप्रौढ्युक्तम् ॥

## प्राणस्तथानुगमात् ॥ २८ ॥

अनेकलिङ्गसन्दोहे बलवत्कस्य किं भवेत् ।

लिङ्गिनो लिङ्गमित्यत्र चिन्त्यते प्रागचिन्तितम् ॥

मुख्यप्राणजीवदेवताब्रह्माणामनेकेषां लिङ्गानि बहूनि संप्लवन्ते, तत्कतमदत्र लिङ्गं, लिङ्गाभासञ्च कतमदित्यत्र विचार्यते । न चायमर्थोऽत एव प्राण इत्यत्र विचारितः । स्यादेतत् । हिततमपुरुषार्थसिद्धश्च निखिलभ्रूणहत्यादिपापापरामर्शश्च प्रज्ञात्मत्वं चानन्दादिश्च न मुख्ये प्राणे सम्भवन्ति । तथैष साधु कर्म कारयति, एष लोकाधिपतिरित्याद्यपि । जीवे तु प्रज्ञात्मत्वं कथञ्चिद्भवेदितरेषां त्वसम्भवः । ब्रह्मत्वञ्च वाक्करणव्यापारवत्त्वं यद्यपि परमात्मनि स्वरूपेण न सम्भवति तथाप्यनन्यथासिद्धबहुब्रह्मलिङ्गविरोधाज्जीवहारेण ब्रह्मण्येव कथञ्चिद् व्याख्येयम्, जीवस्य ब्रह्मणोऽभेदात् । तथा च श्रुतिः । ‘यद्वाचानभ्युदितं येन वागभ्युद्यते तदेव ब्रह्म त्वं विद्धि’ इति वाग्वदनस्य ब्रह्म कारणमित्याह । शरीरधारण-

मपि यद्यपि मुख्यप्राणस्यैव तथापि प्राणव्यापारस्य परमात्मा-  
यत्तत्वात्परमात्मन एव । यद्यपि चात्रेन्द्रदेवताया विग्रह-  
वत्या लिङ्गमस्ति, तथाहि, इन्द्रधामगतं प्रतर्दनं प्रतीन्द्र  
उवाच । मामेव विजानीहीत्युपक्रम्य, प्राणोऽस्मि प्रज्ञात्मे-  
त्यात्मनि प्राणशब्दमुच्चचार । प्रज्ञात्मत्वं चास्योपपद्यते,  
देवतानामप्रतिहतज्ञानशक्तित्वात् । सामर्थ्यातिशयाच्चेन्द्रस्य  
हिततमपुरुषार्थहेतुत्वमपि । मनुष्याधिकारत्वाच्छास्त्रस्य देवा-  
न् प्रत्यप्रवृत्तेर्भूणहत्यादिपापापरामर्शस्योपपत्तेः । लोकाधि-  
पत्यं चेन्द्रस्य लोकपालत्वात् । आनन्दादिरूपत्वं च  
स्वर्गस्यैवानन्दत्वात् । 'आभूतसंप्लवं स्थानममृतत्वं हि  
भाष्यते' इति स्मृतेश्चामृतत्वमिन्द्रस्य । त्वाद्महनमित्याद्या  
च विग्रहवत्त्वेन स्तुतिस्तत्रैवोपपद्यते । तथापि परम-  
पुरुषार्थस्यापवर्गस्य परब्रह्मज्ञानादन्यतोऽनवाप्तेः परमान-  
न्दरूपस्य मुख्यस्यामृतत्वस्याजरत्वस्य च ब्रह्मरूपाव्यभि-  
चारादध्यात्मसम्बन्धभून्नश्च पराचीन्द्रेऽनुपपत्तेः इन्द्रस्य देव-  
ताया आत्मनि प्रतिबुद्धस्य चरमदेहस्य वामदेवस्यैव प्रार-  
ब्धविपाककर्माशयमात्रं भोगिन क्षपयतो ब्रह्मण एव सर्व-  
मेतत्कल्पत इति विग्रहवदिन्द्रजीवप्राणवायुपरित्यागेन  
ब्रह्मैवात्र प्राणशब्दं प्रतीयत इति पूर्वपक्षाभावादनारभ्यमे-  
तदिति ॥ अत्रोच्यते । 'यो वै प्राणः सा प्रज्ञा या वा प्रज्ञा  
स प्राणः सह ह्येतावस्मिन् शरीरे वसतः सहोत्क्रामतः' इति  
यस्यैव प्राणस्य प्रज्ञात्मन उपास्यत्वमुक्तं तस्यैव प्राणस्य  
प्रज्ञात्मना सहोत्क्रमणमुच्यते । न च ब्रह्मण्यभेदे द्विवचनं,  
न सहभावः, न चोत्क्रमणम् । तस्माद्वायुरेव प्राणः । जीवश्च  
प्रज्ञात्मा सह प्रवृत्तिनिवृत्त्या भक्त्यैकत्वमनयोरुपचरितं यो  
वै प्राण इत्यादिना । आनन्दामराजराप्रहतपामत्वादयश्च



ब्रह्मणि प्राणि भविष्यन्ति । तस्माद्यथायोगं त्वय एवा-  
लोपास्याः । न चैष वाक्यभेदो दोषमावहति । वाक्यार्था-  
वगमस्य पदार्थावगमपूर्वकत्वात् । पदार्थानां चोक्तेन मार्गेण  
स्वातन्त्र्यात् । तस्मादुपास्यभेदादुपासात्त्रैविध्यमिति पूर्वः  
पक्षः ॥ सिद्धान्तस्तु सत्यं पदार्थावगमोपायो वाक्यार्थावगमः,  
न तु पदार्थावगमपराख्येव पदानि, अपि त्वेकवाक्यार्थावग-  
मपराणि । तमेव त्वेकं वाक्यार्थं पदार्थावगममन्तरेण न  
शक्नुवन्ति कर्तुमित्यन्तरा तदर्थमेव तमप्यवगमयन्ति, तेन  
पदानि विशिष्टैकार्थावबोधनस्वरसान्येव बलवद्बाधकोपनिपा-  
तान्नानार्थबोधपरतां नीयन्ते । यथाहुः ।

‘सम्भवत्येकवाक्यत्वे वाक्यभेदश्च नेष्यते’

इति । तेन यथोपांशुयाज्यवाक्ये जामितादोषोपक्रमे तत्-  
प्रतिसमाधानोपसंहारे चैकवाक्यत्वाय प्रजापतिरूपांशुयष्ट्य  
इत्यादयो न पृथग्विधयः किन्त्वर्थवादा इति निर्णीतं, तथे-  
हापि मामेव विजानीहीत्युपक्रमस्य प्राणोऽस्मि प्रज्ञात्मेत्यु-  
क्ताऽन्ते स एष प्राण एव प्रज्ञात्माऽऽनन्दोऽजरोऽमृत इत्युप-  
संहाराद् ब्रह्मण्येकवाक्यत्वावगतौ सत्यां जीवमुख्यप्राणलिङ्गे  
अपि तदनुगुणतया नेतव्ये । अन्यथा वाक्यभेदप्रसङ्गात् ।  
यत् पुनर्भेददर्शनं ‘सह ह्येतौ’ इति तज्ज्ञानक्रियाशक्तिभेदेन  
बुद्धिप्राणयोः प्रत्यगात्मोपाधिभूतयोर्निर्देशः प्रत्यगात्मानमेवो-  
पलक्षयितुम् । अत एवोपलक्ष्यस्य प्रत्यगात्मस्वरूपस्याभेदमुप-  
लक्षणाभेदेनोपलक्षयति । “प्राण एव प्रज्ञात्मा” इति ।

तस्मादनन्यथासिद्धब्रह्मलिङ्गानुसारतः ।

एकवाक्यबलात्प्राणजीवलिङ्गोपपादनम् ॥

इति संग्रहः ॥

“न ब्रह्मवाक्यं भवितुमर्हति” इति । नैष सन्दर्भो ब्रह्म-

वाक्यमेव भवितुमर्हतीति, किन्तु यथायोगं किञ्चिदत्र जीव-  
वाक्यं, किञ्चिन्मुख्यप्राणवाक्यं, किञ्चिद्ब्रह्मवाक्यमित्यर्थः ।  
“प्रज्ञासाधनप्राणान्तराश्रयत्वात्” इति । प्राणान्तराणीन्द्रि-  
याणि, तानि हि मुख्ये प्राणे प्रतिष्ठितानि, जीवमुख्यप्राणयो-  
रन्यतर इत्युपक्रममात्रम् । “उभौ” इति । पूर्वपक्षतत्त्वम् ।  
ब्रह्म तु ध्रुवम् । “न ब्रह्म” इति । न ब्रह्मैवेत्यर्थः । “दशानां  
भूतमात्राणाम्” इति । पञ्च शब्दादयः पञ्च पृथिव्यादय  
इति दश भूतमात्राः । पञ्च बुद्धीन्द्रियाणि पञ्च बुद्ध्य इति  
दश प्रज्ञामात्राः । तदेवं स्वमतेन व्याख्याय प्राचां वृत्ति-  
कृतां मतेन व्याचष्टे । “अथवा” इति । पूर्वं प्राणस्यैक-  
मुपासनमपरं जीवस्यापरं ब्रह्मण इत्युपासनवैविध्येन वाक्य-  
भेदप्रसङ्गो दूषणमुक्तम्, इह तु ब्रह्मण एकस्यैवोपासात्त्रयवि-  
शिष्टस्य विधानाद्वाक्यभेद इत्यभिमानः प्राचां वृत्तिकृताम् ।  
तदेतदालोचनीयं, कथं न वाक्यभेद इति । युक्तं सोमेन  
यजेतेत्यादौ सोमादिगुणविशिष्टयागविधानं तद्गुणविशिष्ट-  
स्यापूर्वस्य कर्मणोऽप्राप्तस्य विधिविषयत्वात् । इह तु सिद्ध-  
रूपं ब्रह्म न विधिविषयो भवितुमर्हति । अभावार्थत्वात् ।  
भावार्थस्य विधिविषयत्वनियमात्, वाक्यान्तरभ्यश्च ब्रह्माव-  
गतेः प्राप्तत्वात् तदनूयाप्राप्तोपासा भावार्थो विधेयस्तस्य च  
भेदाद्विध्यावृत्तिलक्षणो वाक्यभेदोऽतिस्फुट इति भाष्यकृता  
नोद्घाटितः । स्वव्याख्यानानेवोक्तप्रायत्वादिति सर्वमवदातम् ॥

इति श्रीवाचस्पतिमिश्रविरचिते भाष्यविभागे भामत्यां

प्रथमस्याध्यायस्य प्रथमः पादः ॥

अथ द्वितीयं पादमारिप्सुः पूर्वोक्तमर्थं स्मारयति वक्ष्य-  
माणोपयोमितया । “प्रथमे पादे” इति । उत्तरत्र हि ब्रह्म-



णो व्यापित्वनित्यत्वादयः सिद्धवद्देतुतयोपदेक्ष्यन्ते । न चैतं साक्षात्पूर्वमुपपादिता इति हेतुभावेन न शक्या उपदेष्टुमिति । अत उक्तम् । “समस्तजगत्कारणस्य” इति । यद्यप्येते न पूर्वं कण्ठत उक्तास्तथापि ब्रह्मणो जगज्जन्मादिकारणत्वोपपादनेनाधिकरणसिद्धान्तन्यायेनोपदिष्टा इत्युपपन्नस्तेषामुत्तरत्र हेतुभावेनोपन्यास इत्यर्थः । “अर्थान्तरप्रसिद्धानाञ्च” इति । यत्तार्थान्तरप्रसिद्धा एवाकाशप्राणज्योतिरादयो ब्रह्मणि व्याख्यायन्ते तदभिचारिलिङ्गश्रवणात् तत्रैव कथा मनोमयादीनामर्थान्तरे प्रसिद्धानां पदानां ब्रह्मणोचरत्वनिर्णयं प्रतीत्यभिप्रायः । पूर्वपक्षाभिप्रायं त्वग्रे दर्शयिष्यामः ।

## सर्वत्र प्रसिद्धोपदेशात् ॥ १ ॥

“इदमास्नायते । सर्वं खल्विदं ब्रह्म” । कुतः “तज्जलान्” इति । यतस्तस्माद्ब्रह्मणो जायत इति तज्जम् । तस्मिंश्च लीयत इति तल्लम् । तस्मिंश्चानिति स्थितिकाले चेष्टत इति वदन् जगत्तस्मात्सर्वं खल्विदं जगद् ब्रह्म । अतः कः कस्मिन् रज्यते कश्च कं द्वेष्टीति रागद्वेषरहितः शान्तः सन्नपासीत । “अथ खलु क्रतुमयः पुरुषो यथाक्रतुरस्मिन्नो के पुरुषो भवति तथेतः प्रेत्य भवति स क्रतुं कुर्वीत मनोमयः प्राणशरीर इत्यादि । तत्र संशयः । किमिह मनोमयत्वादिभिर्धर्मैः शरीर आत्मोपास्यत्वेनोपदिश्यते आहोस्विद् ब्रह्मेति । किं तावत्प्राप्तं शरीरः” जीव इति । कुतः । क्रतुमित्यादिवाक्येन विहितां क्रतुभावनामनूय सर्वमित्यादिवाक्यं शमगुणे विधिः । तथा च सर्वं खल्विदं ब्रह्मेति वाक्यं प्रथमपठितमप्यर्था-लोचनया परमेव, तदर्थोपजीवित्वात् । एवं च सङ्कल्प-विधिः प्रथमो निर्विषयः सन्नपर्यवस्यन्विषयापेक्षः स्वयम्-

निवृत्तो न विध्यन्तरेणोपजीवितुं शक्यः, अनुपपादकत्वात् । तस्माच्छान्ततागुणविधानात् पूर्वमेव मनोमयः प्राणशरीर इत्यादिभिर्विषयोपनायकैः सम्बध्यते । मनोमयादि च कार्यकारणसङ्घातात्मनो जीवात्मन एव निरुद्धमिति जीवात्मनोपास्येनोपरक्तोपासना न पश्चाद् ब्रह्मणा सम्बन्धुमर्हति, उत्पत्तिशिष्टगुणावरोधात् । न च सर्वं खल्विदमिति वाक्यं ब्रह्मपरमपि तु शमहेतुवन्निगदार्यवादः शान्तताविधिपरः, शूर्पेण जुहोति तेन घ्नन् क्रियत इतिवत् । न चान्यपरादपि ब्रह्मापेक्षिततया स्वीक्रियत इति युक्तम् । मनोमयत्वादिभिर्धर्मेर्जीवे सुप्रसिद्धैर्जीवविषयसमर्पणेनानपेक्षितत्वात् । सर्वकर्मत्वादि च जीवस्य पर्यायेण भविष्यति । एवं चाणीयस्वमप्युपपन्नम् । परमात्मनस्वपरिमेयस्य तदनुपपत्तिः । प्रथमावगतेन चाणीयस्वेन न्यायस्वं तदनुगुणतया व्याख्येयम् । व्याख्यातं च भाष्यकृता । एवं कर्मकर्तृव्यपदेशः सप्तमीप्रथमान्तता चाभेदेऽपि जीवात्मनि कथञ्चिद्भेदोपचारेण राहोः शिर इतिवद् द्रष्टव्या । एतद्ब्रह्मेति च जीवविषयं जीवस्यापि देहादिबन्धणत्वेन ब्रह्मत्वात् । एवं सत्यसङ्कल्पादयोऽपि परमात्मवर्त्तिनो जीवेऽपि सम्भवन्ति, तदव्यतिरेकात् । तस्माज्जीव एवोपास्यत्वेन विवक्षितः, न परमात्मेति प्राप्तम् । एवं प्राप्तेऽभिधीयते ।

समासः सर्वनामार्थः सन्निकृष्टमपेक्षते ।

तद्वितार्थोऽपि सामान्यं नापेक्षाया निवर्त्तकः ॥

तस्मादपेक्षितं ब्रह्म ग्राह्यमन्यपरादपि ।

तथा च सत्यसङ्कल्पप्रभृतीनां यथार्थता ॥

भवेदेतदेवं यदि प्राणशरीर इत्यादीनां साक्षाज्जीववाचकत्वं भवेत् । न त्वेतदस्ति । तथाहि । प्राणः शरीरमस्येति



सर्वनामार्थो बहुव्रीहिः सन्निहितं च सर्वनामार्थं सम्प्राप्य तद-  
 भिधानं पर्यवस्येत् । तत्र मनोमयपदं पर्यवसिताभिधानं  
 तदभिधानपर्यवसानायात्वं, तदेव तु मनोविकारो वा मनः-  
 प्रचुरं वा किमर्थमित्यद्यापि न विज्ञायते । तद्येनैष शब्दः  
 समवेतार्थो भवति स समासार्थः । न चैष जीव एव समवे-  
 तार्थो न ब्रह्मणीति, तस्याप्राणो ह्यमना इत्यादिभिस्तद्विरह-  
 प्रतिपादनादिति युक्तम् । तस्यापि सर्वविकारकारणतया विका-  
 राणां च स्वकारणादभेदात्तेषां च मनोमयतया ब्रह्मण-  
 स्तत्कारणस्य मनोमयत्वोपपत्तेः । स्यादेतत् । जीवस्य साक्षा-  
 न्नमनोमयत्वादयो ब्रह्मणस्तु तद्द्वारा, तत्र प्रथमं द्वारस्य  
 बुद्धिस्थत्वात्तदेवोपास्यमस्तु, न पुनर्जघन्यं ब्रह्म, ब्रह्मलिङ्गानि  
 च जीवस्य ब्रह्मणोऽभेदाज्जीवेऽप्युपपत्त्यन्ते । तदेतदत्र  
 सम्प्रधार्यम् । किं ब्रह्मलिङ्गैर्जीवानां तदभिन्नानामस्तु तद्वत्ता,  
 तथा च जीवस्य मनोमयत्वादिभिः प्रथममवगमात्तस्यैवो-  
 पास्यत्वम्, उत न जीवस्य ब्रह्मलिङ्गवत्ता तदभिन्नस्यापि,  
 जीवलिङ्गैस्तु ब्रह्म तद्वत्, तथा च ब्रह्मलिङ्गानां दर्शनात् तेषां  
 च जीवेऽनुपपत्तेर्ब्रह्मैवोपास्यमिति । वयं तु पश्यामः ।

समारोप्यस्य रूपेण विषयो रूपवान् भवेत् ।

विषयस्य तु रूपेण समारोप्यं न रूपवत् ॥

समारोपितस्य हि रूपेण भुजङ्गस्य भोषणत्वादिना रज्जु  
 रूपवती, न तु रज्जुरुपेणाभिगम्यत्वादिना भुजङ्गो रूप-  
 वान् । तदा भुजङ्गस्यैवाभावात् किं रूपवत् । भुजङ्गद-  
 शयां तु न नास्ति वास्तवी रज्जुः । तदिह समारोपितजी-  
 वरूपेण वस्तुसद्ब्रह्म रूपवद्युच्यते, न तु ब्रह्मरूपैर्नित्यत्वादि-  
 भिर्जीवस्तद्वा न भवितुमर्हति, तस्य तदानीमसम्भवात् । तस्माद्  
 ब्रह्मलिङ्गदर्शनाज्जीवे च तदसम्भवाद् ब्रह्मैवोपास्यं न जीव

इति सिद्धम् । एतदुपलक्षणाय च सर्वं स्वस्विदं ब्रह्मेति वाक्यमुपन्यस्तमिति । “यद्यप्यपौरुषेयः” इति । शास्त्रयोनित्वेऽपि शरीरस्य पूर्वपूर्वसृष्टिरचितसन्दर्भापेक्षरचनत्वेनास्वातन्त्र्यादपौरुषेयत्वाभिधानं, तथा चास्वातन्त्र्येण विवक्षा नास्तीत्युक्तम् । परिग्रहपरित्यागौ चोपादानानुपादाने उक्ते, न तूपादेयत्वमेव । अन्यथोद्देश्यतयाऽनुपादेयस्य ग्रहादेरविवक्षितत्वेन चमसादावपि संमार्गप्रसङ्गात् । तस्मादनुपादेयत्वेऽपि ग्रह उद्देश्यतया परिगृहीतो विवक्षितः । तद्वतं त्वेकत्वमवच्छेदकत्वेन वर्जितमविवक्षितम् । इच्छानिच्छे च भक्तिः । तदिदमुक्तं, “वेदवाक्यतात्पर्यातात्पर्याभ्यामवगम्येते” इति । यत्परं वेदवाक्यं तत्तेनोपात्तं विवक्षितम्, अतत्पर्येण चानुपात्तमविवक्षितमित्यर्थः ॥

स्यादेतत् । यथा सत्यसङ्ख्यादयो ब्रह्मण्युपपद्यन्ते । एवं शरीरेऽप्युपपद्यन्ते, शरीरस्य ब्रह्मणोऽभेदात् । शरीरगुणा इव मनोमयत्वादयो ब्रह्मणीत्यत आह सूत्रकारः ।

**अनुपपत्तेस्तु न शरीरः ॥ ३ ॥**

यत्तद्वोचाम समारोप्यधर्माः समारोपविषये सम्भवन्ति, न तु विषयधर्माः समारोप्य इति । तस्येत उत्थानम् । अत्राह चोदकः । “कः पुनरयं शरीरो नाम” इति । न तावद्भेदप्रतिषेधाद्भेदव्यपदेशाच्च भेदाभिदावेकत्र भाविकौ भवितुमर्हतो विरोधादित्युक्तम् । तस्मादेकमिह तात्त्विकमतात्त्विकं चेतरेत् । तत्र पौर्वापर्येणाद्वैतप्रतिपादनपरत्वाद्भेदान्तानां द्वैतग्राहिणश्च मानान्तरस्याभावात्तदुवाधनाच्च, तेनाद्वैतमेव परमार्थः । तथा चानुपपत्तेस्त्वित्याद्यसङ्गतार्थमित्यर्थः । परिहरति । “सत्यमेवमेतत्, पर एवात्मा देहेन्द्रियमनो-भुङ्क्षुपाधिभिरवच्छिद्यमानो बालैः शरीर इत्युपचर्यते” ।



अनाद्यविद्याविच्छेदलब्धजीवभावः पर एवात्मा स्वतो भेदेनावभासते । तादृशाच्च जीवानामविद्या, न तु निरुपाधिनी ब्रह्मणः । न चाविद्यायां सत्यां जीवात्मविभागः, सति च जीवात्मविभागे तदाश्रयाऽविद्येत्यन्योन्याश्रयमिति साम्प्रतम् । अनादित्वेन जीवाविद्ययोर्वीजाङ्गुरवदनवक्त्रृप्तेरयोगात् । न च सर्वज्ञस्य सर्वशक्तेश्च स्वतः कुतोऽकस्मात्सारिता, यो हि परतन्त्रः सोऽन्येन बन्धनागारे प्रवेश्येत, न तु स्वतन्त्रः, इति वाच्यम् । नहि तद्भागस्य जीवस्य सम्प्रतितनी बन्धनागारप्रवेशिता येनानुयुज्येत, किन्त्वियमनादिः पूर्वपूर्वकर्माविद्यासंस्कारनिबन्धना नानुयोगमर्हति । न चैतावता ईश्वरस्यानीशता । न ह्युपकरणाद्यपेक्षिता कर्तुः स्वातन्त्र्यं विहन्ति । तस्माद्यत् किञ्चिदेतदपीति ॥

विशेषादिति वक्तव्ये वैशेष्याभिधानमात्यन्तिकं विशेषं प्रतिपादयितुम् । यथाह्यविद्याकाल्पितः सुखादिसम्भोगोऽविद्यात्मन एव जीवस्य युज्यते । न तु निर्मृष्टनिखिलाविद्यातदासनस्य शुद्धबुद्धमुक्तस्वभावस्य परमात्मन इत्यर्थः । शेषमतिरोहितार्थम् ॥

**अत्ता चराचरग्रहणात् ॥ ६ ॥**

“कठवल्लीषु पठ्यते ।

‘यस्य च ब्रह्म च क्षत्रं चोभे भवत ओदनः ।

मृत्युर्यस्योपसेचनं क इत्या वेद यत्र सः ॥’ इति ।

अत्र चादनोद्योदनोपसेचनसूचितः कश्चिदत्ता प्रतीयते” ।

अतृत्वं च भोक्तृता वा संहर्तृता वा स्यात् । न च प्रस्तुतस्य परमात्मनो भोक्तृतास्ति । ‘अनश्नन्नन्योऽभिचाकशीति’ इति श्रुत्या भोक्तृताप्रतिषेधात् । जीवात्मनश्च भोक्तृताविधानात्

‘तयोरन्यः पिप्पलं स्वाद्वत्ति’ इति । तद्यदि भोक्तृत्वमत्तृत्वं ततो मुक्तसंशयं जीवात्मैव प्रतिपत्तव्यः । ब्रह्मक्षत्तादि चास्य कार्यकारणसङ्घातो भोगायतनतया वा साक्षाद्वा सम्भवति भोग्यम् । अथ तु संहर्तृता भोक्तृता ततस्त्वयाणामग्निजीव-परमात्मनां प्रश्नोपन्यासोपलब्धेः संहर्तृत्वस्याविशेषाद्भवति संशयः । किमत्ता अग्निराहो जीव उताहो परमात्मेति । अत्रौदनस्य भोग्यत्वेन लोके प्रसिद्धेर्भोक्तृत्वमेव प्रथमं बुद्धौ विपरिवर्तते, चरमं तु संहर्तृत्वमिति भोक्तैवात्ता । तथा च जीव एव । ‘न जायते म्रियते’ इति च तस्यैव स्तुतिः । संहारकालेऽपि संस्कारमात्रेण तस्यावस्थानात् । दुर्ज्ञानत्वं च तस्य सूक्ष्मत्वात् । तस्माज्जीव एवात्तेहोपास्यत इति प्राप्तम् । यदि तु संहर्तृत्वमत्तृत्वं तथाप्यग्निरत्ता । ‘अग्निरन्नादः’ इति श्रुतिप्रसिद्धिभ्याम् । एवं प्राप्तेऽभिधीयते । अत्तात्र परमात्मा, कुतः, चराचरग्रहणात् । ‘उभे यस्यौदनः’ इति ‘मृत्युर्यस्योपसेचनम्’ इति च श्रूयते । तत्र यदि जीवस्य भोगायतनतया तत्साधनतया च कार्यकारणसङ्घातः स्थितः, न तद्धौदनः । न ह्यौदनो भोगायतनं, नापि भोगसाधनम्, अपि तु भोग्यः । न च भोगायतनस्य भोगसाधनस्य वा भोग्यत्वं मुख्यम् । न चात्र मृत्युरूपसेचनतया कल्प्यते । न च जीवस्य कार्यकारणसङ्घातो ब्रह्मक्षत्तादिरूपो भक्ष्यः, कस्यचित् क्रूरसत्त्वस्य व्याघ्रादेः कश्चिद्भवेत् । न तु सर्वः सर्वस्य जीवस्य । तेन ब्रह्मक्षत्तविषयमपि जीवस्यात्तृत्वं न व्याप्नोति किमङ्ग पुनर्मृत्यूपसेचनप्राप्तं चराचरम् । न चौदनपदात् प्रथमावगतभोग्यत्वानुरोधेन यथासम्भवमत्तृत्वं योज्यत इति युक्तम् । न ह्यौदनपदं श्रुत्या भोग्यत्वमाह, किन्तु लक्षणाया । न च लाक्षणिकभोग्यत्वानुरोधेन ‘मृत्युर्यस्योपसेचनम्’ इति



च 'ब्रह्मक्षत्रं च' इति च श्रुती सङ्कोचमर्हतः । न च ब्रह्मक्षत्रं  
 एवात्र विवक्षिते । मृत्यूपसेचनेन प्राणभृन्मात्रोपस्थापनात् ।  
 प्राणिषु प्रधानत्वेन च ब्रह्मक्षत्रोपन्यासस्योपपत्तेः । अन्य-  
 निवृत्तेरशब्दत्वात्, अनर्थत्वाच्च । तथा च चराचरसंहर्तृत्वं  
 परमात्मन एव, नाग्नेः, नापि जीवस्य । तथा च 'न जायते  
 म्रियते वा विपश्चित्' इति ब्रह्मणः प्रकृतस्य न हानं भवि-  
 ष्यति । 'क इत्या वेद यत्र सः' इति च दुर्ज्ञानत्वमुपपत्त्यते ।  
 जीवस्य तु सर्वलोकप्रसिद्धस्य न दुर्ज्ञानता । तस्मादत्ता पर-  
 मात्मैवेति सिद्धम् ॥

गुहां प्रविष्टावात्मानौ हि तद्दर्शनात् ॥१०॥

संशयमाह । "तत्र" इति । पूर्वपक्षे प्रयोजनमाह । "यदि  
 बुद्धिजीवी" इति । सिद्धान्ते प्रयोजनमाह । "अथ जीवप-  
 रमात्मानौ" इति । श्रीत्वगिकस्य मुख्यताबलात् पूर्वसि-  
 द्धान्तपक्षासम्भवेन पक्षान्तरं कल्पयिष्यत इति मन्वानः संश-  
 यमाक्षिपति । "अत्राह" । आक्षेपेति । ऋतं सत्यमव-  
 श्यभावीति यावत् । समाधत्ते । "अत्रोच्यते" इति । आध्या-  
 त्मिकाधिकारादन्यौ तावत्पातारावश्यकौ कल्पयितुम् । तदिह  
 बुद्धेरचैतन्येन परमात्मनश्च भोक्तृत्वनिषेधेन जीवात्मैवैकः  
 पाता परिशिष्यत इति सृष्टीरुपदधातीतिवद्विवचनानुरोधा-  
 दपिवत्संसृष्टतां स्वार्थस्य पिवच्छब्दो लक्षयन् स्वार्थमजहन्नि-  
 तरेतरयुक्तपिवदपिवत्परो भवतीत्यर्थः । अस्तु वा मुख्य एव,  
 तथापि न दोष इत्याह । "यद्वा" इति । स्वातन्त्र्यलक्षणं  
 हि कर्तृत्वं तच्च पातुरिव पाययितुरप्यस्तीति सोऽपि कर्ता ।  
 अत एव चाहुः । 'यः कारयति स करोत्येव' इति । एवं  
 करणस्यापि स्वातन्त्र्यविवक्षया कथञ्चित्कर्तृत्वं, यथा काष्ठानि

पवन्तीति । तस्मान्मुख्यत्वेऽप्यविरोध इति । तदेवं संशयं समाधाय पूर्वपक्षं गृह्णाति । “बुद्धिचेतनञ्चै” इति ।

नियताधारता बुद्धिजीवसम्भविनी नहि ।

क्लेशात् कल्पयितुं युक्ता सर्वगं परमात्मनि ॥

न च पिवन्तावितिवत्प्रविष्टपदमपि लाक्षणिकं युक्तं, सति मुख्यार्थत्वे लाक्षणिकार्थत्वायोगात् । बुद्धिजीवयोश्च गुहा-प्रवेशोपपत्तेः । अपि च सुकृतस्य लोक इति सुकृतलोक-व्यवस्थानेन कर्मगोचरानतिक्रम उक्तः । बुद्धिजीवौ च कर्म-गोचरमनतिक्रान्तौ । जीवो हि भोक्तृतया बुद्धिश्च भोग-साधनतया धर्मस्य गोचरे स्थितौ, न तु ब्रह्म । तस्यातदा-यत्तत्वात् । किञ्च छायातपाविति तमःप्रकाशावुक्तौ । न च जीवः परमात्मनोऽभिन्नस्तमः । प्रकाशरूपत्वात् । बुद्धिस्तु जडतया तम इति शक्योपदेष्टुम् । तस्माद् बुद्धिजीवावत्र कथ्येते । तत्रापि प्रेते विचिकित्सापनुत्तये बुद्धेर्भेदेन परलोकी जीवो दर्शनोय इति बुद्धिरुच्यते । एवं प्राप्तेऽभिधीयते ।

ऋतपानेन जीवात्मा निश्चितोऽस्य द्वितीयता ।

ब्रह्मणैव सरूपेण न तु बुद्ध्या विरूपया ॥

प्रथमं सद्वितीयत्वे ब्रह्मणावगते सति ।

गुहाश्रयत्वं चरमं व्याख्येयमविरोधतः ॥

गौः सद्वितीयेत्युक्ते सजातीयेनैव गवान्तरेणावगम्यते, न तु विजातीयेनाश्वादिना । तदिह चेतनो जीवः सरूपेण चेतनान्तरेणैव ब्रह्मणा सद्वितीयः प्रतीयते, न त्वचेतनया विरूपया बुद्ध्या । तदेवममृतं पिवन्तावित्यत्र प्रथममवगते ब्रह्मणि तदनुरोधेन चरमं गुहाश्रयत्वं शालग्रामे हरिरितिवद्व्याख्ये-यम् । बहुलं हि गुहाश्रयत्वं ब्रह्मणः श्रुतय आहुः । तदिदमुक्तं तद्दर्शनादिति । तस्य ब्रह्मणो गुहाश्रयत्वस्य